

១-ការពិភាក្សាចិត្ត

កូនជាទីស្រឡាញ់

ឥឡូវនេះ កូនធំហើយ ល្មមអាចយល់ដឹងនូវរឿងរ៉ាវរបស់ជីវិតបាន បើមិនច្រើនខ្លះៗដែរ ។ កូនគង់តែបានដឹងហើយថា ឪពុកម្តាយស្រឡាញ់កូនច្រើនប៉ុណ្ណា កូនប្រៀបបីដូចជាកែវក្នុងកញ្ចប់ ឬថ្លើមប្រមាត់របស់ម៉ែឪពុកច្រើនឯង ។

ឪពុកម្តាយនឿយហត់ក្នុងការងាររាល់ថ្ងៃនេះ កូនក៏ដឹងដែរថា គឺដើម្បីកូនគ្រប់គ្នា បើសម្រាប់តែមាត់ពីរ ក្រពះពីររបស់ឪពុកម្តាយទេនោះ ឪពុកម្តាយមិននឿយហត់ដូច្នោះទេ ។ ដែលពោលយ៉ាងនេះ មិនមែនចង់រំលឹកគុណ ហើយប្រាថ្នានូវការតបស្នងអ្វីក្រៅអំពីចង់ឲ្យកូនជាមនុស្សល្អនោះឡើយ ។

តាមពិត ម៉ែឪពុកត្រូវការអ្វីៗច្រើនយ៉ាងពីកូនមែន គ្រាន់តែនិយាយមិនចេញ ហាក់ដូចជាទឹកលិចដល់មាត់អីចឹងឯង ។ ចូរកូនដឹងចុះ សូម្បីមាតាបិតាទាំងឡាយមានទ្រព្យសម្បត្តិច្រើន លើសពីការប្រើប្រាស់ទៅទៀតក៏ដោយ តែក៏នៅប្រាថ្នាចង់បានជំនួនចង់បានរបស់ដែលកូនឲ្យដែរ ទោះបីរបស់នោះមិនសូវល្អ មិនសូវថ្លៃ ប្រៀបនឹងរបស់ដែលឪពុកម្តាយមានមិនបានក៏ដោយ ឲ្យតែជាជារបស់ដែលកូនជូនហើយ ឪពុកម្តាយសប្បាយចិត្ត ។ កាលដែលកូនមាននំ មានផ្លែឈើយកមកជូននោះ ឪពុកម្តាយតែងស្រេច

ហើយក៏ដោយ ក៏នៅតែទទួលបានសេចក្តីសប្បាយចិត្តពិតៗ ។ សម្លៀកបំពាក់ដែលកូននាំមកជូន ទោះជាមិនស្អាតក៏ដោយ ក៏មាតាបិតាស្លៀកពាក់ដែរ ដើម្បីបង្ហាញកូន យកចិត្តកូន ។ ទោះជា កូនមិនមានអ្វីមកជូនសោះ ដោយគ្រាន់តែកូនបង្ហាញមុខ ហើយ មានដៃទាំងពីរសំពះថ្វាយបង្គំប៉ុណ្ណឹង ម៉ែឪពុកក៏ពេញចិត្តណាស់ទៅ ហើយ ។

នេះជាបំណងប្រាថ្នា ដែលមានក្នុងចិត្តរបស់ឪពុកម្តាយ គ្រប់គ្នា ពោលគឺចង់ឲ្យកូនជាមនុស្សល្អ គិតល្អ ធ្វើល្អ និងយាយល្អ ដឹងគុណ ដឹងទោសទៅតាមសេចក្តីពិត ប៉ុន្តែឲ្យម៉ែឪពុកមាត់ ប្រាប់កូនថា ថ្វាយបង្គំមក ទិញផ្លែ ឈើល្អៗមក...យ៉ាងម៉េចច្រើនទៅ ម៉្លោះហើយមាតាបិតា ខ្លះបានបិទភ្នែកលាបាកលោកនេះទៅទាំង ដែលមិនធ្លាប់បានឃើញកូនក្រាបសំពះខ្លួនម្តងផង ។

ពាក្យពេចន៍ម៉ែឪពុកកូនចាំ	បណ្តាំទឹកចិត្តពិតពាក្យព្រហ្ម
ពាក្យប្រាថ្នាពីព្រេងម៉ែឪពុក	និយមព្រះពុទ្ធវិសុទ្ធពេចន៍ ។
អរុណពណ៌មាសជះរស្មី	សម្តីម៉ែឪពុករំលេច
រំលឹកចាំកុំឲ្យភ្លេច	ពាក្យពេចន៍ដូចថ្ងៃថ្ងៃដូចមាស។
ទ្វីបលោកល្អស្រស់ព្រោះសុរិយា	មាតាបិតាគឺជាព្រះ
ជាដួងសុរិយាយាត្រារះ	កូនត្រូវសំពះទិសបូព៌ា ។
ទិសបូព៌ាមានន័យបុព្វការី	បង្កើតប្រុសស្រីពេញពសុធា
ពាក្យពេចន៍ម៉ែឪពុកដូចជា	សុរិយាក្នុងគ្រាប់ភ្នំលោក ។

២-គ្រួសារកក់ក្តៅ

កូនជាទីស្រឡាញ់

ពាក្យថា គ្រួសារជាពាក្យដែលមានសេចក្តីប្តីអត្តន័យ ច្រើន គឺសំដៅដល់ការស្រឡាញ់ ភាពកក់ក្តៅ ភាពនៃត្រកូលតែមួយ ជាមួយគ្នា ។ល។ នៅប្រទេសខាងលិច ភរិយាតែងយកត្រកូល ប្តីមកប្រើ ហើយតែងហៅគ្នាថា (អ្នកផ្ទះខ្ញុំ) ឬគ្រួសារខ្ញុំជាដើម ។

សម័យដែលកូននៅក្មេងៗ យើងនៅរួមគ្នាជាគ្រួសារ មាន សំឡេងសើចសប្បាយ មានសំឡេងរត់ប្រឡែងគ្នា បរិភោគអាហារ រួមគ្នា និងធ្វើអ្វីៗជាមួយគ្នា មានភាពរស់រវើក ។ ឪពុកម្តាយ សូម្បីធ្វើការហត់ទើយអស់កម្លាំង យ៉ាងណាក៏ដោយ លុះមកដល់ ផ្ទះហើយគ្រាន់តែឃើញមុខកូនៗរត់មកទទួលជួយកាន់ ជួយទទួល យករបស់របរ និងសាកសួរពីការហត់ ទើយប៉ុណ្ណឹង មែឪឪក៏បាត់ អស់នូវការហត់ទើយទៅហើយ ។ មាតាបិតាឃើញកូនញាំបាន គេងលក់ក៏សប្បាយចិត្ត ទាំងអស់នេះឯងណា*កូន ដែលគេថា គ្រួសារមានភាពកក់ក្តៅនោះ ។

ឥឡូវនេះកូនក៏បានធំៗអស់ហើយ កូនអើយធ្វើជាបងជា ប្អូនគ្នា កូនត្រូវតែចេះស្រឡាញ់គ្នា ។ សាច់ឈាម ជាមួយគ្នា យ៉ាងណាក៏កាត់មិនបាន ពាក្យចាស់ពោលថា “កាត់ទឹកមិនដាច់ កាត់សាច់មិនបាន” ដូច្នេះចូរកូនកុំស្អប់ខ្ពើម កុំកំណាញ់ កុំប្រណែន

ឬទ្រង់ក្រោធគំនុំកុំកូនអ្វីដល់គ្នាឡើយ កូនត្រូវជួយគ្នា និងមើលថែ គ្នាវិញទើបបានល្អ ។

បានមកធ្វើជាបងប្អូននឹងគ្នាហើយ ស្រាប់តែមកឈ្មោះ ទាស់ទែងគ្នា វាជារឿងដែលគួរឲ្យខ្មាសអៀនណាស់ កូនអើយ មនុស្សល្អគេមិនឈ្មោះទាស់ទែងគ្នាដូច្នោះឡើយ ម្យ៉ាងទៀតកូន ត្រូវគិតដល់ទ្រង់ម្តាយទ្រង់ឪពុកផងណា*កូនណា*។ គិតដល់ពេល ដែលកូននៅតូចៗ ឈ្មោះគ្នាហើយក៏ល្អនឹងគ្នាវិញ លេងចូលគ្នា វិញដូចដើម ក្មេងរឿងដែលកូននឹងទៅអស់ ហើយស្រឡាញ់គ្នា ព្រមព្រៀងគ្នា មានអ្វីធ្វើក៏ជួយធ្វើគ្នា ។ ល្អណាស់កូន មាន រឿងខ្លះៗកាលកូននៅតូចនោះ កូនគួរសិក្សាតាម បើកូនគិតថា កូនធំហើយ កូនមិនក្មេងរឿងដែលទាស់ចិត្តដូចកាលកូននៅពី ក្មេងទេ តែកូនត្រូវកុំប្រកាន់គ្នា ។ កូនអើយ ស្វាមីអាចរកថ្មីបាន ភរិយាអាចរកថ្មីបាន កូនក៏អាចរកថ្មីបានដែរ តែបងប្អូនរកមិន បានទៀតឡើយ មានប៉ុនណាក៏ប៉ុណ្ណឹង កាលកាត់បងកាត់ប្អូនក៏ ដូចគ្នានឹង ការកាត់សាច់ កាត់ឈាមរបស់ម៉ែរបស់ឪដៃណា*កូន ។

គ្រួសារកក់ក្តៅមែឪកូនចៅ ត្រូវនៅក្នុងធម៌
មិនតាមកិលេស ចេះរស់ក្នុងពរ អាយុបវរ
គុណធម៌ក្នុងចិត្ត ។



៣-ឈប់រងក្នុងចិត្ត

កូនជាទីស្រឡាញ់

ពេលខ្លះឪពុកម្តាយបានធ្វើអ្វី ឬនិយាយអ្វីជាមួយ កូនខ្លាំង ហួស អាចធ្វើឲ្យកូនមិនពេញចិត្ត ប៉ុន្តែចូរកូនយល់ថាទោះជា យ៉ាងណាក៏ដោយឪពុកម្តាយគិតគូរដល់កូនណាស់ ស្រឡាញ់ ណាស់ គឺកូននៅតែជាកែវកែក ជាបេះដូងរបស់ម៉ែឪ ជានិច្ច ។

នៅពេលដែលកូនសម្លឹងមើលឪពុកម្តាយ ដោយក្រវែស ភ្នែកខឹងស្អប់ ឬមិនចូលចិត្ត ហាក់ដូចឪពុកម្តាយជា អ្នកដទៃទៀត នោះ ឪពុកម្តាយតូចចិត្ត ហើយឈឺចាប់ណាស់ ។ អ្នកដទៃគេ មាក់ងាយ ឬយល់ខុសមកលើឪពុកម្តាយ ក៏ឪពុកម្តាយមិនមែន ញាប់ញ័រក្នុងចិត្ត ដូចជាកូនរបស់ខ្លួនមកមាក់ងាយ ឬយល់ខុសលើ ឪពុកម្តាយឡើយ ។ បើកូនខឹងក្រោធចំពោះម៉ែឪ ព្រោះកូនមិន ពេញចិត្ត ឬទាស់ចិត្តក្នុងរឿងអ្វីដែល ម៉ែឪបានធ្វើទៅហើយនោះ ម៉ែឪល្មមអាចទ្រាំបាន ប៉ុន្តែបើខឹងក្រោធព្រោះកូនមិនយល់ដល់ទឹក ចិត្តដ៏ពិតប្រាកដរបស់ម៉ែឪវិញនោះ ឪពុកនិងម្តាយត្រូវខូចចិត្តនិង ឈឺចាប់ក្នុងដើមទ្រូងយ៉ាងក្រៃលែងណា កូន ។

សន្តានហឫទ័យនៃព្រះអរហន្ត មកលើពួកជនហ្មត់ចត់យ៉ាងណា ទឹកចិត្តម៉ែឪលើបុត្រធីតា ហ្មត់ចត់អស្ចារ្យក៏យ៉ាងនោះដែរ។ ចូរកូនទាំងឡាយកុំវាយតម្លៃ ទឹកចិត្តប្រពៃនៃពួកនិងម៉ែ

ឲ្យស្មើនឹងទ្រព្យបូស្មីប្រាក់ខែ ព្រោះថាឪម៉ែជាព្រះអរហន្ត។ នៅក្នុងលោកនេះពុំមាននរណា ចិត្តគិតប្រាថ្នាមេត្តាពេកពន់ លើកូនប្រុសស្រីមានន័យគុណធ្ងន់ ឲ្យដូចអរហន្តមាតាបិតា ។ បើកូនស្វែងរកអង្គព្រះអរហន្ត ដើម្បីបន្តនឹងខ្លួនក្រាបសិរសា កូនត្រូវនឹកដល់មាតាបិតា ព្រះអរហន្តបិតានៅក្នុងផ្ទះ ។ មាតាបិតាចិន្តាបរិសុទ្ធ ស្ម័គ្រស្មោះលើបុត្រសុទ្ធចិត្តត្រង់លះ កម្លាំងកាយចិត្តជីវិតប្រាក់មាស ចិត្តល្អដូចព្រះវេស្សន្តរក្សត្រា។



៤-កំពូលប្រាជ្ញារបស់ម៉ែឪ

កូនជាទីស្រឡាញ់

កូននៅមិនទាន់ដឹងដល់សេចក្តីប្រាថ្នាថ្នាក់កំពូល របស់ម៉ែឪ គឺម៉ែឪគ្រប់គ្នាវេលាដែលមានជំងឺ រមែងត្រូវការឃើញមុខកូន របស់ខ្លួនមកប្រណិប័តន៍ មកមើលថែ នៅជិតនៅក្បែរសាកសួរ រឿយៗ នោះឯងណា*កូន គឺជាថ្នាំវិសេស ដែលធ្វើឲ្យឪពុកម្តាយ ឆាប់ជាសះស្បើយ ។ ក្រែលែងណាសំទៅទៀត គឺនៅពេលដែល ខ្លួនចាស់ជរា ជួយអ្វីខ្លួនឯងមិនបាន រមែងត្រូវការកូនជាទ្វេគុណ ជាត្រីគុណ ។ សូម្បីជំងឺថាកូនរបស់ខ្លួនមានចុរះមមាញឹក មាន ការងារដែលត្រូវធ្វើច្រើនសន្ធឹកសន្ធាប់ មិនសូវមានពេលទៅមក យ៉ាងណាក៏ដោយ ក៏ម៉ែឪនៅតែអត់ទ្រាំមិនបានដែរ គឺនៅតែប្រាថ្នា ឃើញកូន ហើយប្រាថ្នាឲ្យកូនមកមើលថែជានិច្ច ។

ឪពុកម្តាយគ្រប់គ្នា ក្រៅអំពីប្រាថ្នាឲ្យកូនយកចិត្ត ទុកដាក់មើលថែខ្លួនហើយ នៅមានសេចក្តីប្រាថ្នាជាទីបំផុត ម្យ៉ាង ទៀត គឺចង់ឃើញកូនមានសេចក្តីចម្រើននិងមានសេចក្តីសម្រេច ក្នុងជីវិត មានជីវិតរុងរឿងសម្បូរណិទៅដោយសេចក្តីសុខ។ បើកូន បានសមតាមសេចក្តីប្រាថ្នា ឪពុកម្តាយគ្រប់គ្នានឹងមិនច្រណែនជា មួយកូនឡើយ ញាប់ញ័រក្នុងចិត្តតែម្យ៉ាងត្រង់ដែលមិនបានឃើញ កូនដល់នូវ សេចក្តីសម្រេចក្នុងជីវិត របស់កូននោះ ។ ដែលឪពុក

ម្តាយព្រមលំបាកក្នុងការចិញ្ចឹមកូនរហូតមក ក៏ដើម្បីជ្រាមជ្រែង កូនឲ្យបានសម្រេចសមតាមបំណងប្រាថ្នានោះឯង បើបានឃើញ កូនជាមនុស្សល្អ មានសមត្ថភាពគ្រប់គ្រាន់ មានការចេះដឹង ជាមនុស្សឆ្លាត មានការងារធ្វើជាជំហរ នៃជីវិតនឹងបានជួបប្រសព្វ នូវសេចក្តីសម្រេច ឪពុកម្តាយគ្រប់គ្នាក៏ភ្លេចអស់នូវការនឿយហត់ ទៅហើយដែរ ។

ចូរកូនគ្រប់គ្នា កុំធ្វើឲ្យម៉ែឪខកចិត្តខុសសង្ឃឹមឡើយ ។



៥-កូនក្រូចខ្លាមនុស្សស្មោះក្រូច

កូនជាទីស្រឡាញ់

ការស្មោះត្រង់ ប្រៀបបីដូចជាទឹកសម្រាប់ស្រោចដំណាំ
មិនឲ្យស្ងួត យ៉ាងណា ជីវិតពិតជាស្រស់បំព្រង ព្រោះភាពស្មោះ
ត្រង់របស់ខ្លួនយ៉ាងនោះឯង ។

មនុស្សយើងនៅជាមួយអ្នកណា ធ្វើការងារជាមួយអ្នក
ណា ក៏គួរតែស្មោះត្រង់ជាមួយអ្នកនោះ ថែមទាំងស្មោះចំពោះ
ការងារ និងស្មោះចំពោះពាក្យនិយាយរបស់ខ្លួនឯងទៀតផង ។

ការស្មោះត្រង់នោះ ក៏គឺជាការពិតប្រាកដក្នុងចិត្ត មាត់
ពោលស្តីអ្វីៗជាសម្តីផ្តា អ្នកណាៗក៏ចូលចិត្ត ជាពាក្យពិតត្រង់
ជាមួយចិត្ត ត្រង់ជាមួយការងារ ។

កូនប្រសស្រី ត្រូវតែតម្កល់ខ្លួនឲ្យមាំនៅក្នុងសេចក្តី
ស្មោះត្រង់ គឺត្រង់ទៅត្រង់មក ធ្វើអ្វីៗក៏ចាប់យកការស្មោះត្រង់ជា
ទីតាំង សូម្បីបានផលប្រយោជន៍ជាទ្រព្យសម្បត្តិចិត្តចក៏ដោយ
ក៏កូនកុំបោះបង់ចោលនូវសេចក្តីល្អបែបនេះឲ្យសោះ ។ អ្នកណា
គេយល់ថា ការរៀបរយ ឬការយកប្រៀបលើអ្នកដទៃ ទើបជា
សេចក្តីឆ្ងាត ក៏ស្រេចតែអ្នក នោះទៅចុះ បើគេថាកូនជាមនុស្សល្ងង់
ឬភ្លឺ កូននៅតែជាកូនឆ្ងាតរបស់ពុកម៉ែដែល ព្រោះមនុស្ស
ឆ្ងាតទើបចេះជួយខ្លួនឯងឲ្យផុតពីបាបកម្ម ។ បើកូនមិនស្មោះត្រង់

ហើយទៅ ធ្វើខុសក្នុងរឿងអ្វីមួយនោះ ត្រូវគេចាប់បានអ្នកដែល
ថាយើង ស្មោះត្រង់គឺល្ងង់ ឬអ្នកដែលញុះញង់ឲ្យកូនទៅធ្វើខុស
នោះ គេមិនបានមកជួយកូនឡើយ កូនត្រូវទទួលទោសតែម្នាក់ឯង
តែបើកូននៅតែធ្វើការដោយស្មោះត្រង់ល្អពិតៗ មុនដំបូងកូនអាច
លំបាកកាយ តែសប្បាយចិត្ត រួចហើយក្នុងកាលជាខាងក្រោយ
គឺកូនមិនត្រូវបានទទួលនូវទុក្ខទោសអ្វីរហូតទៅ ។



៦-គុណនៃសេចក្តីលំបាក

កូនជាទីស្រឡាញ់

ឪពុកម្តាយ ក៏ដូចគ្នានឹងមនុស្សទាំងឡាយឯទៀតដែរ
គឺក្រៅអំពីមិនត្រូវការឲ្យខ្លួនឯងលំបាកហើយ នៅមិនត្រូវការឲ្យ
កូនរបស់ខ្លួនមាននូវសេចក្តីលំបាកផងទៀត ។ មិនមានម៉ែឪណា
ដែលប្រាថ្នាឲ្យកូនខ្លួនឯងក្រីក្រលំបាក ភោកយ៉ាកឡើយ ប៉ុន្តែពេល
ខ្លះកូននៅតែមានសេចក្តីលំបាក ព្រោះឪពុកម្តាយមិនអាចធ្វើឲ្យ
កូនសុខសប្បាយបានគ្រប់យ៉ាងនោះឯង ។

ក្នុងសេចក្តីនេះ កូនត្រូវចាំទុកថា សេចក្តីលំបាកនោះ វា
មិនមែនអាក្រក់ មានពិសភាពសាហាវធ្វើឲ្យមនុស្ស យើងទុក្ខ

លំបាកទៅតែម្យ៉ាងនោះទេ ។ បើយើងសម្លឹងមើល ក្នុងការសិក្សា ឬមើលក្នុងផ្នែកមួយផ្សេងទៀត សេចក្តីល្អ ឬប្រយោជន៍នៃការ លំបាកនោះៗក៏អាចប្រព្រឹត្តទៅបាន គឺសេចក្តីលំបាកធ្វើឲ្យមនុស្ស យើងរឹងប៉ឹងមាំមួនខ្លាំងឡើង ធ្វើឲ្យមនុស្សយើងពូកែគិត និងធ្វើឲ្យ បានជាអ្នកធំទៀតផង ប្រៀបដូចដែកដែលគេដុតឲ្យរឹងដូច្នោះឯង ។

ការលំបាកប្រដៅឲ្យមនុស្សយើងពូកែក្នុងការជួយ ខ្លួនឯង ព្រោះត្រូវតស៊ូក្រាញនទៀល ដើម្បីយកឈ្នះសេចក្តីលំបាកនោះៗ ។ មានមនុស្សមិនតិចនាក់ដែរទេ ដែលគេបានល្អមក អំពីសេចក្តីលំបាក ដោយកាន់គំនិតថា “ លំបាកមុនស្រណុក ក្រោយ” ពោលគឺ មានការអត់ធ្ងន់ ព្យាយាមនៅរវាងសេចក្តី លំបាក និងភាពស្រណុកសុខសប្បាយថ្ងៃថ្នូររុងរឿង ។

ផ្ទុយមកវិញ ក៏មិនតិចនាក់ដែរ ដែលជាមនុស្សស្គាល់តែ សប្បាយតាំងពីកើតមក មិនដែលស្គាល់ មិនដែលជួបប្រទះសេចក្តី លំបាកឡើយ លុះដល់មានហេតុនាំឲ្យសេចក្តីលំបាកកើតឡើង ក៏ស្ទើរតែជួយខ្លួនឯងមិនរួច ធ្វើអ្វីក៏មិនកើត ចាប់អ្វីក៏មិនជាប់ ការងារធ្ងន់ស្រាលមិនចេះធ្វើទាំងអស់ ទ្រមាំតែបានរស់ស្ទើរតែ ស្លាប់ទៅហើយ ។ មានខ្លះទ្រាំនឹងលំបាកមិនបាន ក៏ត្រូវបាត់បង់ ជីវិតទៅ ។

ដូច្នោះ កូនកុំទៅខ្លាចសេចក្តីលំបាកធ្វើអ្វី ត្រូវចាំទុកថា សេចក្តីលំបាកជាគ្រូបង្វឹក ។ កូនត្រូវលេចជំនួយនឹងសេចក្តី លំបាកដោយសេចក្តីអត់ធ្ងន់ ត្រូវយកផលកម្រៃពីសេចក្តីលំបាក ចម្រើនគុណធម៌ក្នុងចិត្ត និងយកសេចក្តីលំបាកជាមេរៀន ដែលកូន ត្រូវតែសិក្សាថា អាត្មាអញមិនរិលត្រឡប់ទៅរកសេចក្តីលំបាក ទៀតឡើយ ។

ភ្លើងចេះខ្ទេចព្រៃអ្វីទៀតអនេក	តែធ្វើឲ្យដែករឹងរិតរតីន
ទុកដុតមនុស្សខ្សោយឲ្យប្រាសទីពឹង	តែបែរមនុស្សរឹងត្រាស់ដឹងសច្ចៈ។
មិនមានអ្វីសល្អជាងគុណធម៌	ខន្តីបរតស៊ូឥតអាក់
ទឹកតែមួយផ្តល់ត្រឹមសើមប្រឡាក់	ព្យាយាមជនចាក់ដាក់ពេញអាងធំៗ
រីរោប្រែថាអ្នកក្លាអង្គអាច	ទុកខ្លាំងមិនខ្លាចព្រោះអាចផ្សំផ្គុំ
ព្យាយាមខន្តីបញ្ហាអប់រំ	ឈ្នះអស់ទុក្ខធំជួបជុំគុណតាបៗ
លទ្ធផលការងារជាតិមនុស្ស	ធ្វើការដូចព្រះជម្រះអក់ពូ
ជម្នះឧបសគ្គប្រចក្សកំណប់	គុណធម៌ជាទ្រព្យជាប់តាមជីវិតៗ
មនុស្សដែករឹងប៉ឹងតែមិនរឹងរូស	ព្យាយាមជម្រះមានក្នុងចិត្ត
ទន់កាយវាចាមេត្តាមានពិត	តែរឹងប្រព្រឹត្តសុចរិតដូចដែក។



៧-ទឹកចិត្តមានតម្លៃខ្ពស់ជាងទឹកប្រាក់

កូនជាទីស្រឡាញ់

កាលកូនទៅបម្រើការរាជការ ឬទៅធ្វើការសុំឈ្នួលគេ គឺកូនធ្វើការអ្វីក៏ដោយ ចូរកូនធ្វើឲ្យពេញដៃពេញជើង ប្រឹងប្រែងឲ្យ អស់សមត្ថភាព ឲ្យសមនឹងតម្លៃប្រាក់ខែ ឬតម្លៃ ឈ្នួល ។ ប្រសិន បើកូនធ្វើឲ្យលើសជាង ប្រាក់ខែ ឬតម្លៃឈ្នួល នោះគឺរតតែល្អ ។ កុំធ្វើការគ្រាន់តែដើម្បីឲ្យបានប្រាក់តែម្យ៉ាង កុំគិតត្រឹមតែឲ្យ ការងារហើយស្រេចតែប៉ុណ្ណោះ ត្រូវធ្វើការងារដើម្បីឲ្យការងារ សម្រេចដោយល្អផង ទើបជាការសមរម្យ ។ មនុស្សយើងគួរជា មនុស្សមានទឹកចិត្ត កុំជាមនុស្សខ្វះទឹកចិត្តឲ្យសោះ ។

មនុស្សដែលធ្វើការលើសអំពីតម្លៃនៃប្រាក់ខែ ប្រាក់ ឈ្នួលដោយការពេញចិត្ត សម្តែងដល់ចិត្តដែលមិនយកប្រៀប គេ ទោះបីខាតពេលវេលាបន្តិចបន្តួចក៏ពិត ប៉ុន្តែ សម្រេចការងារ បានល្អ នាំឲ្យចិត្តរបស់ខ្លួនមានការរីករាយជាសុខ ។ សេចក្តី រីករាយជាសុខនេះឯង ជាខ្លឹមសារសំខាន់នៃជីវិត ដែលមិនអាច រកទិញនៅទីណាបានឡើយ ក្រៅអំពីការមានទឹកចិត្តនៃខ្លួនឯង ។

កាលដែលមនុស្សយើងមានទឹកចិត្ត ចិត្តក៏រមែង មាននូវទឹកសម្រាប់ផ្សើមឲ្យស្រស់បស់ ត្រជាក់ ប្រាសចាក នូវសេចក្តីកំណាញ់ និងការច្រណែនជាដើម ខុសអំពី

មនុស្សដែលមិនមានទឹកចិត្ត ។ មនុស្សដែលមិនមានទឹកចិត្ត ក្រៅអំពីចិត្តរបស់គេមិនមានការរីករាយជាសុខក្នុងការងារហើយ ចិត្តរបស់គេរមែងស្ងួតក្រៀមក្រោះ ដូចស្រែដែលខ្វះទឹកអីចឹង ឯង ។

ចូរកូនហ្នឹកហាត់ខ្លួន ឲ្យបានទៅជាមនុស្សមានទឹកចិត្ត ។ ចូរកូនកុំគិតថារឿងនេះវាជារឿងចាញ់ប្រៀបគេ ឬជាអ្វីដែលមិន ល្អឲ្យសោះ កូនត្រូវគិតដូច្នេះវិញថា វាជារឿងនៃទឹកចិត្ត ដែលនឹងគប្បីមានឲ្យដល់គ្នា ដើម្បី បាននៅធ្វើការជាមួយគ្នា អស់កាលដ៏យូរ ហើយក្នុងទីបំផុត ទឹកចិត្តរមែងមានតម្លៃជាង ទឹកប្រាក់ណាកូន ។

៨-ក្បួនសម្តី

កូនជាទីស្រឡាញ់

ពាក្យនិយាយជាការសំខាន់ម្យ៉ាងរបស់មនុស្សយើង កូន
ត្រូវប្រយ័ត្ន ២ យ៉ាង ”

១-មុននិយាយ

២-និយាយរួចហើយ

មុននិយាយ កូនត្រូវគិតមុខគិតក្រោយឲ្យល្អ និង
កាលនិយាយរួចហើយ កូនត្រូវរក្សាពាក្យនិយាយ ។

ពាក្យដែលយើងនិយាយចេញទៅហើយ គឺជាចៅហ្វាយ
នាយរបស់យើងណាកូន និងបង្គាប់ឲ្យយើងត្រូវតែធ្វើ តាម
ដូចជាទទួលពាក្យអ្វីពីអ្នកដទៃ គឺត្រូវធ្វើឲ្យបានទៅតាម សន្យា
ទោះបីជាត្រូវចុះទុនចេញកម្លាំងខ្លាំងក្លាយ៉ាងណាក៏ដោយ
រហូតដល់ទៅត្រូវស្លាប់ក៏ត្រូវព្រមដែរ ដើម្បីរក្សាសម្តី ។

កូនអើយ រឿងពាក្យសម្តីនេះ មនុស្សទាំងឡាយគេកាន់
យកណាស់ បើបង្គាប់ទៅហើយ អ្វីៗដទៃទៀត សូម្បីល្អយ៉ាង
ណាក៏រមែងខូចដោយទៅតាមដែរ ឬក៏ត្រូវអស់សម្រស់ព្រោះហេតុ
តែខូចកេរ្តិ៍ឈ្មោះក្នុងការមិនរក្សាសម្តី ដូច្នេះហើយទើបបុរាណ
ពោលថា “មនុស្សគេយកសម្តី ដំរីគេយកក្អក” ។

ព្រោះហេតុនេះ នៅពេលកូនគិតថា ខ្លួនឯងត្រូវលំបាក
ព្រោះហេតុតែត្រូវរក្សាសម្តី ហើយបើកូនមិនចង់លំបាក គឺកូនកុំ
ចេះតែទទួលពាក្យគេដោយងាយៗនោះ ត្រូវពិចារណាឲ្យល្អជា
មុនថា កាលទទួលពាក្យគេហើយ អាត្មាអញនឹងធ្វើបានយ៉ាង
នោះដែរឬទេ គឺត្រូវគិតឲ្យល្អិត- ល្អន់ស្រួលបួលជាមុនសិន។

មនុស្សយើង បើរក្សាពាក្យសម្តីខ្លួនឯងទុកមិនបានទៅ
ហើយ តើអាចរក្សាអ្វីបានទៅ ព្រោះអម្បាលពាក្យសម្តី ជា
សម្បត្តិមានតម្លៃក្នុងខ្លួនរក្សាមិនបានផង ចំណង់បើរបស់ដទៃ
ក្រៅខ្លួនធ្វើដូចម្តេចនឹងអាចរក្សាបាន ។ ដូច្នេះ ទើបម៉ែឪដាស់
ភ្លឿនឲ្យកូនពិចារណាឲ្យល្អមុននិយាយ មុនសន្យាអ្វីៗជាមួយ
អ្នកណាៗ ហើយត្រូវកូនកុំជាមនុស្សរក្ខតពាក្យសន្យាដោយ
ងាយៗឡើយ ។

មនុស្សដែលបង់ពាក្យបង់សម្តី សូម្បីដោះស្រាយយក
រួចខ្លួនបានម្តងក៏ពិត តែលុះដល់តទៅកាលបើមានហេតុការណ៍
ចាំបាច់ត្រូវសន្យាធ្វើឲ្យបានយ៉ាងណានោះ ក៏គេដកសេចក្តីទុក
ចិត្តដែរ ។

ចូរកូនកុំជាមនុស្សនិយាយឡេះឡោះ ឬនិយាយកុហក
សូម្បីតែដើម្បីសើចលេងឡើយ និងចូរកូនចាំទុកថា ពាក្យសម្តី
សំខាន់សម្រាប់មនុស្សយើងខ្លាំងណាស់ ។

ចូរកូនចាំពាក្យខាងក្រោមនេះ

-ពាក្យសម្តីជាការងារដ៏ធំ បណ្ឌិតរមែងរក្សាសច្ចៈ។

-និយាយតិចតែបានការ ប្រសើរជាងនិយាយច្រើនឥត

ប្រយោជន៍ ។

-មិនមែនបណ្ឌិតព្រោះហេតុតែនិយាយច្រើនទេ ។

-គុណធម៌មិនមែននៅនឹងអណ្តាតទេ គឺបិតនៅតែក្នុងចិត្ត

ប៉ុណ្ណោះ។



៩-ចិត្តមួយខ្លឹមមួយ

កូនជាទីស្រឡាញ់

ធម៌ដែលនឹងធ្វើឲ្យគ្រូគ្រងនៅជាមួយគ្នា រហូតទៅនោះ ក៏គឺការស្មោះត្រង់ដល់គ្នា មិនក្បត់ចិត្តគ្នា រក្សាពាក្យសន្យាថា ស្មោះត្រង់នឹងគ្នាតាំងតែពីដំបូងមកនោះឯង ។

សច្ចៈតាំងចិត្តស្មោះត្រង់ មានតួនាទីធ្វើជាសោមាសចាក់ បេះដូងស្វាមីនិងបេះដូងភរិយាឲ្យជាប់គ្នា ។ កាលបើមានសច្ចៈចិត្ត មួយថ្ងៃមួយហើយ អ្វីដទៃផ្សេងទៀត ដូចជាការយល់ចិត្តគ្នា ការ ឲ្យអភ័យ សេចក្តីអត់ធន់ ការបរិច្ចាគ លះបង់ ការទូន្មានចិត្ត និង ការដឹងគុណគ្នាទៅ វិញ្ញាទៅមកជាដើម ក៏រមែងតាមមកដង្ហែសច្ចៈ ។

ការស្មោះត្រង់នឹងគ្នារវាងភរិយាស្វាមី ជាហេតុធ្វើឲ្យ គ្រួសាររស់នៅជាសុខ មិនឈ្លោះប្រកែកទាស់ទែង លែងលះគ្នា មិនរង្រៀសសង្ស័យគ្នា មិនប្រថុណ្ណគ្នាជាដើម ដូច្នោះការស្មោះ ត្រង់ជាសកាវៈល្អខ្លាំងណាស់សម្រាប់ភរិយាស្វាមី គួរថែរក្សា ថ្នាក់ថ្នមទុកឲ្យល្អជាទីបំផុត ។ ដល់ពេលកូនមានគ្រួសារ កូនត្រូវ តែចាប់យកនូវការស្មោះត្រង់ នេះមករក្សាទុកកុំខាន ដើម្បីឲ្យ គ្រួសាររបស់កូនបានសុខ សប្បាយនិងភ្នំស្វាង ។ បើចំណែក ខាងណាមួយមិនស្មោះត្រង់ទៅវិញនោះ នឹងរស់នៅមិនបានសុខ ឡើយ កូនគិតមើលចុះ ការដែលត្រូវឃើញមុខគ្នានឹងរស់នៅ

ជាមួយ មនុស្សដែលមិនស្មោះត្រង់នោះ តើមានការចង្អៀតចង្អល់ តូចចិត្ត លំបាកចិត្តយ៉ាងណា កូនគង់តែគិតឃើញមិនខាន ដូច្នោះ ទើបប្តីប្រពន្ធមិនត្រូវប្រព្រឹត្តឲ្យជាមនុស្សនៅក្រៅបេះដូងរបស់ គូគ្រងឡើយ ពោលគឺមិនត្រូវក្បត់ចិត្តគ្នា ។

មនុស្សយើង បើសូម្បីតែសច្ចៈចំពោះគូគ្រងដែលខ្លួន ស្រឡាញ់រក្សាមិនបានទៅហើយ តើត្រូវរក្សាអ្វីឲ្យគូគ្រងរបស់ខ្លួន បានទៅ ហើយនឹងត្រូវរក្សាសេចក្តីល្អអ្វីដទៃ ទៀតបានដែរទៅ ។ ការដែលគួរជឿទុកចិត្តនឹងយសសីរបស់មនុស្សយើងនោះ គឺចាប់ ផ្តើមពីសច្ចៈនេះឯង ។ មានតែមនុស្ស ដែលរក្សានូវសច្ចៈមាន ការស្មោះត្រង់ ប៉ុណ្ណោះដែលគួរឲ្យជឿទុកចិត្តបាន ចំណែកមនុស្ស ដែលខ្វះសច្ចៈ សូម្បីតែជាមួយ នឹងគូគ្រងរបស់ខ្លួនឯង ហើយទៅ មានសច្ចៈជាមួយនឹងអ្នកដទៃ នោះជាការលំបាកនឹងឲ្យជឿណាស់។

គ្រប់ទីកន្លែងដែលគេតែងប្រកាន់ហូតមក គឺថាជាការ អាចឱនកិត្តិយសខ្លាំងណាស់ ក្នុងរឿងដែលមិនមានចិត្តមួយ ថ្ងៃម មួយ ហើយទៅរំលែកចែកកាយចែកចិត្តឲ្យដល់អ្នកដទៃ ជា ពិសេសស្ត្រីខ្មែរ... ។

បើកូនប្រុសស្រី មានបំណងចង់ជួបគ្នាជាករិយា ស្វាមី ឲ្យមានសេចក្តីសុខសាន្តភាពជាតិកំណើត រហូតដល់បរមសុខ គឺព្រះនិព្វាន កូនត្រូវតែជាគូគ្រងដែលមានសទ្ធាស្មើគ្នា មានសីល

ស្មើគ្នា មានការបរិច្ចាគស្មើគ្នា និង មានបញ្ញាស្មើគ្នា ព្រមទាំង ចេះនិយាយស្តាប់គ្នាមានហេតុមានផលជាគោលកាន់យក មិន ចចេសអាងអញយ៉ាងនេះ អាងអញយ៉ាងនោះឡើយ ។



១០-ប្រមូលខ្លះខ្លះណាស់កូន

កូនជាទីស្រឡាញ់

ការដែលយើងធ្វើខ្លួនជាមនុស្សមានទឹកចិត្ត មានការស្មោះត្រង់ និងមានការស្រឡាញ់យុត្តិធម៌នោះ អ្នកដទៃគេអាចមើលមកថា យើងល្ងង់មិនចេះរកស៊ី មិនចេះចង់មានបង់បាន មិនចេះឆក់ឱកាស ។ កូនអើយព្រមឲ្យគេថាទៅចុះ ព្រមឲ្យគេថាល្ងង់ ល្ងង់ជាងកូនជាមនុស្សមិនមានទឹកចិត្ត មិនមានសុចរិតស្មោះ និងមិនមានយុត្តិធម៌ ។

កូនធ្វើការដោយស្មោះត្រង់ មានទឹកចិត្តចំពោះអ្នកដទៃ ស្មោះត្រង់ត្រឹមត្រូវ សូម្បីមិនសូវមានទ្រព្យលើសពីការប្រើប្រាស់ដូចគេក៏ដោយ តែកូនសប្បាយចិត្ត ។ គ្រួសារយើងអាចខ្វះខាត ខ្វះប៉ុន្តែមានការកក់ក្តៅ រស់នៅឃើញមុខគ្នា មិនគិតខ្វល់ឬរង្សៀសចិត្តក្នុងរឿងអ្វីច្រើនឡើយ ។

រវាងការមានបានទ្រព្យសម្បត្តិ តែមិនមានការកក់ក្តៅ និងមានការកក់ក្តៅគ្រាន់តែមិនសូវមានទ្រព្យ ពីយ៉ាងនេះតើកូនជ្រើសរើសយកមួយណា?

មានមនុស្សមួយចំនួន មានមុខមានមាត់ក្នុងសន្តិមមានពេលវេលាដើរទាក់ទងយកចិត្តយកថ្លើមអ្នកដទៃ ជាងមានពេលនៅជាមួយគ្រួសាររបស់ខ្លួនឯង ឬក៏ត្រូវស្ទុះទៅលិច ស្ទុះទៅកើត

ដើម្បីរក្សាផលប្រយោជន៍របស់ខ្លួនរហូតមិនមានល្មើ ឲ្យពេលទៅផលប្រយោជន៍ខាងក្រៅផ្សេងៗ ច្រើនជាងឲ្យដល់គ្រួសារ ឬពុំនោះសោត ត្រូវប្រឹងប្រែង ព្យាយាមប្រចុបប្រចែង អ្នកតូចអ្នកធំ ដើម្បីផលប្រយោជន៍នោះៗ ។ ដូច្នោះឯង ដែលគាត់ គិតថាខ្លួនគាត់ឆ្ងាត បានជាក្លែងថា ព្រោះការឆ្ងាតរបស់ខ្លួន នោះឯងបានធ្វើឲ្យខ្លួនមិនមានពេលបរិភោគ ឬបរិភោគខុសពេល មិនមានពេលដេក មិនមានពេលសម្រាក និងមិនមានពេលឲ្យដល់គ្រួសារ គ្រប់គ្រាន់ ធ្វើឲ្យគ្រួសារខ្វះការកក់ក្តៅ ។

កូនអើយ ពិតមែនហើយថា ក្នុងគ្រួសារចាំបាច់ត្រូវមានប្រាក់ ប៉ុន្តែមិនមែនឲ្យតែមានប្រាក់ គឺមានសុភមង្គល មានភាពកក់ក្តៅក្នុងចិត្ត ក្នុងជីវិតទៅសព្វគ្រប់នោះទេ ។ មានស្រ្តីជាកិរិយាច្រើនណាស់ ដែលមិនខ្វះទ្រព្យសម្បត្តិ មានសុទ្ធតែរបស់ល្អរបស់ថ្លៃ ប៉ុន្តែជាប្រក្រតីមានមុខអាចស្រពោន ព្រោះខ្វះភាពកក់ក្តៅពីស្វាមីនោះឯង ។ មនុស្សដែល គិតថាខ្លួនឯងឆ្ងាត តែមិនមានពេលដេកនៅផ្ទះ ត្រូវចោលប្រពន្ធចោលកូនជារឿយៗ ខ្វះការស្មោះត្រង់មួយ នឹងមួយ ខ្វះធម៌សន្តោស ល្មោភលោភ លន់រកស៊ីទុច្ចរិត ខ្វះយុត្តិធម៌ ។ល។ កូនអើយ ក្នុងរឿង ទាំងអស់នេះ បើគេថាកូនល្ងង់មែនទែនព្រោះមិនចេះដូច គេ គឺជាការល្អណាស់ ។ កូនចេះត្រឹមតែការងាររបស់កូន ដោយទឹកចិត្ត សុចរិតស្មោះត្រង់

គ្រួសារមានការកក់ក្តៅ ដូច្នោះកូនត្រូវរស់នៅដោយសេចក្តីសុខ
សប្បាយ ក្បាលដល់ខ្នើយកូនគេងលក់ មិនចាំបាច់យកដៃគង
ថ្នាំសឡើយណា កូន ។



១១-ឲ្យអត់យ

កូនជាទីស្រឡាញ់

ក្នុងលោកនេះ មិនមានអ្នកណាដែលធ្វើអ្វីត្រឹមត្រូវ ឬល្អ
ទៅទាំងអស់នោះឡើយ ព្រោះថា គឺជាអ្នកនៅមានកិលេស
ដែលជាគ្រឿងសៅហ្មងចិត្ត ហើយក៏មិនមានអ្នកណាធ្វើអ្វីៗឲ្យ
ត្រូវចិត្តយើងគ្រប់បែបយ៉ាងនោះដែរ ។ ចំណែកយើងក៏ដូចគ្នា
ទោះជាយើងខំធ្វើល្អ ធ្វើត្រូវទៅគ្រប់យ៉ាងក៏ដោយ ក៏គង់មានគេ
ទាស់ចិត្តនឹងយើងដែរ ។

អ្នកដទៃគេធ្វើអ្វីខុស មានការខ្វះខាត ឬធ្វើអ្វីមិនត្រូវចិត្ត
មិនត្រូវអធ្យាស្រ័យរបស់កូន កូនត្រូវចេះឲ្យអក្សយដល់គេ កុំ
ប្រកាន់ កុំខឹងក្រោធ និងកុំទៅឈ្លោះប្រកែក ទាស់ទែងអ្វីនឹងគេ
ឡើយ កូនត្រូវនៅស្ងៀមឲ្យបានល្អ បើមានអ្វីត្រូវបកស្រាយ កូន
ត្រូវមើលឱកាស មើលអ្នកដទៃ ហើយចិត្តរបស់កូន ត្រូវតែត្រជាក់
មិនក្តៅក្រហាយ ពិចារណាយើញហេតុឃើញ ផលច្បាស់សិន
សឹមនិយាយ។

កូនត្រូវចាំពាក្យនេះទុកថា :

ឬស្សីអាងបន្ទាតារពារខ្លួន ប្រាជ្ញអាងច្បាប់ក្បួនការពារខុស
ជនពាលគ្មានអាងអ្វីទាំងអស់ អាងតែឈ្លោះតទល់កម្លាំងបាយ។

កាលកូនឲ្យអភ័យដល់គេហើយ អ្នកដែលសប្បាយចិត្តគឺ កូនហ្នឹងឯង ។ ការចង់នូវសេចក្តីក្រោធទុក គឺជាការចង់ដុំភ្លើង នឹងចិត្ត ត្រូវគិតអាយាតព្យាបាទ គិតរកខុបាយបៀតបៀនគេ រឿយៗជាដើម មានតែអាក្រក់ប៉ុណ្ណោះ មិនមានអ្វីល្អឡើយ ។

ការឲ្យអភ័យម្យ៉ាងទៀត គឺឲ្យការមិនមានភ័យដល់អ្នក ដទៃ បានសេចក្តីថា ធ្វើខ្លួនរបស់យើងមិនឲ្យមានពិស មិនឲ្យ មានភ័យដល់អ្នកដទៃ មិនបង្កការភ័យខ្លាច សេចក្តីក្តៅក្រហាយ ផ្សេងៗឲ្យដល់អ្នកណាៗឡើយ ។

កូនត្រូវធ្វើខ្លួនឲ្យគេស្គាល់ចិត្តជាគ្នាឯង មិនមានស្នៀត មិនក្រឡេចក្រឡូច និងជាទីទុកចិត្តរបស់អ្នកដទៃ ធ្វើយ៉ាងនេះ ឈ្មោះថាឲ្យអភ័យ ។

កូនត្រូវយល់ថា ការឲ្យអភ័យ គឺការឲ្យសេចក្តីល្អ ដល់ខ្លួនកូនហ្នឹងឯង អ្នកផងទាំងពួងគេទុកចិត្ត ប្រគល់ការងារ សំខាន់ៗឲ្យកូនធ្វើ ខុសអំពីមនុស្សដែលមានពិស។ មនុស្ស ដែលមានពិស ទុកចិត្តមិនបាន ទៅទីណាៗគេមិន ចង់ឲ្យចូលជិត នៅក្នុងទីណាៗ គេខ្លាច គេបារម្ភ ធ្វើការអ្វីៗគេមិនទុកចិត្ត វាជាការ មិនល្អគ្រប់យ៉ាង ចូរកូនកុំជា មនុស្សមានពិសមានភ័យដល់អ្នក ដទៃឡើយ ។

បើកូនឲ្យអភ័យដល់អ្នកដទៃបាន កូននឹងបានសុខ សប្បាយ បើកូនធ្វើខ្លួនមិនឲ្យមានពិសមានភ័យដល់អ្នកដទៃបាន កូននឹងនៅក្នុងទីណាក៏នៅបាន មិនមានអ្នកណាជឿសភ័យ ព្រួយ បារម្ភអ្វីឡើយ ដូច្នោះកូនត្រូវហ្វឹកហាត់ឲ្យអភ័យ កុំទៅ គិតថា ជាការអន់ខ្សោយ ខូចយស ខូចសក្តិ ព្រោះការឲ្យ អភ័យនោះ ។ ដោយហេតុតែមនុស្សយើង ស្រឡាញ់យស ស្រឡាញ់សក្តិ ប្រកាន់អំណាចខ្លាំងក្លាពេកទៅហ្នឹងឯង ទើបត្រូវមកបង្កកម្មពៀរ នឹងគ្នាមិនមានទីបំផុត ។



១២-មិត្តសម្លាញ់រហូតក្នុងជីវិត

កូនជាទីស្រឡាញ់

កូនធ្លាប់គិតដែរទេថា មិត្តដែលល្អជាទីបំផុតរបស់មនុស្ស យើងគឺសៀវភៅ ។ សៀវភៅជាមិត្តរបស់យើងបានគ្រប់ពេល វេលា មិនថាពេលសុខ ពេលទុក, ពេលសោកសៅ ឬពេល អជ្ញុកឡើយ រមែងជាប់តាមយើងទៅបានគ្រប់កន្លែង ទោះជានៅ ព្រៃ នៅភ្នំ នៅកណ្តាលសមុទ្រ ហើយរហូតដល់មែនទែន គឺនៅក្នុងបន្ទប់គេង ។ មិនថាកូនជាអ្វី កូននៅក្នុងទីណា កូនកុំចោល សៀវភៅ បើកូនចោលសៀវភៅ គឺស្មើគ្នានឹងចោលមិត្តដ៏ល្អ របស់កូន ។ ចូរកូនព្យាយាមអានសៀវភៅឲ្យច្រើនៗ ហើយកូន ត្រូវចេះជ្រើសរើសសៀវភៅសម្រាប់អានកុំឲ្យខាតពេល។

ពាក្យទូន្មានប្រៀនប្រដៅរបស់ព្រះសម្មាសម្ពុទ្ធ ដែលកូន បានអាន ឬស្តាប់ គឺជាផែនទីនៃជីវិតរបស់កូន ។

សេឲ្យវាក្តីមួយក្បាល ស្មើនឹងមិត្តល្អម្នាក់ ។ សៀវភៅអ្វីៗដែលកូនអានហើយ ចូរកូនពិចារណាថា គួរជឿតាម អ្នកសរសេរ ឬមិនជឿ ព្រោះអ្នកសរសេរមានច្រើន ប្រភេទ មានការគិតនិងចំណេះដឹងផ្សេងៗគ្នា រីឯចេតនា ក៏ផ្សេងៗគ្នាដែរ ដូច្នេះកូនត្រូវពិចារណាឲ្យច្រើនកុំទាន់អាលជឿ ។ ចូរកូនចាំទុកថា សៀវភៅគឺជាខ្នុរក្បាលរបស់អ្នកសរសេរ



ដូច្នេះបើកូនអានសៀវភៅល្អៗឈ្មោះថា ជាការបញ្ចូលខ្នុរក្បាល របស់អ្នកចេះដឹងមកក្នុងខ្នុរក្បាលរបស់កូន ។

ទោះជាពេលថ្ងៃក៏ដោយ ក្នុងផ្ទះរមែងនឹងត បើគេ បិទទ្វារបិទបន្ទប់អស់ យ៉ាងណាមិញ បើកូនបិទភ្នែក បិទ ត្រចៀក ពោលគឺ មិនអាន មិនស្តាប់នូវភាសិតរបស់អ្នកចេះ ដឹងទេ វិញ្ញាណរបស់កូននឹងត្រូវនឹងត ដូចជាផ្ទះដែលបិទជិត យ៉ាងនោះឯង ។

ដើម្បីឲ្យបានទៅជាមនុស្សល្អ កូនត្រូវ :

១-ស្វែងរកការចេះដឹងមកដាក់ខ្លួន កុំចំណាយពេល វេលាឥតប្រយោជន៍ ។

២-ប្រព្រឹត្តតាមការចេះដឹង យកការចេះដឹងជានាយកនៃ ជីវិត កុំឲ្យតណ្ហាដឹកនាំជីវិតឡើយ ។

ចូរកូនសម្លាញ់ ធ្វើជាមិត្តរបស់អ្នកប្រាជ្ញទាំងឡាយ តាមរយៈនៃការអានសៀវភៅចុះ សេចក្តីចម្រើននឹងមានដល់ កូនជាពិតប្រាកដ ។

សទ្ធិហារនោ អរហតំ ធម្មំ និព្វានបតិយា
ទីមួយជឿធម៌ព្រះអរហន្តា ធម៌ល្អអស្ចារ្យនាំដល់និព្វាន ។
សុស្សុសំ លតតេ បញ្ញំ ទីពីរចិត្តតាំងប្រឹងស្តាប់ដោយឃ្នាន ព្រះធម៌ទេសនាតាមព្រះទូន្មាន គោរពធម្មទានបានមានបញ្ញា ។



អប្បបរមា និងក្នុងនាម ពីរនេះជាសេចក្តីទូរមោហា
មួយមិនប្រមាទមួយពិចារណា ប្រាជ្ញាក្តីថ្លាដោយអង្គបួននេះ ។



១៣-សម្បត្តិមនុស្សល្អ

កូនជាទីស្រឡាញ់

ពេលដែលកូននៅក្នុងសង្គម ហើយត្រូវទាក់ទងជាមួយ
អ្នកដទៃ កូនត្រូវរៀបចំបូកពាក្យល្អ និងយាយពាក្យពីរោះ ព្រមទាំង
ត្រូវរៀបចំខ្លួនប្រាណ សម្លៀកបំពាក់ឲ្យបានល្អផង នេះជាការចាំ
បាច់ណាស់ ព្រោះដើម្បីជាការសម្តែងបញ្ជាក់ថា កូនជាមនុស្សល្អ។

ការដែលបានអប់រំបន្តិចបន្តួចនិស្ស័យមកល្អ ទើបសម្តែង
អាកប្បកិរិយាចេញមកល្អ គេហៅមនុស្សដូចនេះថា អ្នកមាន
សម្បត្តិមនុស្សល្អ ។ អ្នកមានសម្បត្តិមនុស្សល្អ រមែងមាន
ប្រៀបលើមនុស្ស ដែលខ្វះនូវគុណសម្បត្តិទាំងនេះ ក្នុងគ្រប់
រឿងទាំងអស់ ទាំងការនិយមរាប់អាន ការឲ្យនូវភាពស្និទ្ធស្នាល
ការឲ្យនូវភាពទុកចិត្ត រហូតដល់ប្រគល់ការងារមុខនាទីសំខាន់ៗ
ឲ្យធ្វើទៀតផងជាដើម ។

សម្បត្តិមនុស្សល្អ គឺការសម្តែងអាកប្បកិរិយាចេញមក
មានសភាពរឲ្យបរយត្រឹមត្រូវ គួរគយគន់ មិនទាស់ភ្នែក មិនទាស់
ត្រចៀក ពេញទៅដោយភាពទន់ភ្លន់ និងការគោរពកោតក្រែង ។
កូនគួរហ្វឹកហាត់នូវសម្បត្តិមនុស្សល្អ ទុកជាសម្បត្តិប្រចាំខ្លួន មានជា
អាទិ៍គឺ តែងខ្លួនដោយសម្លៀកបំពាក់សមរម្យនឹងវ័យ មិនដោះ
សម្លៀកបំពាក់ក្នុងទីសាធារណៈពាក់អាវ ត្រឹមត្រូវនៅចំពោះមុខ

ក្រៀម មាន ភាពទន់ភ្លន់បន្តិចខ្លួន ចេះក្រាបសំពះ ធ្វើការគោរព
ចំពោះអ្នកធំ និយាយស្តីសង្រួមមាត់ មិននិយាយឲ្យសំឡេងខ្លាំង
កោកកាកឡូឡាក្នុងទី សាធារណៈ ឬក្នុងទីប្រជុំមនុស្ស មិននិយាយ
ជ្រែកកាត់ក្នុង ពេលដែលអ្នកធំកំពុងសន្ទនាគ្នា ចេះក្រែងចិត្តអ្នក
ដទៃ ។ ពេលទទួលបានអាហារក៏សង្រួម មិនរឹបរ៉ាប់ប្រញាប់ដូច
ខ្លាចអស់ម្ហូប មិននិយាយក្នុងពេល មានអាហារក្នុងមាត់ នឹងក្រោក
នឹងអង្គុយក៏សង្រួមប្រយ័ត្ន ត្រួតត្រាមើលសព្វមើលគ្រប់ ។

សម្បត្តិមនុស្សល្អ ជាហេតុឲ្យមនុស្សយើងមានស្នេហា
គួរស្រឡាញ់ នឹងជាហេតុឲ្យអ្នកធំស្រឡាញ់អាណិត ប្រាថ្នានឹង
ជួយទំនុកបម្រុងក្នុងរឿងផ្សេងៗ ។ សម្បត្តិមនុស្សល្អ គឺជាអា
ករណៈគ្រឿងប្រដាប់តែងខ្លួន គួរជាទីរករាយនិងរាប់អានដល់
មនុស្សទាំងឡាយគ្រប់ទីកន្លែង ។

កូរស្តករនើយត្រូវតែខកចិត្ត មនុស្សស្តកមានពិតគំនិតជាបដុន
កើតមកជាមនុស្សស៊ីជុះអស់ទុន ជីវិតទារុណគ្មានគុណតម្លៃ ។
មនុស្សយើងផលិតជីវិតខ្លួនឯង រៀបចំតាក់តែងចាត់ចែងរាល់ថ្ងៃ
ប្រាជ្ញសាងជីវិតពិតដូចបរិណេមាសប្រាក់កាណែបដូចមនុស្សខ្មៅ។
ប្រាជ្ញសាងជីវិតពិតដូចជាផ្កាយ គោចរមិនណាយតម្រង់ទិសដៅ
ឆ្លងកាត់លាភយសចិត្តឥតហួង សៅតម្រង់ទិសដៅគុណភាពជីវិត។
ពាលស្រឡាញ់ខ្លួនពួនស៊ីថ្នាំពិស ជីវិតស្ករទ្រីស្កររឹសកំហាកលិទ្ធ

ស្លឹកឈើចាកមែកជ្រែកខ្យល់វិបរិតគ្មានគោលដៅពិតជីវិតអន្ទពាល
។



១៤-ការកែច្នៃចិត្ត

កូនជាទីស្រឡាញ់

កាលបើកូននឹងធ្វើអ្វី មិនថានឹងធ្វើក្នុងផ្ទះរបស់ខ្លួន ឯង ឬនឹងធ្វើនៅទីដទៃណាៗ បើការងារដែលនឹងធ្វើនោះ អាចប៉ះពាល់ ដល់អ្នកជិតខាង ធ្វើឲ្យគេរំខាន ឬក្តៅក្រហាយចិត្ត កូនត្រូវប្រយ័ត្ន ឲ្យណាស់ ។ កូនកុំធ្វើអ្វីៗតាមចិត្តចង់ ឬប្រកាន់សិទ្ធិថា ធ្វើបាន នោះឡើយ កូនត្រូវចេះកែច្នៃចិត្តអ្នកដទៃខ្លះផង ដូចជានៅផ្ទះជាប់គ្នា នៅបន្ទប់ជាប់គ្នា ឬនៅបន្ទប់ជាមួយគ្នាជាដើម ។ ការកែច្នៃចិត្តគ្នា នេះល្អណាស់ នាំឲ្យមិនឈ្លោះគ្នា មិនទាស់ចិត្តគ្នាទេៗ ។ កូន សាងមិត្តល្អជាងសាងសត្រូវ សាងសត្រូវមិនល្អទេ កូនកុំចេះ តែគិតថា អ្នកណាស្តាប់ទៅ ទាំងកូនខ្លួនឯងក៏កុំចូលចិត្តស្តាប់អ្នក ដទៃឡើយ ។

បើចាំបាច់កូននឹងធ្វើអ្វី កូនត្រូវប្រាប់ឲ្យគេដឹងជាមុន ឬរឹត តែល្អណាស់ទៅទៀតនោះ គឺកូនសូមអនុញ្ញាតពីគេ។ រឿងនេះ មិនមានខូចខាតអ្វីឡើយ ការដែលកូនចេះកែច្នៃចិត្តអ្នកដទៃនោះ គេក៏នឹងកែច្នៃចិត្តកូនវិញដែរ ហើយគេសប្បាយចិត្តនឹងអនុញ្ញាត ហើយគេអាចទ្រាំបានក្នុងកិច្ចការដែលកូនធ្វើនោះ គឺគេមិនក្តៅ ក្រហាយចិត្តដោយគិតថា កូនរំខានគេឡើយ ។



សូមឲ្យកូនយកចិត្តគេមកដាក់ចិត្តកូន មានខ្លួនឯងជា ឧបមា ចិត្តយើងចិត្តគេ កុំធ្វើអ្វីៗតាមតែចិត្តខ្លួនឯងឲ្យសោះ ។ សូមឲ្យកូនចាំទុកថា ការកែច្នៃចិត្តជាសម្បត្តិរបស់មនុស្សល្អ ជា ក្រមួនស្នេហ៍ ជាមារយាទក្នុងសង្គម និងជាសុដីវិធីធ្វើមិនឲ្យទាស់ ចិត្តអ្នកដទៃផង ។

លើកតួយ៉ាងដូចជា នៅក្នុងបន្ទប់ប្រជុំ ឬកន្លែងសម្តែង ធម៌ទេសនា អ្នកដទៃគេតាំងចិត្តស្តាប់ តែយើងគិត តែដដែលធ្វើឲ្យ អ្នកដទៃរំខានត្រចៀក ។ យើងប្រកបអាជីព ឬជួសជុលអ្វីដែលទាំ ឲ្យមានសំឡេងរំខានដល់អ្នកជិតខាង ធ្វើឲ្យគេក្តៅក្រហាយចិត្ត ដូចនេះយើងត្រូវកែច្នៃចិត្ត ត្រូវប្រាប់គេខ្លះផង យកចិត្តគេផង បើនឹងត្រូវធ្វើយូរ ក៏ត្រូវកែច្នៃចិត្តគេឲ្យខ្លាំង យ៉ាងនេះនឹងមិនមាន រឿងអ្វីច្រើនទៅនោះទេ ។

កូនកុំគិតបែបអ្នកលេងថា “មានរឿងក៏មាន” ការគិតបែប នេះ ជាការគិតរបស់មនុស្សយើងតែបាន គិតតែពីខ្លួនឯង មិនគិតដល់ចិត្តប្តីមអ្នកដទៃផង ។ ចូរកូនកុំគិតយ៉ាងនេះឡើយ វាជារឿងដែលគួរឲ្យអៀនខ្មាសណាស់ ។

បុប្ផជននៅល្ងង់លង់ក្នុងកិលេស ដូច្នេះចូរប្រឹងកុំខឹងពាសវាល សេពគប់បណ្ឌិតពិតកុំរយាល កុំខ្ជិលដេកទ្រាលកុំអួតខ្លួនឯង។ មើលចុះក្នុងក្រុងរំលាយ ទឹកប័ទ្ទទាំងឡាយហូតដោយស្បែកសែន ខ្លួនយើងតូចម្តងត្រូវប្រឹងកោតក្រែង កុំលើកខ្លួនឯងត្រូវកែច្នៃចេះគេ។

ទោះបីទ្រង់គ្រឿងរឿងដោយយស ដើរអ្នកបូកខ្ពស់យសសុទ្ធទេ
ទ្រង់ចិត្តដោយធម៌កាយមិនទំនេរ មកដល់លើសិរគេឯងបានសុខ។



១៥-ប្រយ័ត្នពាក្យផ្អែម

កូនជាទីស្រឡាញ់

កូនគួរប្រយ័ត្នពាក្យនិយាយរបស់អ្នកដទៃ ដោយចំពោះ
ពាក្យផ្អែមល្អម ។ ទឹកអំពៅ ទឹកភ្នែកដែលមានរសផ្អែម កាល
បើទុកយូរទៅ ហើយត្រូវផ្សំនឹងមេផងក៏ ក្លាយទៅជាទឹក ស្រវឹង
យ៉ាងណាមិញ ពាក្យសម្តីផ្អែមល្អមរបស់មនុស្សខ្លះ ក៏អាចធ្វើឲ្យ
យើងស្រវឹងបានយ៉ាងនោះដែរ ។ កាលបើស្រវឹងហើយ ក៏ធ្វើឲ្យ
វង្វេងក្លែងខ្លួន បាត់បង់ស្មារតី ខូចប្រក្រតីដែលធ្លាប់តែរាបសា
រហូតដល់មានពេលខ្លះត្រូវអស់មាសអស់ប្រាក់ទៀតផង ព្រោះ
ជឿពាក្យផ្អែមល្អមរបស់គេ ។

ចូរកូនពិចារណាឲ្យបានល្អ អ្នកណាមកនិយាយផ្អែម
ល្អម លើកតម្កើងកូនថា កូនល្អយ៉ាងនេះ ពូកែយ៉ាងនោះ កូនត្រូវ
តែប្រយ័ត្នឲ្យមែនទែន កុំប្រញាប់សុំដេរករាយសប្បាយក្លែងខ្លួន
ឲ្យសោះ បើកូនមិនស្រវឹងនឹងពាក្យផ្អែមល្អមរបស់អ្នក ដទៃទេ
កូននឹងមិនក្តៅក្រហាយស្គាយក្រោយឡើយ ។

ត្រីដែលស្លាប់ទៅហើយ មួយចំណែកនោះ ព្រោះត្រូវតែ
បញ្ឆោតដោយនុយ ដោយលំនៅឋានជាដើម បើវាមិនទាក់ចិត្តជាប់
នឹងគ្រឿងបញ្ឆោតទេ វាក៏មិនស្លាប់ដែរ ក្នុងរឿងនេះកូនត្រូវតែចេះ
ប្រយ័ត្ននឹងអ្វីៗគ្រប់យ៉ាង មិនចំពោះតែពាក្យសម្តីផ្អែមល្អមរបស់

អ្នកដទៃប៉ុណ្ណោះឡើយ ពោលគឺប្រយ័ត្នចំពោះគ្រឿងបោកបញ្ឆោត
ក្នុងលោក កុំឲ្យស្លាប់ដូចគ្រឿងដែលចាប់នុយនោះ ។

កូនអើយ ប្រយ័ត្នគឺជាស្មារតី ប្រយ័ត្ននឹងអ្វីគឺល្អ ទាំងអស់

កូនត្រូវចាំពាក្យក្នុងសៀវភៅកូនមាសឪពុកថា :

ភ្លេចអ្វីភ្លេចបាន តែបើភ្លេចប្រាណ ឈានធ្លាក់រណ្តៅ
បើបានជាក្នាត់ មិនទាន់ធ្លាក់ជ្រៅ ប្រឹងឡើងណាពៅ
កុំនៅនាំជ្រុល ។

ខូចអ្វីមិនគ្រោះ តែបើខូចឈ្មោះ មិនងាយជួសជុល
កូនត្រូវប្រយ័ត្ន កុំនឹងបង់និល កាមជាគ្រឿងពុល
ខូចអស់ទាំងខ្លួន ។

ខូចខ្លួនខូចឈ្មោះ ខូចនេះពេញគ្រោះ រស់លែងសិបសួន
តែទោះយ៉ាងណា កុំឲ្យខូចផ្លូវ ត្រូវប្រឹងកែខ្លួន
កុំចោលអាត្មា ។

ចោលអ្វីចោលបាន តែកុំចោលប្រាណ ក្នុងវដ្តសង្សារ
ព្រោះតែលោកនេះ ឥតមាននរណា ជួយស្រង់អាត្មា
ក្រៅពីខ្លួនឡើយ ។

កូនត្រូវរក្សា ការពារអាត្មា ឲ្យបានដលះត្រើយ
ដោយការប្រយ័ត្ន និងមិនកន្តើយ ប្រយ័ត្នហ្នឹងហើយ
ជាព្រះក្នុងខ្លួន ។

ប្រយ័ត្នជាម្តាយ ញ៉ាំងគុណទាំងឡាយ ឲ្យកើតមាំមួន
អត់ធន់ជាង រក្សាគ្រងសួន គុណធម៌ក្នុងខ្លួន
ដូចខែខាងខ្នើត ។

ខន្តីដូចថ្នាំ លេបជាប្រចាំ រសជាតិល្ងីងឆើត
លំបាកទ្រាំណាស់ លុះដល់ផលកើត រសជាតិល្ងីងឆើត
មានគុណគាប់ហោង ។

១៦-សរសើរនិទ្ទាថាខ្យល់មាត់

កូនជាទីស្រឡាញ់

ពេលមានអ្នកដទៃមកនិទ្ទា ឬសរសើរកូន កូនត្រូវតាំងសតិឲ្យល្អ កុំបណ្តោយទៅតាមខ្យល់មាត់របស់គេជា ដាច់ខាត ។ កូនត្រូវគិតមើល តើពាក្យសរសើរ ឬនិទ្ទា នោះ ពិតឬយ៉ាងណា អាក្រក់តាមគេថាដែរឬទេ បើជាពិតយ៉ាងនោះមែន ក៏មិនគួរខឹងក្រោធនឹងគេ បើមិនពិតទេ គ្រាន់តែកូនគិតថា គេមិនស្គាល់ឬមិនដឹងរឿង របស់កូនតាមពិតប៉ុណ្ណឹងទៅ ដូច្នេះរឿងរ៉ាវក៏មិនរាលដាលទៅដំអ្វីឡើយ ។ ម្យ៉ាងទៀត បើកូនល្អតាមការសរសើររបស់គេមែន ក៏បញ្ជាក់ថាគេដឹងរឿងរបស់កូន តាមពិតគ្រាន់តែប៉ុណ្ណឹងឯង តែបើមិនល្អដូចគេសរសើរទេ កូនក៏មិនគួររីករាយសប្បាយចិត្ត ព្រមទទួលយកអ្វីដែលមិនមែនជាការពិតនោះដែរ ។ បើគិតបាន ធ្វើចិត្តបានដូច ពោលមកនេះ ក៏មែនមិនមានអាការឡើងចុះនៃចិត្តទៅតាមពាក្យនិទ្ទា និងពាក្យសរសើរដែរ ។

និទ្ទា ឬសរសើរគ្រាន់តែជាខ្យល់មាត់របស់មនុស្ស ដែលបក់ផាត់មកដល់ហើយក៏ហួសទៅ វាមិនអាចធ្វើឲ្យ យើងល្អឬអាក្រក់បានឡើយ ។ អ្នកណាវង្វេងទៅជាមួយពាក្យសរសើរឬនិទ្ទា អ្នកនោះនឹងកើតរោគសរសៃប្រសាទ ឬរហូតដល់វិកលចរិតជាពិតប្រាកដពុំខាន ។

នៅពេលគេដើរហាលថ្ងៃ គេថាថ្ងៃក្តៅអាក្រក់ណាស់ លុះដល់គេហាលអុសឬសំពត់អាវ គេថាថ្ងៃក្តៅល្អ មានអ្វីផ្តាច់ចិត្តមនុស្សលោក ត្រូវគ្រប់យ៉ាងនិងគ្រប់គ្នាទៅ ។ កូនត្រូវចាំពាក្យក្នុងសៀវភៅមែ! ! ! :

ព្រះចន្ទនិងថ្ងៃឥតមានដឹងអ្វី	តែត្រូវប្រុសស្រីនិទ្ទាសរសើរ
ពពករសាតៈដូចមានស្លាបហើរ	ភ្លៀងខ្យល់ដេកដើរគេថាទាំងអស់ ។
បួសជាព្រះសង្ឃនៅគេរិះគន់	ធ្វើចោរលួចប្លន់គេទាន់ដាក់ខ្នោះ
ត្រាស់ជាព្រះពុទ្ធនៅគេមិនស្មោះ	ធម៌ល្អឥតខ្ចោះគង់មានគេស្អប់ ។
សរសើរនិទ្ទាមានពីបុរាណ	កាន់យកមិនបានតាមពាក្យទាស់គាប់
បើកូនតាមប្រាជ្ញាកូននឹងមានកេរ្តិ៍	ត្រូវមួយខុសដប់កុំយកខាងច្រើន ។



១៧-សន្ទិចមនុស្សឬអាក្រក់

កូនជាទីស្រឡាញ់

ការដែលកូនលើកតម្លឹង ឬព្រមទទួលអ្នកណា ថាជាមនុស្សល្អនោះ កូនត្រូវសម្លឹងមើលឲ្យបានសព្វគ្រប់ និង ឲ្យជាក់ច្បាស់ជាមុនសិន ។ កូនត្រូវសម្លឹងមើលឲ្យបានយូរៗ យូរឆ្នាំ កុំគិតតែចំពោះមុខកូនប៉ុណ្ណោះ ។ គេអាចល្អចំពោះកូន គឺគេជួយកូន គេនិយាយល្អរកកូនជាដើម ម៉្លោះហើយកូនមិនបានមើលឲ្យសព្វគ្រប់ កូនក៏គិតថា គេជាមនុស្សល្អអីចឹងទៅ ។ តាមពិត មនុស្សដែលល្អចំពោះកូន មិនទាន់ប្រាកដថា គេជាមនុស្សល្អពិតៗនោះទេ ព្រោះគេ អាចសម្លឹងអ្វីពីកូន ឬកូនអាចធ្វើអ្វីដែលគេត្រូវការឲ្យគេបាន ឬយ៉ាងហោចព្រោះកូនមិនបានទៅជំទាស់នូវផលប្រយោជន៍អ្វីរបស់គេ ទើបគេធ្វើល្អនឹងកូនទៅ ។ ពុំនោះសោតទេ គឺព្រោះកូនជាប្តីជាប្រពន្ធ ឬជាបងប្អូនជាមួយនឹងគេ ។

មនុស្សដែលល្អពិតៗនោះ គឺល្អចំពោះកូនផង ល្អចំពោះអ្នកដទៃផង ។

មានទំនងដូចគ្នាដែរ ដែលគេធ្វើល្អចំពោះអ្នកដទៃ តែមិនបានធ្វើល្អចំពោះមកលើកូន គឺមិនមែនបានសេចក្តីថា គេជាមនុស្សមិនល្អនោះទេ ។ មនុស្សដែលមិនល្អនោះ គឺត្រូវមិនល្អទាំងចំពោះកូនផង ទាំងចំពោះអ្នកដទៃផង ។

ដែលម៉ែឪពុកយករឿងនេះមកប្រាប់ដល់កូន ក៏ដើម្បីកូនដឹងទុកតទៅមុខ នឹងមិនបានជឿគេងាយៗ មិនត្រូវបានគេបោកបញ្ឆោត ម្យ៉ាងទៀត កូននឹងមិនបានពោលរកអ្នកដទៃណាៗ ថាគេជាមនុស្សល្អឬមិនល្អដោយងាយៗនោះឡើយ គឺម៉ែឪពុកចង់ឲ្យកូនសម្លឹងមើលមនុស្សក្នុងផ្នែកល្អ ឬផ្នែកអាក្រក់ ដោយចំណែកតែម្ខាងៗនោះឯង ។



១៤- ផ្លូវក្រចក

កូនជាទីស្រឡាញ់

ដែលឈ្មោះថាជាទុក្ខហើយ គឺមិនមានអ្នកណា ប្រាថ្នាឡើយ ប៉ុន្តែគ្រប់គ្នាក៏រមែងមានទុក្ខជាប់តាម មានទុក្ខខ្លាំង មានទុក្ខតិច ចេះតែមានជាធម្មតា ទាំងដែលគ្រប់ គ្នាមិនប្រាថ្នា នោះឯង ។

ទុក្ខមាន ២ យ៉ាងគឺ ទុក្ខផ្លូវកាយ និងទុក្ខផ្លូវចិត្ត ។ ទុក្ខផ្លូវ កាយរម្ងាប់បានដោយអាហារ គ្រឿងស្លៀកពាក់ ទីនៅអាស្រ័យ និងថ្នាំកែរោគ ឯទុក្ខផ្លូវចិត្តវិញត្រូវរក្សាដោយ ព្រះធម៌ ។

ព្រះធម៌ជាថ្នាំកែរោគផ្លូវចិត្ត ជាថ្នាំកម្លាំងជំនួយឲ្យចិត្តមាន កម្លាំង មានសុខភាពល្អ និងជាទីពឹងផ្លូវចិត្ត ។ មនុស្សយើងកាល ដែលមានរោគផ្លូវកាយបានអាហារបាន ថ្នាំជាដើមមកបរិភោគ ថែរក្សា ក៏ស្ងប់រម្ងាប់ទៅនូវរោគផ្លូវកាយនោះ ឯចំណែករោគ ផ្លូវចិត្តវិញ គឺចាំបាច់ត្រូវតែយក ព្រះធម៌មកថែរក្សាទើបទាន សេចក្តីនេះកូនត្រូវតែយល់ឲ្យបានច្បាស់ ។

មនុស្សណាដែលមិនឃើញការពិតដូច្នោះ មនុស្ស នោះ នៅពេលមានទុក្ខផ្លូវចិត្តកើតឡើង ក៏រមែងជាទុក្ខ ដោយប្រាសចាក ទីពឹង សោកសៅ ពោលរៀបរាប់ ឬក៏ស្រែកឡូឡាបន្ទោសនេះ បន្ទោសនោះ ។

ចំណែកមនុស្សដែលមានបញ្ហា ដឹងទុក្ខផ្លូវចិត្តថា ជាពេក រមែងស្តាប់ធម៌ រៀនធម៌ ពិចារណាធម៌ និង បដិបត្តិតាមធម៌ ដើម្បីរក្សារោគចិត្តឲ្យដូចជាការរក្សារោគផ្លូវកាយដែរ ម៉្លោះហើយ ក៏ជាអ្នកមានព្រះធម៌ជាទីពឹង សូម្បីជួបប្រទះជាមួយនឹងទុក្ខ ក៏អាច កម្ចាត់ទុក្ខក្នុងចិត្តបាន និងអាចរកសេចក្តីសុខបានក្នុងជីវិត ដែលជា សុខប្រាសចាកទោសទៀតផង ។

ការព្យាបាលរោគផ្លូវកាយមិនរើសវ័យ ថាក្មេង ឬ ចាស់ឡើយ ឲ្យតែមានជំងឺគឺត្រូវតែព្យាបាល យ៉ាងណាការរក្សា ចិត្តដោយព្រះធម៌ក៏យ៉ាងនោះដែរ ។

មនុស្សយើងមាន លោកៈ ទោសៈ និងមោហៈ ជាពេក ប្រចាំចិត្តនាំឲ្យប្រព្រឹត្តបាប ដូច្នោះកូនត្រូវតែមាននូវថ្នាំ គឺព្រះធម៌ឲ្យ ជាប្រចាំផងដែរ ទោះជាកូនឋិតនៅក្នុងវ័យណាក៏ដោយ ។ កូនត្រូវ តែរក្សាចិត្តឲ្យជាប្រចាំ រហូតទាល់តែជាសះស្បើយ អស់ទុក្ខ អស់កង្វល់ពីសន្តាន ។ ចូរកូនហ្វឹកហាត់ ឲ្យមានការយល់ដឹងច្បាស់ ពីព្រះធម៌ ទើបផុតកូននឹងជីវិតថា ព្រះធម៌នោះល្អយ៉ាងណា ។

ចូរកូនពិចារណានូវកំណាព្យនេះ ៖
រូបសល្អរាងគួរស្រឡាញ់ តែចាញ់ល្អចិត្តគំនិតជា
មិនយូរប៉ុន្មានរូបជក ឯចិត្តល្អជាមិនចាស់ឡើយ ។
ចូរកូនប្រសស្រីកុំបំភ្លេច ធម៌ថ្លៃជាងពេជ្រនាំដល់ត្រើយ

មានរូបមានរោគឥតស្រាកស្បើយ កូនអើយព្រះធម៌មិនចេះឈឺ។
បើកូនរៀនធម៌អប់រំចិត្ត ប្រព្រឹត្តសុច្ឆន្ទៈចិត្តកូនភ្នំ
ជីវិតត្រូវស្លាប់រូបត្រូវឈឺ ប៉ុន្តែចិត្តភ្នំមិនស្លាប់ទេ ។



១៩-ការគ្រប់គ្រងចិត្តមនុស្ស

កូនជាទីស្រឡាញ់

ចៅហ្វាយនាយដែលមានចិត្តល្អ មានយុត្តិធម៌ ចេះយល់ចិត្តយល់ថ្លើម និងជាគ្នាឯងជាមួយកូនចៅ មិនយកប្រៀបមិនសង្កត់សង្កិនបៀតបៀនកូនចៅ រមែងធ្វើឲ្យកូន ចៅកក់ក្តៅក្នុងចិត្ត និងឲ្យនូវសេចក្តីគោរពកោតក្រែង ទាំងទីចំពោះមុខទាំងទីកំបាំងមុខត្រឡប់មកចៅហ្វាយវិញ ព្រមទាំងចង់ចាំទុកក្នុងចិត្តនូវគុណធម៌ទាំងឡាយ រហូតអស់ជីវិតនៃពួកគេទេឲ្យតផង ។ បើកូនមានឱកាសបានធ្វើ ជាចៅហ្វាយនាយគេ ឬជាអ្នកបង្ហាត់បង្ហាងគេ កូនត្រូវកុំភ្លេចពាក្យម៉ែពាក្យឪពុកដែលសេចក្តីនេះឲ្យសោះនេះបើកូន ប្រាថ្នាឲ្យកូនចៅ ដែលនៅក្រោមបង្ហាត់បង្ហាងកូនស្រឡាញ់ កក់ក្តៅក្នុងចិត្ត និងគោរពស្រឡាញ់ដោយស្មោះនោះ ។

កូនធ្វើឲ្យអ្នកនៅក្រោមឱវាទរបស់កូន ស្រឡាញ់ពេញចិត្តគោរពស្ម័គ្រស្មោះ នេះជាការប្រសើរណាស់ ឯការធ្វើឲ្យគេគ្រាន់តែខ្លាច តែមិនគោរពកោតក្រែងនោះ មិនប្រសើរឡើយ ។

អ្នកគ្រប់គ្រងគេ កាលបើប្រើតែព្រះតេជច្រើនជាន់ព្រះគុណ រមែងមានតែមនុស្សចេះខ្លាច ប៉ុន្តែមិនកក់ក្តៅ ក្នុងចិត្តនិងមិនស្រឡាញ់ស្ម័គ្រស្មោះឡើយ ។ ចំណែកអ្នកដែលប្រើព្រះគុណច្រើនជាន់ព្រះតេជ មនុស្សទាំងឡាយរមែងខ្លាចផង

ក្រែងផង គោរពដោយស្មោះផងនិងកក់ក្រៅ ក្នុងចិត្តផង យ៉ាងនេះ ហៅថា អ្នកគ្រប់គ្រងគេបានទាំងកាយទាំងចិត្ត ។

អ្នកធំដែលប្រាថ្នានឹងគ្រប់គ្រងចិត្តមនុស្ស ដោយប្រើ អំណាចបង្គាប់បញ្ជា ដើម្បីធ្វើឲ្យគេកោតខ្លាចនោះ គឺជាការយល់ ខុសដោយពិត ។ អំណាចពិតប្រាកដ កើតអំពីការសាងនូវ ភាពកក់ក្រៅឲ្យដល់កូនចៅជាសំខាន់ ។ ភាពកក់ក្រៅ ដែលបង្កប់ ទៅដោយមនោសញ្ចេតនាស្មិទ្ធស្នាល គោរពស្រឡាញ់ ហើយដក់ ជាប់ក្នុងក្រអៅបេះដូង រមែងកើតពីការឲ្យ ការអើពើ និងការយក ចិត្តទុកដាក់ ដូចជាការឲ្យប្រាក់ ឲ្យរបស់របរប្រើប្រាស់ ឲ្យកម្លាំង ចិត្ត ឲ្យភាពជាគ្នាឯង ឲ្យពាក្យណែនាំដែលល្អៗ ឲ្យពាក្យពិរោះ មានប្រយោជន៍ ឲ្យអភ័យ ឲ្យភាពកក់ក្រៅបីដូចជាឪពុកម្តាយ រួមទាំងការឲ្យនូវកិត្តិយស ឲ្យភាពខ្ពង់ខ្ពស់ហាក់ដូចជាតាំងនៅក្នុង ឋានៈស្មើគ្នាទៀតផង ប៉ុណ្ណោះជាដើម ។

បើកូនត្រូវការនឹងគ្រប់គ្រងចិត្តមនុស្ស កូនត្រូវចេះ សង្រ្គោះ ចេះឲ្យនូវអ្វីៗដោយក្តីមេត្តា ករុណា ហើយត្រូវឲ្យជា រឿយៗទៀតផង ។



-

២០-ការទទួលខុសត្រូវ

កូនជាទីស្រឡាញ់

កាលកូនធ្វើការងារជាប់របស់ខ្លួនឯង ឬកាលបានទទួល នូវការងារដែលអ្នកដទៃប្រគល់ឲ្យធ្វើ ចំណុចសំខាន់ដែលកូនត្រូវ យកចិត្តទុកដាក់ខ្លាំងបំផុត គឺការទទួលខុសត្រូវ ។

ការទទួលខុសត្រូវគឺ ការដែលមាននូវការតាំងចិត្ត មានភាពប្រាកដក្នុងចិត្តដើម្បីនឹងធ្វើនូវការនោះៗ ដើម្បីឲ្យការងារ ទាំងនោះសម្រេចទៅដោយរៀបរយល្អ និងទាន់តាមពេលដែល បានកំណត់ទុក ។

អ្នកទទួលខុសត្រូវក្នុងការងារ មិនចាំបាច់ឲ្យអ្នកណាមក រំលឹកជាសំរេច មកបង្ខំជារឿយៗនោះឡើយ រមែងជាអ្នកដាស់ តឿនខ្លួនឯងជាទីដំបូង មានស្មារតីដឹងថា នេះជាការងារដែលខ្លួនត្រូវធ្វើ ។ មនុស្សដែលចេះទទួល ខុសត្រូវក្នុងការងារ គឺជាមនុស្សដែល ពួកគណៈត្រូវការ ហើយប្រទេសជាតិក៏ត្រូវការដែរ ។ មនុស្ស ចេះទទួលខុសត្រូវរមែងចម្រើនក្នុងការងារ ជីវិតឈានទៅរកភាព រុងរឿងប្រសើរឡើងៗ ផ្ទុយពីមនុស្សដែលខ្វះស្មារតី ទទួលខុស ត្រូវ ។

មនុស្សដែលខ្វះស្មារតីទទួលខុសត្រូវ រមែងឡេះឡោះក្នុង ការងាររបស់ខ្លួន មិនគោរពតួនាទីរបស់ខ្លួន ធ្វើការងារអ្វីៗ

-

បែបមិនពេញចិត្ត រើសអើងក្នុងការងារ ចង់តែស្រណុកស្រួល ចង់បានតែប្រាក់ ចង់តែបញ្ហាគេ ។ល។

កូនយល់ដឹងក្នុងរឿងនេះហើយ កូនត្រូវហ្វឹកហាត់ឲ្យជា មនុស្សចេះទទួលខុសត្រូវ ។ វិធីហ្វឹកហាត់មិនជា លំបាកប៉ុន្មានទេ គឺផ្ដើមដោយការដាស់តឿនខ្លួនឯងបានជាមុន ។ ដាស់តឿនខ្លួនឯង ថា នេះជាតួនាទីរបស់យើង ជាការងាររបស់យើង ជារឿងរបស់ យើង ដែលខ្លួនយើងនឹងត្រូវចាត់ចែងធ្វើ ។ លុះដល់ពេលចុះ ដៃធ្វើកូនត្រូវ ព្យាយាមធ្វើឲ្យល្អជាទីបំផុត ធ្វើឲ្យពេញសមត្ថភាព ដែល មានបញ្ហាកម្លាំង បញ្ហាការចេះដឹងឲ្យពេញទី ឯផល ដែលត្រូវទទួលបានក៏នឹងកើតឡើងដល់ខ្លួនឯង គឺកូននឹង បានទទួលផលដោយត្រង់ ។

ការដាស់តឿនខ្លួនឯងជានិច្ចកាល រមែងធ្វើឲ្យភាពនៃការ ទទួលខុសត្រូវ សន្សំម្យ៉ាងកើតឡើងដល់កូន លុះដល់យូរទៅ កូនក៏នឹងក្លាយទៅជាអ្នកចេះទទួលខុសត្រូវម្នាក់ដ៏ប្រសើរ ។

កូនសម្លាញ់ ទ្រព្យសម្បត្តិមិនមែនជារបស់ចាំបាច់ ក្នុងការ ដែលឪពុកម្តាយត្រូវប្រគល់ឲ្យដល់កូននោះទេ ។ ចំណេះដឹង និង ការប្រព្រឹត្តល្អ ព្រមទាំងការចេះទទួលខុសត្រូវតែប៉ុណ្ណោះ ដែល គួរជាទីបំផុតក្នុងការដែលមែនត្រូវប្រគល់ឲ្យដល់កូនសម្លាញ់ ។



-

២១- ឫកាសមាស

កូនជាទីស្រឡាញ់

មនុស្សខ្លះមានអំណាច មានវាសនាបារមីខ្លាំងក្លា មាន ឱកាសទៅអង្គុយក្នុងស្ថានទីខ្ពស់ ដែលល្មមនឹងធ្វើអ្វីជា ប្រយោជន៍ ឲ្យមានការចម្រើនដល់សង្គម និង ប្រទេសជាតិបាន ប៉ុន្តែបែបជាមិនបានធ្វើទៅវិញ ធ្វើឲ្យខូច នូវឱកាសមាសដ៏យ៉ាង គួរឲ្យស្តាយ ។ ដែលគាត់មិនបាន ធ្វើមុខតែមកអំពីគាត់មិន បានគិតពិចារណាដល់ឱកាស មាសពិតប្រាកដ គិតបានត្រឹមតែថា តំណែងនាទីដែលខ្លួនបានទទួលនេះ ជាកិត្តិយសសេរីឈ្មោះចំពោះ ខ្លួន និងជាផ្លូវ នៃការបានមកនូវលាភផ្ទាល់ខ្លួនប៉ុណ្ណោះ ម៉្លោះហើយ គាត់ ក៏សំដៅទៅរកតែការរក្សាកិត្តិយស និងប្រយោជន៍របស់ គាត់តែម្យ៉ាងទៅ ។ តាមការពិត ប្រសិនបើគាត់ប្រើប្រាស់ ឱកាសមាសក្នុងឈ្មោះនោះ សាងនូវរបស់ល្អ ស្នាដៃល្អឲ្យដល់ ប្រទេសជាតិ និងទុកជាទីរលឹកក្នុងជីវិត នោះឯងគឺជា កិត្តិយស និងប្រយោជន៍សំខាន់ផ្ទាល់ខ្លួនគាត់ ហេតុអស់កាលជាអង្វែង សូម្បី ចេញចាកតំណែងនោះទៅហើយក៏ដោយ មនុស្សទាំងឡាយ គេនៅតែពោលដល់គាត់ដោយការលើកតម្កើង ។

សម្រាប់ខ្លួនកូនវិញ បើមានឱកាសបានឡើងទៅ កាន់ឋានៈ ខ្ពង់ខ្ពស់យ៉ាងណាមួយនោះ គឺកុំភ្លេចខ្លួនឲ្យសោះ កូនត្រូវប្រើឱកាស

-

មាសនោះ សាងនូវប្រយោជន៍ សាងនូវអ្វីដែលជាទីរលឹកឲ្យដល់
មនុស្សជាតិ ដើម្បីទុកជាស្នាដៃ ដែលអ្នកដទៃក្នុងសង្គមជាតិ អាច
ទទួលយកបានដោយក្តីរំភើបរីករាយ ។

កូនត្រូវគិតជានិច្ច បើកូនមានបុណ្យបាននូវឋានៈខ្ពស់មែន
នោះ កូនត្រូវតាំងចិត្តធ្វើឲ្យសម្រេចតាមដូចដែល ម៉ែឪបាទផ្តាំ
បើមិនយ៉ាងនោះទេ ឋានៈតំណែងនោះ នឹង ធ្វើឲ្យកូនខូចឱកាស
មាស និងអាចធ្វើឲ្យខូចខ្លួនកូនដោយ មិនដឹងខ្លួនទេឲ្យតផង ។



២២- គំរូត្រងច្បាប់ស្រាវជ្រាវ

កូនជាទីស្រឡាញ់

ក្នុងពេលសន្ទនាគ្នានោះ រមែងគេចមិនផុតពីការលើកយក
បុគ្គលនេះ បុគ្គលនោះមកនិទ្ទា ឬពិចារណាថាយ៉ាងនេះយ៉ាងនោះ
ឡើយ ។ កូនត្រូវហាត់ធ្វើចិត្តឲ្យឆ្លងក្នុងរឿងនេះ ព្រមទាំងឲ្យ
ឆ្លងត្រចៀកផង ពោលគឺកុំជាមនុស្សត្រចៀកស្រាល ជឿពាក្យ
និយាយរបស់អ្នកណាៗដោយងាយៗនោះ ។ ដោយចំពោះយ៉ាង
សំខាន់ បើកូនជាអ្នកធំ ជាអ្នកបង្គាប់បញ្ជា ជាអ្នកដឹកនាំ
ឬក៏ជាមេគ្រួសារ កូនត្រូវតែប្រយ័ត្នឲ្យណាស់ ព្រោះមានមនុស្ស
ខ្លះនិយាយ ដោយមិនទទួលខុសត្រូវ និយាយទៅតាមតែចិត្ត
ដែលចង់និយាយ មិនគិតដល់ផលដែលប៉ះពាល់ទៅលើអ្នកដទៃ ថា
តើអ្នកដទៃក្តៅក្រហាយ ឬខូចកេរ្តិ៍ឈ្មោះយ៉ាងណា ។ អ្នក
ខ្លះនិយាយព្រោះស្រលាមាត់ ចង់ឃើញអ្នកស្តាប់យកចិត្តទុកដាក់
នឹងស្តាប់ ឬក៏ភ្ញាក់ផ្អើលទៅតាមពាក្យនិយាយរបស់ខ្លួន ។ អ្នកខ្លះ
និយាយព្រោះត្រូវការឲ្យគេបែកបាក់គ្នា ខ្លះទៀតនិយាយព្រោះចង់
សង្កត់សង្កិនគេ ។ល។ មានសព្វ មានគ្រប់រឿងរ៉ាវក្នុងពាក្យសម្តី
អ្នកនិយាយ ។

កូនស្តាប់មនុស្សទាំងឡាយនិយាយហើយ កូនត្រូវ
ថ្វីងថ្វីងឲ្យល្អ កុំប្រញាប់ជឿ ត្រូវទុកពាក្យសម្តីអ្នកដទៃនឹង

ត្រចៀកសិនចុះ កុំទាន់យកមកប្រើការ ត្រូវពិសោធ ត្រូវ
ពិចារណាឲ្យបានសព្វគ្រប់ ដូច្នោះកូននឹងមិនបានខូចចិត្ត មិនបានក្តៅ
ក្រហាយក្នុងកាលជាខាងក្រោយឡើយ ។

មនុស្សត្រចៀកស្រាលឆាប់ជឿគេពេក រមែងធ្វើឲ្យ
ខ្លួនឯងក្តៅក្រហាយស្លាយក្រោយ ខូចកេរ្តិ៍ខូចឈ្មោះ មិនជាទីរាប់
អានរបស់អ្នកដទៃ បែបនេះមានច្រើននាក់ណាស់មកហើយ ។
ម្យ៉ាងទៀតមនុស្សត្រចៀកស្រាលនោះរមែង ធ្វើឲ្យភរិយាស្វាមី
ខ្លួនឯងលែងលះគ្នា ចែកផ្លូវគ្នាដើរ ធ្វើឲ្យគ្រួសារដួលរលំ នៅមិន
ជាសុខ ពុំនោះទេ ត្រូវសង្ស័យគ្នាឬត្រូវក្រំចិត្ត ។ល។ បែបនេះ
ក៏មានច្រើនមកហើយដែរ ដូច្នោះកូនត្រូវប្រយ័ត្នខ្លួនទុកជាមុន
ទើបជាការល្អ ។

២៣-ការប្រើមនុស្ស

កូនជាទីស្រឡាញ់

ការប្រគល់កិច្ចការឲ្យមនុស្សទៅធ្វើ ដែលជាទូទៅ គេតែង
និយាយថា “ប្រើមនុស្ស” នោះ គឺត្រូវមើលឲ្យល្អជាទីបំផុត
ត្រូវមើលទាំងមនុស្ស ត្រូវមើលទាំងការងារ ពោលគឺត្រូវប្រើ
មនុស្ស ឲ្យសមជាមួយនឹងការងារ អ្នកណាជំនាញខាងអ្វី ធ្លាប់មាន
ពិសោធន៍យ៉ាងណា ធ្លាប់ជួបប្រសព្វហេតុការណ៍យ៉ាងម៉េចរួម
ទាំងការចេះដឹងនិងការទទួលខុសត្រូវផង ។ កាលបើប្រើមនុស្ស
បានសមប្រកបនឹងការងារ ក៏នឹងធ្វើឲ្យការងារដើរទៅមុខមិន
មានស្ទះ ។

ប្រសិនបើប្រើមនុស្សខុស មិនត្រូវគ្នានឹងការងារទេនោះ
ឬប្រើមនុស្សដែលខ្វះនូវគុណសម្បត្តិ ប្រើព្រោះយល់មុខគ្នា ឬប្រើ
ដោយមិនពិចារណាឲ្យល្អិតល្អន់ ក្រៅអំពីធ្វើឲ្យការងារមិនដើរមិន
ចម្រើនហើយ នៅអាចធ្វើឲ្យកើតសេចក្តីអន្តរាយទៀតផង ។

មានគូយ៉ាងជាខាងហាណ៍ឲ្យឃើញមិនតិចទេដែល អ្នកធំ
ជ្រើសរើសប្រើមនុស្សមិនឲ្យសមនឹងការងារ ធ្វើឲ្យការងារនោះៗ
មិនមានដំណើរការ ។ កន្លែងខ្លះប្រើមនុស្ស ដែលជាបក្សពួក
ឬប្រើមនុស្សដែលនៅជាមួយ ជាមនុស្សដែលខ្វះនូវគុណសម្បត្តិ

ឲ្យទៅធ្វើ នាំឲ្យខូចការងារនោះៗ មានការងារខ្លះជាការងាររបស់
ប្រទេសជាតិទៀតផង ។

ដូចពោលមកនេះ កាលបើកូននឹងប្រើអ្នកណា នឹង
ប្រគល់កិច្ចការឲ្យទៅអ្នកណាធ្វើ កូនត្រូវពិចារណាឲ្យល្អ ។
អ្នកណាក៏ដោយ ទោះបីគេមិនមែនជាបក្សពួករបស់កូន ឬគេមាន
ការចេះដឹងមិនសូវច្រើនមែន តែគេធ្លាប់មានពិសោធន៍ ទាំងធ្លាប់
បានជួបប្រសព្វនូវហេតុការណ៍ ទាំងមាននូវការទទួលខុសត្រូវ
ផងនោះ គឺគេអាចធ្វើឲ្យការងារ របស់កូនសម្រេចទៅបាន
ដោយល្អ អ្នកនោះកូនគួរប្រើគេល្អជាងប្រើបក្សពួកគ្នាឯងដែលមិន
បានការ ។

កូនមិនត្រូវយកការងារមកប្រមាទទេ ពោលគឺមិនត្រូវ
ប្រមាទធ្វេសប្រហែសក្នុងការងារឡើយ បើកូនមានការធ្វេស
ប្រហែសហើយ កូននឹងដួលរលំជាមួយនឹងការងារជាពុំខាន ។
មិនចាំបាច់ពោលដល់អ្នកដែលចេះស្ទើរនោះឡើយ សូម្បីអ្នកដែល
ចេះស្អាតក្នុងការងារហើយក៏ដោយ ក៏ត្រូវដួលរលំដែរ ព្រោះតែ
ប្រមាទធ្វេសប្រហែស ដូចជាមនុស្សល្ងង់ខ្លៅ ។

សរុបមក ជាមួយនឹងការងារ គឺកូនកុំប្រមាទធ្វេស
ប្រហែស កុំប្រថុយ កុំអានថាមិនអី ត្រូវតែហ្មត់ចត់ និង
ប្រយ័ត្នប្រយែងជាទីបំផុត ។

មនុស្សថ្លៃថ្លាប្រាក់

សុចរិតថ្លៃជាងពេជ្រ	កុំបំភ្លេចចោលខ្លួនប្រាណ
មនុស្សថ្លៃពន់ប្រមាណ	កុំចោលប្រាណដូរយកប្រាក់។
ចោលប្រាណស្នើលក់ខ្លួន	ឌីពោលផ្អែកប្រចក្ស
មនុស្សយើងថ្លៃជាងប្រាក់	ត្រូវទុកដាក់ខ្លួនឲ្យល្អ ។



២៤-របៀបវិន័យ

កូនជាទីស្រឡាញ់

ផ្កាដែលគេរៀបដាក់ក្នុងបូជាដើម អ្នកណាយើញ
ក៏សរសើរថាស្អាតនោះ វាអាស្រ័យនៅលើអ្នករៀបចំ ចាត់ចែងឲ្យ
មានរបៀប ។ ផ្កាប្រភេទខ្លះសូម្បីមិនសូវស្អាត តែបើអ្នកតាក់តែង
រៀបចំត្រឹមត្រូវ ក៏អាចតាក់តែងឲ្យស្អាតបានដែរ ផ្ទុយមកវិញ សូម្បី
ផ្កានោះស្អាតយ៉ាងណាក៏ដោយ តែដល់មនុស្សមិនចេះរៀបចំទេ
ក៏ធ្វើឲ្យទៅជាសំណុំបាច់ផ្កាធម្មតា មិនគួរឲ្យចង់គយគន់ឡើយ ។
របស់របរសម្រាប់ប្រើប្រាស់ក្នុងផ្ទះក៏មានន័យដូចគ្នាដែរ គឺពិតជា
អាចធ្វើឲ្យផ្ទះស្អាតល្អទៅបាន បើម្ចាស់ផ្ទះចេះរៀបចំតាក់តែងនោះ។
មនុស្សយើងក៏ដូចគ្នា នឹងបានទៅជាមនុស្សដែលគួរឲ្យគយគន់
និងគួរឲ្យគោរពរាប់អាន ឬគោរពជ្រះថ្លា ក៏ព្រោះថា ម្ចាស់ខ្លួនចេះ
រៀបចំឲ្យមានរបៀបរៀបរយនោះឯង ។

មិនថាតែផ្កា ឬរបស់របរក្នុងផ្ទះឡើយ ជាពិសេសសំខាន់
បំផុតគឺមនុស្សយើងហ្នឹងឯងហើយ ដែលទៅជាល្អស្អាតបាននោះ
ព្រោះវត្តការចាត់ចែងឲ្យមានរបៀប ។ របៀបគឺជាសិល្បៈដែលមាន
ការរៀបរយល្អស្អាត គួរឲ្យទស្សនា ។ ដូច្នេះមនុស្សយើងទើប
គួរប្រព្រឹត្តឲ្យមានរបៀបវិន័យ ដើម្បីគ្រប់យ៉ាងបានល្អប្រពៃ ។

កូនអើយ ដុំឈើមួយដុំវាជាអង្គត់អុសមែនហើយ បើគេ
មិនច្នៃវាទេនោះ ប៉ុន្តែដុំឈើមួយដុំនោះ វាទៅជារបស់មានតម្លៃ
កាលណាបើច្នៃល្អហើយ ។ រឹតតែល្អរឹតតែច្នៃ ហើយបើច្នៃ
បើធ្លាក់ឲ្យទៅជាព្រះពុទ្ធរូបនោះ អ្នកផងទាំងពួងគេថ្វាយបង្គំដោយ
ពិត ។

កូនត្រូវតែយល់ ហើយកូនត្រូវតែអីចឹងឯង ទោះបីមាន
ការខ្វះខាតអ្វីផ្សេងៗខ្លះ តែកូនកុំឲ្យខ្វះរបៀបវិន័យក្នុងខ្លួនឡើយ ។
ធ្វើអ្វីឲ្យមានរបៀប កុំអត់របៀបឲ្យសោះ ចាត់ចែងខ្លួនឯងឲ្យមាន
របៀបរៀបរយ ចំពោះពេលវេលា ចំពោះការងារក្នុងជីវិតប្រចាំថ្ងៃ
ហើយចំពោះជាពិសេសនោះ គឺចូលក្នុងសង្គមហ្នឹងឯង ។

នៅក្នុងសង្គមលោកយើងនេះ បើកូនជាមនុស្សប្រាសចាក
របៀបវិន័យ កូននឹងជាមនុស្សដែលមានស្នេហ៍ ក្នុងក្រសែក្នែក
នៃអ្នកដទៃបានយ៉ាងដូចម្តេចទៅ ។ ដូច្នេះ កូនត្រូវតែរៀន ត្រូវតែ
ហ្វឹកហាត់នូវអ្វីៗដែលជាសេចក្តីល្អគ្រប់យ៉ាង ដូចជាហ្វឹកហាត់ឲ្យ
ខ្លួនមានរបៀបវិន័យនេះជាដើម នេះឯងជាការកសាងខ្លួន ។
ធ្វើល្អបានល្អបរវាភាសិត គុណធម៌ក្នុងចិត្តជីវិតខ្ពង់ខ្ពស់
គុណធម៌ចម្រើនកើនព្រោះសន្សំ ស្មារតីទិត្យកសាងអាត្មា ។
ថ្មភ្នំគល់ឈើដើរលើឥតក្រែង លុះដល់តាក់តែងវិចិត្ររចនា
ឲ្យទៅជាព្រះពុទ្ធប្បដិមា មនុស្សក្នុងលោកគោរពរាប់អាន ។

មនុស្សល្អត្រូវខ្លួនដោយធម៌វិន័យ បដិបត្តិរាល់ថ្ងៃវិសយអ្នកជា
កាយវាចាចិត្តស្ថិតស្ថានគ្រប់គ្រា បដិបត្តិបូជាគ្រប់គ្នាថ្មីថ្មី ។



២៥-ការចេះចេះវិនិច្ឆ័យ

កូនជាទីស្រឡាញ់

ក្នុងការនៅជាមួយគ្នា មិនថានៅរបៀបជាមិត្ត ឬជា
ភរិយាស្វាមីភរិយា រមែងមាននូវរបស់មួយមកជ្រែកត្រង់កណ្តាល
ជានិច្ច របស់នោះគឺ “ការយល់ខុសគ្នា” ។ ជាប្តីប្រពន្ធនឹងគ្នាហើយ
យូរបន្តិចទៅច្រើនតែយល់ខុសគ្នាងាយៗ មិនថារឿងតូចឬរឿងធំ
ឡើយ ហើយថែមទាំង ញឹកញាប់ជានិច្ចរឿងអ្វីទាំងអស់ទៀតផង ។
ចូរកុំភ្លេចថា ការយល់ខុសនេះ គឺមិនមែនមានត្រឹមតែយល់ខុស
ពីអ្នកដទៃនោះទេ វាមានការយល់ខុសពីការពិតផងទៀត ។

មនុស្សដែលមានការយល់ខុស ច្រើនតែមានភាពចេះចេះ
វិនិច្ឆ័យ មិនព្រមស្តាប់ពាក្យរបស់អ្នកដទៃ គិតថាខ្លួនត្រូវតែ
ម្នាក់ឯង ថែមទាំងបន្ទោសអ្នកដទៃថា គេមិនយល់ពីខ្លួនឯង
ទៀតផង លុះដល់និយាយចុះនិយាយឡើង ក៏ក្លាយទៅជារឿងធំ
ព្រោះប្រកាន់រឿងខ្លួន ក្នុងទីបំផុតក៏បែកគ្នា មើលមុខគ្នាមិនចំ ។

កូនគួរចាំទុកថា ភាពចេះចេះវិនិច្ឆ័យ ព្រោះការយល់ខុស
នោះ មិនធ្លាប់ឲ្យគុណដល់អ្នកណាឡើយ មានតែធ្វើឲ្យកើតការ
បែកបាក់គ្នា កើតការមិនសហ័យចិត្តជាមួយគ្នា ។ ជាប្តីប្រពន្ធនឹងគ្នា
ក៏ជាសម្លាញ់នឹងគ្នា ទៅចេះចេះវិនិច្ឆ័យប្រកាន់ទិដ្ឋិដ៏ឡើងមានដាក់
គ្នាធ្វើអ្វី បែរមករកគ្នា ជជែកគ្នា និយាយប្រាប់ការគិតឃើញដល់គ្នា

មានហេតុផលជាតួវិនិច្ឆ័យ រួចហើយបានសប្បាយចិត្តជាមួយគ្នា មិនល្អទេ ។

ប្តីប្រពន្ធ ទោះបីមានរូបរាងផ្សេងគ្នា តែគ្នាមាន ចិត្តមួយថ្វីមួយ ទើបក្នុងផ្ទះមាននូវសន្តិសុខ ។ ប្តីប្រពន្ធ ត្រូវតែជាមនុស្សយកហេតុផលជាសំខាន់ កុំធ្វើអ្វីៗស្រេចតែចិត្ត ចង់របស់ខ្លួន កុំអាងខ្លួនឯងឲ្យជ្រុល ។ ពិតមែនតែមិនបានធ្វើឲ្យ គ្រួសារបែកបាក់គ្នា តែត្រូវដេកបែរខ្នងដាក់គ្នា ព្រោះហេតុមិន សប្បាយចិត្តជាមួយគ្នា ។

ប្តីប្រពន្ធត្រូវគ្រប់គ្រងចំណង់ កុំឲ្យចំណង់វាគ្រប់គ្រងវិញ និងត្រូវគ្រប់គ្រងសេចក្តីក្រោធ កុំឲ្យសេចក្តីក្រោធវាគ្រប់គ្រងវិញ នោះ ។ មុនធ្វើ មុននិយាយ ត្រូវមានសតិ និងបញ្ញាគ្រប់គ្រងជានិច្ច ។ ត្រូវចេះក្រែងចិត្ត ក្រែងរឿងអ្វីដែលរង្វៀសហើយ ត្រូវកុំធ្វើ កុំនិយាយ ។ ត្រូវលះទិដ្ឋិមានៈ ភាពចចេសរើសរូស ការយល់ខុស និង ឧបាទានចេញពីចិត្ត ដោយយកហេតុផលនិងភាពត្រឹមត្រូវ ជាគោលបដិបត្តិក្នុងជីវិតប្រចាំថ្ងៃ ។ ជាប្តីប្រពន្ធត្រូវតែ ចេះអាណិត គ្នា ហើយស្មោះត្រង់ដល់គ្នាជានិច្ច ។



-

២៦-ចិត្តចង្រ្កានិងចិត្តទូលាយ

កូនជាទីស្រឡាញ់

មនុស្សខ្លះ សូម្បីក្រីក្រទ្រព្យសម្បត្តិ ប៉ុន្តែគាត់មាន គ្នីគ្នាច្រើន មានពួកផងរបងជាមួយមកអ៊ុំអែ នៅពេលដែលគាត់ មានការអ្វីៗនោះ គឺគេតែងតែមកជួយគាត់ ម៉្លោះហើយការងារ លំបាកក៏ទៅជាងាយស្រួល ។ ចំណែកបុគ្គលខ្លះ មានទ្រព្យច្រើន មានយសសក្តិធំដុំ តែបែរជាខ្វះញាតិ ខ្វះគ្នីគ្នា ខ្វះពួកផង ។ ដល់ទៅថា ពេលខ្លះមាន មនុស្សច្រើនមែនមកចោមរោម តែនៅ ក្នុងសភាពទុកចិត្ត មិនបានច្រើនព្រោះមកចោមរោមរកផល ប្រយោជន៍ ប៉ុណ្ណោះ ។ មនុស្សពីរប្រភេទនេះ ពិនិត្យរកមើលទៅ ឃើញហើយ មិនខ្វះទេក្នុងសង្គមបច្ចុប្បន្ន ។

តាមដែលពិតនោះ គ្នីគ្នានេះសំខាន់ណាស់ មានការចាំបាច់ នៅក្នុងសង្គម គឺត្រូវធ្វើការជាមួយគ្នា ត្រូវទាក់ទងគ្នាបើមិនរឿង នេះក៏រឿងនោះដែរ ។ ហេតុអ្វី ដែលធ្វើឲ្យមនុស្សយើងមានគ្នីគ្នា ច្រើន ស្រឡាញ់ស្មោះចំពោះគ្នា មានទឹកចិត្តចង់ជួយគ្នាពិតៗ រក្សាគ្នាទៅវិញទៅមក ពេលមានការចាំបាច់ក៏មកជួយដោយមិន ចាំបាច់ហៅរក ហើយមានអ្វីៗបន្តិចបន្តួចក៏ហុចគ្នា គឺព្រោះហេតុមក អំពីមានចិត្តទូលាយនោះឯង ។

-

មនុស្សចិត្តទូលាយ រមែងមានគ្នាច្រើន ជួយអំពីមនុស្ស ដែលអត់ទឹកចិត្ត ជាមនុស្សចិត្តចង្អៀត ។ មនុស្សចិត្តចង្អៀតរមែង ខ្វះនូវគ្នា នៅពេលចាំបាច់នឹងរក មនុស្សមកជួយដោយលំបាក ។

កាលកូនដឹងដូចនេះហើយ ក៏សូមឲ្យកូនជាមនុស្សចិត្ត ទូលាយ កុំជាមនុស្សចិត្តចង្អៀត មានអ្វីជួយអ្នកដទៃបានក៏ជួយទៅ កុំកំណាញ់កុំស្តាយ ព្រោះនេះជាទឹកចិត្តបុណ្យរបស់កូន ។ អ្នកណាកើតទុក្ខរឿងអ្វី ល្មមកូនជួយបានក៏ជួយទៅ យ៉ាងហោច ណាស់ក៏ជួយឲ្យកម្លាំងចិត្តគេដែរ ។

មនុស្សយើងពេលមានទុក្ខបានឃើញអ្នកដទៃមកសាកសួរ ដោយអើពើ មកជួយផ្តល់កម្លាំងចិត្តឲ្យ ក៏មានទឹកចិត្តតស៊ូក្នុងជីវិត មិនត្រមង់ត្រមោចកណ្តោចកណ្តែង ។ កើតមកជាមនុស្ស កូនអើយ ធ្វើមែចន័យឲ្យមានសុខសមតាមប្រាថ្នាជារហូតទៅបាននោះ គង់តែ មានថ្ងៃដែលត្រូវមានទុក្ខខ្លះជាពុំខាន ។ ដល់ថ្ងៃមានទុក្ខមកដល់ កូននឹងបានដឹងដល់ទឹកចិត្តរបស់មិត្តភក្តិ គ្នាពួកផងរបស់ជាមួយ នោះ ថាជាទឹកថ្នាំជីវិតសេស សម្រាប់លាបស្រឡាបដល់ចិត្តសន្តាន របស់កូនឲ្យកក់ក្តៅ ឲ្យកើតការសង្ឃឹម និងឲ្យមានព្យាយាមតស៊ូ ជម្នះឧបសគ្គយ៉ាងពិតប្រាកដ ។



-

២៧-កុំយកតម្រាប់តាមគេ

កូនជាទីស្រឡាញ់

កូនគង់តែធ្លាប់បានឃើញមនុស្សពួកខ្លះ ចូលចិត្តអង្គុយ ជួបជុំគ្នានិយាយដើមអួកដទៃ ។ បានអង្គុយជជែកគ្នាពេលណា គឺ ច្រើនតែយករឿងរបស់អ្នកនេះអ្នកនោះមកនិទាន និយាយអំពីគេក្នុង រឿងផ្សេងៗ ។ សេចក្តីនៃពាក្យ និយាយសុទ្ធសឹងតែធ្វើឲ្យគេខូច ខាតនូវកេរ្តិ៍ឈ្មោះទាំងអស់ ចូលចិត្តធ្វើខ្លួនជាអ្នកចេះដឹងរឿងរ៉ាវ ដូចជាច្បាស់ដោយខ្លួនឯងអីចឹង ទាំងដែលខ្លួនឯងដឹង ពិតខ្លះ មិនពិតខ្លះ ប៉ុន្តែដល់ពេលនិយាយក៏ស្រួលមាត់ និយាយឲ្យអិល ដូចលាបខ្នាញ់ ។

កូនអើយ ធម្មតាមនុស្សនិយាយច្រើន ប្រព្រឹត្តទៅ មិនបានឡើយ ដែលថាពាក្យនិយាយទាំងអស់សុទ្ធតែពិតនោះ ដូចពាក្យចាស់ពោលថា “និយាយច្រើន ច្រើនខុស” នេះពោល ចំពោះមនុស្សដែលមិនបានទូន្មានខ្លួន ។ មនុស្សប្រភេទនេះ កូនកុំយកតម្រាប់តាមឡើយ កូនគិតមើល បើមានអ្នកដទៃណា យករឿងរបស់កូន ឬរបស់ម៉ែឪបងប្អូនទៅនិទាន ទៅនិយាយក្នុងផ្ទះ មិនល្អនោះ កូនក៏មុខតែមិនពេញចិត្តដូចគ្នាដែរ ។

ការនិយាយដល់អ្នកដទៃ កូនត្រូវប្រយ័ត្នឲ្យណាស់ សូម្បី តែរឿងពិត ទាំងដែលជារឿងល្អទៀតផងនោះ ។ រឿងល្អរបស់គេ

-

កាលកូននិយាយត្រូវមើលអ្នកស្តាប់ផង ក្រែងគេមិនសប្បាយចិត្ត
នឹងកូន ព្រោះហេតុតែកូនសរសើរអ្នកដទៃ ។ បើជារឿងដែលមិន
ពិត ឬជារឿងដែលគិតគ្នាន់គ្នារដោយកងាយខ្លួនឯង នាំឲ្យមាន
បាបព្រោះមាត់ ខាតពេលវេលាឥតប្រយោជន៍ ។

កូនគួរយកពេលមកគិតរឿងរបស់កូនវិញ ទើបជាការ
ប្រសើរ បើកូនគ្មានរឿងអ្វីត្រូវគិតច្រើនទេកូនសម្រាកទៅ ឬក៏ត្រូវ
យកសៀវភៅមកមើលក៏មើលទៅ ត្រូវបើកវិទ្យុស្តាប់ក៏បើកស្តាប់
ទៅវាល្អផង ព្រោះវាមិនកើតទោសពីមាត់និងមិនជាបាបតាមផ្លូវ
វាចា ។

ពាក្យសម្បីអាក្រក់របស់អ្នកដទៃ សូម្បីចំពោះមករកកូន
ក៏កូនកុំយកចិត្តទុកដាក់ឲ្យសោហ្មងចិត្តឡើយ ។ បើគេជុំគ្នា
និយាយនិទានអ្នកដទៃ និយាយដើមអាក្រក់រឿងអ្វីៗ ក៏ជារឿង
របស់គេ កូនត្រូវគិតពិចារណាពីខ្លួនឯងវិញ អ្វីដែលកូនត្រូវធ្វើ
អ្វីដែលកូនមិនត្រូវធ្វើ និងអ្វីដែលត្រូវធ្វើមុន អ្វីដែលត្រូវធ្វើក្រោយ
នេះទើបល្អ ។ យកល្អមែនទែន កូនត្រូវដើរចេញពីវង់មនុស្សនោះៗ
។

កូនត្រូវចាំពាក្យខាងក្រោមនេះ ៖

-គ្រោះភ័យចូលមករកខ្លួនតាមផ្លូវមាត់ ឯភ័យវិបត្តិចេញ
ទៅរកអ្នកដទៃក៏ចេញពីមាត់ដែរ ។

-អ្នកដែលចូលចិត្តនិយាយរឿងអាក្រក់ពីគេ គឺជាមោឃ
បុរស ។

-មនុស្សអត់គុណធម៌ក្នុងខ្លួន មិនផុតពីអួតខ្លួនឯង បង្គាប់
អ្នកដទៃ និងចូលចិត្តនិយាយឥតបានការ ដូចបោកអត់ទឹកនៅ
ពេលគេរែក ច្រើនតែឮរឿងរ៉ាវដូច្នោះឯង ។



២៨-កសិករកំពុងដាំដុះដំឡូងស្រោច

កូនជាទីស្រឡាញ់

មនុស្សដែលខំប្រឹងប្រែងធ្វើការសុចរិត ដើម្បីលើកស្ទួយ ជីវភាពរបស់ខ្លួននិងគ្រួសារ រហូតដល់បានសម្រេច សមរម្យនោះ ជារឿងដែលគួរឲ្យសរសើរណាស់ ។

តាមពិតក្នុងលោកនេះ អ្នកដែលបានទទួលនូវទ្រព្យមរតក ស្រេចស្រាប់តែម្តងដោយខ្លួនឯងមិនបាច់ប្រឹងប្រែងអ្វីនោះ មានតិច នាក់ទេ ។ ដោយច្រើន គឺចាប់ផ្តើមពីការលំបាកទៅមុន ឯទ្រព្យ មរតក បានត្រឹមតែកម្លាំងស្មារតីកម្លាំងចិត្ត និងចំណេះដឹងក្នុងមុខវិជ្ជា ផ្សេងៗប៉ុណ្ណោះ ពោលគឺ មិនបានទទួលនូវមរតកអ្វីជាទ្រព្យសម្បត្តិ មាសប្រាក់ឲ្យធំដុំនោះឡើយ ។

សំខាន់ណាស់ទៅហើយ ដែលមរតកនោះគឺជាជីវិត កម្លាំង កាយចិត្ត និងចំណេះវិជ្ជា ។ មរតកមែ្តគឺជីវិត កម្លាំងកាយ និងចំណេះវិជ្ជា កូនល្មមយល់បានហើយ ឯចំណែកមរតកគឺ កម្លាំង ចិត្ត បានដល់ទឹកចិត្តតស៊ូព្យាយាម ដែលមែ្តបានបង្ហាត់បង្រៀន អប់រំទូន្មាន និងធ្វើជាគំរូរហូតមក ។ កូនត្រូវពង្រឹងកម្លាំងចិត្តឲ្យ ដល់ព្រមជាមួយកម្លាំងកាយ និងចំណេះវិជ្ជា ធ្វើជីវិតកូនឲ្យមាន ខ្លឹមសារ ។

ការប្រើកម្លាំងស្មារតី និងទឹកចិត្តប្រឹងប្រែង តស៊ូក្នុងជីវិត អត់ធន់ចំពោះការងារ មិនរុញរាចំពោះឧបសគ្គ ទើបអាចបានដល់ នូវឋានៈដ៏ប្រសើរ មានជីវភាពធូរធារដោយទ្រព្យសម្បត្តិ ។ ដូចដែលកូនបានឃើញហើយ អ្នកខ្លះការតស៊ូព្យាយាម ចង់តែ ស្រណុក ចូលចិត្តតែសប្បាយ និងថ្មមខ្លួនប្រកេមមនុស្សជាន់ អាចម៍មានមិនពៀចនោះ គឺមិនមានឱកាសសាងនូវឋានៈឲ្យខ្ពង់ ខ្ពស់ និងឲ្យជីវិតរស់នៅបានសុខស្រួលឡើយ សូម្បីមានមរតក ច្រើនសន្ធឹកសន្ធាប់យ៉ាងណា ក៏មិនយូរឡើយ នឹងបំផ្លាញអស់ មិនខាន ។

កូនអើយ “ជីវិតគឺការតស៊ូ” ពាក្យនេះធ្លាប់មានមកយូរ ហើយ ដូច្នេះឧបសគ្គក្នុងជីវិត កូនត្រូវចាត់ទុកជា ថ្នាំកម្លាំង ។ កាលបើមនុស្សយើងមានការតស៊ូក្នុងជីវិត ក៏រមែងបានជួបប្រទះ នូវឧបសគ្គ គឺសេចក្តីលំបាកជាធម្មតា តែសូមឲ្យកូនគិតថា សេចក្តី លំបាកនោះជាថ្នាំកម្លាំង ដែលនឹងជំរុញឲ្យកូនប្រឹងប្រែង ព្យាយាម តស៊ូ ដើម្បីយកឈ្នះសេចក្តីលំបាកនោះ រហូតបានដល់ទិសដៅ គឺភាពប្រសើរនៃជីវិត ។

មែ្តមិនមាននូវមរតកដែលជាទ្រព្យសម្បត្តិអ្វី ច្រើនទុកឲ្យ កូននោះទេ តែកូនក៏បាននូវជីវិត កម្លាំងកាយ កម្លាំងចិត្ត និងចំណេះ

វិជ្ជាព្រមល្មមសព្វគ្រប់ហើយ កូនត្រូវប្រើរបស់ទាំងនេះ ឲ្យបាន
សម្រេចតាមបំណងរបស់កូនទៅចុះ ។



២៩-គូតស៊ូដីពិតប្រាកដ

កូនជាទីស្រឡាញ់

ក្នុងកិច្ចការគ្រប់យ៉ាងនោះ អ្នកដែលធ្វើត្រូវមានការតស៊ូ
នឹងមាននូវសេចក្តីលំបាកផ្សេងៗ ។ អ្នកដែលធ្វើ ការបានសម្រេច
គឺជាអ្នកបានឆ្លងនូវឱបសគ្គនៃការងារនោះរួចមកហើយទោះជា
ឱបសគ្គធ្ងន់ក្តីស្រាលក្តី ។ ការដែលទំពុះពារនូវគ្រប់ឱបសគ្គរហូត
បានសម្រេច សុទ្ធតែដោយការតស៊ូជាមួយនឹងឱបសគ្គនោះៗ
ប៉ុណ្ណោះ មិនមែនកន្លងផុតបានដោយការគេចចៀស ឬលោភកន្លង
ដូចកន្លងរបងនោះទេ គឺត្រូវពុះពារចូលទៅកណ្តាលឱបសគ្គ នោះ
ដូចជាអុំទូកអីចឹង ត្រូវឆ្លងកាត់លកកាត់ខ្យល់ ឬក៏មនុស្សយើង
ត្រូវដើរកាត់កម្តៅថ្ងៃទៅដូច្នោះឯង ទើបអាចបានឆ្លងផុតលកខ្យល់
ឬកម្តៅថ្ងៃនោះទៅបាន ។

តាមពិត ការតស៊ូជាមួយនឹងឱបសគ្គ មិនជាលំបាក
ណាស់នោះឡើយ បើយើងបានតស៊ូជាមួយនឹងចិត្តខ្លាំង រហូត
បានឈ្នះជាមុនហើយនោះ ។ ចិត្តរបស់យើងនេះឯង ដែលជាគូ
តស៊ូពិតប្រាកដរបស់មនុស្សយើង ការតស៊ូជាមួយនឹងចិត្តរបស់
ខ្លួនឯងនេះ លំបាកជាងការតស៊ូជាមួយនឹងឱបសគ្គផ្សេងៗជាខាង
ក្រៅដូចជា រងា ក្តៅ ហាលភ្លៀង ហាលខ្យល់ ស្រែកឃ្មានជាដើម
។

ការតស៊ូជាមួយនឹងចិត្តឲ្យឈ្នះនោះ គឺត្រូវជាសំរតៀនចិត្ត ឲ្យក្លាក្នុង មិនឲ្យទម្រង់ មិនឲ្យរាថយ ឲ្យចិត្តមានកម្លាំង មិនឲ្យ អស់កម្លាំងចិត្តជាមុន ។ កាលបើតស៊ូជាមួយ ចិត្តរបស់ខ្លួនឯង បានឈ្នះហើយ មានកម្លាំងចិត្តរឹងប៉ឹង ហើយក៏អាចតស៊ូជាមួយ ឱបសគ្គខាងក្រៅបានដែរ ដោយ សេចក្តីសង្ឃឹមថា នឹងបានឆ្លងរួច ផុតពីឱបសគ្គនោះទៅបានយ៉ាងមានសុវត្ថិភាព ។

ប្រសិនបើយកឈ្នះចិត្តខ្លួនឯង ដោយការពុះពារនូវ ឱបសគ្គសំខាន់ គឺសេចក្តីខ្ជិលច្រអូស ការរញ្ជថយ និង ការអស់ កម្លាំងចិត្តមិនបានទេនោះ តើនឹងអាចទៅតស៊ូជាមួយនឹងឱបសគ្គ អ្វីបានទៅ ។ តស៊ូជាមួយចិត្តខ្លួនឯងឲ្យបានឈ្នះជាមុនហើយ ក៏នឹង អាចឈ្នះអ្វីៗគ្រប់យ៉ាងក្នុងលោកបាន ព្រោះថា ក្នុងលោកនេះ មិនមានការតស៊ូណា ឲ្យខ្លាំងក្លាដូចជាការតស៊ូយកឈ្នះចិត្តរបស់ ខ្លួនឡើយ ។

អត្តា ហិ អត្តនោ នារថា កោហិ នារថា បរោ សិយា
 ខ្លួនជាទីពឹងពំនឹងអាត្មា អ្នកផ្សេងម្តេចវាពឹងពឹងបាន។
អត្តនា ហិ សុទ្ធនុល ទុន្តានខ្លួនជាកំជាអ្នកក្លាហាន
 ច្បាំងនឹងកិលេសក្នុងចិត្តសន្តាន ខ្លួនល្អកល្យាណព្រះបានត្រាស់ថា។
នាថ លកតិ ទុល្លតំ បាននូវធម្មទីពឹងអស្ចារ្យ
 ទីពឹងនេះក្រកម្រអ្នកណា ក្នុងវដ្តសង្សារស្រវាតោនបាន។



៣០-ក្នុងបញ្ចមកនិងបុណ្ណ

កូនជាទីស្រឡាញ់

គង់តែមានថ្ងៃណាមួយមិនខាន ដែលមនុស្សយើង ត្រូវជួប ជាមួយនឹងសេចក្តីទុក្ខ ឬបញ្ហាដែលធ្វើឲ្យចិត្តចង្អៀតចង្អល់មាននូវ កង្វល់ ។ ជាទុក្ខកង្វល់ដែលមិនអាចប្រាប់អ្នកដទៃ ឬជាទុក្ខដែល ខ្លួនឯងគិតថា អ្នកដទៃណាក៏មិនអាចនឹងជួយបាន ។ សេចក្តីទុក្ខ បែបនេះនឹងធ្វើឲ្យកើត ការបញ្ចប់ក្នុងជីវិត នៅម្នាក់ឯងតែឯង ដកដង្ហើមធំ គិតច្រើនទាល់តែឈឺក្បាល បាយមិនបាន សម្រាន្ត មិនលក់ ដែលអាចបណ្តាលឲ្យកើតរោគសរសៃប្រសាទបាន ដោយងាយ ។

កាលបើកូនបានជួបប្រសព្វនូវការវះជាទុក្ខដូចបានពោល ហើយនេះ កូនកុំលាក់ទុកតែម្នាក់ឯង ត្រូវកុំឲ្យនៅតែក្នុងខ្លួន គឺកូន ត្រូវបញ្ចេញមកខាងក្រៅ នឹងធ្វើឲ្យកូន បានជួរស្រាល ។ ប្រៀបដូចជាការហើមពោះទល់លាមកអីចឹងណា កូន ដល់ពេល បន្ទាបនឹងបានអស់មក ក៏ជួរពោះ ស្រាលខ្លួនទៅ យ៉ាងណាមិញ ការ បញ្ចប់ ការត្រិះរិះ កង្វល់ក្នុងរឿងផ្សេងៗ ដែលមាននៅក្នុង ចិត្តក៏ដូចគ្នា ត្រូវតែបញ្ចេញមកខាងក្រៅយ៉ាងនោះឯង ។ មានបញ្ហាខ្លះ ពិតមែនតែគេមិនលាក់ទុកតែឯង ប៉ុន្តែគេ បញ្ចេញមកខាងក្រៅដោយការសន្សំសឹក ដោយការបៀតបៀន



ដោយអំពើហិង្សាផ្សេងៗឲ្យដល់អ្នកដទៃ នៅក្នុងសេចក្តីនេះ កូន
ត្រូវកុំបញ្ចេញមកជាដាច់ខាត ។

វិធីបញ្ចេញនូវទុក្ខកន្លង ភាពធុញដប់ ឬភាពស្រពាប់
ស្រពោននៃចិត្ត ដែលល្អបំផុតនោះ គឺពោលឲ្យអ្នកដទៃស្តាប់
ក្នុងលំដាប់ថ្នាក់ដំបូងនោះគឺមាតាបិតា ។ កូនមានរឿងកើតទុក្ខតិច
ណែនក្នុងទ្រូងយ៉ាងណា កូនត្រូវជម្រាបឲ្យមាតាបិតាបានជ្រាប
គឺពោលឲ្យមែនស្តាប់ហ្នឹងឯង ។ មែនមិនជាពិស មិនជាភ័យ
សម្រាប់កូនឡើយ មែន រមែងដឹងចិត្តកូន និងយល់ពីកូនជានិច្ច
សូម្បីពេលខ្លះមិន អាចដោះស្រាយបញ្ហាឲ្យកូនបានក៏ដោយ
តែមែនគឺជាកន្លែងដែលសម្រាប់កូនក្អកក្អាយ ។ កូននឹងរៀបរាប់
នឹងយំ នឹងសម្តែងនូវសេចក្តីទុក្ខលំបាកឬបំណងយ៉ាងណា ចំពោះ
មុខមែនក៏បានទាំងអស់ បើធ្វើយ៉ាងនោះហើយ នឹងអាចធ្វើឲ្យកូន
សប្បាយចិត្តឡើងបាន ឪពុកម្តាយរីករាយ នឹងស្តាប់រីករាយ នឹង
ដឹង ឪពុកម្តាយព្រមទទួលនូវសេចក្តីទុក្ខរបស់កូនជានិច្ច ចូរកូនកុំ
ឃើញឪពុកម្តាយជាអ្នកដទៃ ផ្សេងណាឲ្យសោះ ។

ភាពធុញដប់ ការតានតឹងចង្អៀតចង្អល់ ទុក្ខកន្លង
ទាំងអស់របស់កូន គឺកូនគួរមកក្អក ឬបន្ទោបង់ជាក់ឪពុកម្តាយចុះ
កុំទុកឲ្យតិចណែនក្នុងខ្លួនកូនតែម្នាក់ឯងនោះ ឪពុកម្តាយព្រមធ្វើជា
កន្តោរ ឬជាបង្គន់របស់កូនជានិច្ចតាំងតែពីកូននៅក្នុងផ្ទៃម្តាយម៉ែ ។



៣១- ក្លឹបប្រណែន

កូនជាទីស្រឡាញ់

មានធម្មជាតិម្យ៉ាង នៅពេលកើតដល់អ្នកណា ហើយ
នឹងធ្វើឲ្យអ្នកនោះក្តៅក្នុងចិត្ត កើតការញាប់ញ័រ ក្នុងទ្រូង
និងឈឺផ្សា ធម្មជាតិដែលថាមកនេះ គឺការ ប្រណែន ឬឫស្សា ។

ការប្រណែនកើតឡើងក្នុងចិត្ត នៅពេលឃើញអ្នក
ដទៃបានល្អជាងខ្លួន ក្រែលែងមែនទែន គឺអ្នកដែលបានល្អ
ជាងខ្លួននោះ ជាសត្រូវ ឬជាគូប្រកួតគ្នានឹងខ្លួនឯង ដែល
ធ្វើឲ្យការប្រណែនរឹងរិតតែឡើងកម្លាំងខ្លាំងឡើង ។

អ្នកដែលមាននូវការប្រណែន រមែងបាត់បង់នូវ
សេចក្តីសុខដោយមិនដឹងខ្លួន ឃើញអ្វីៗចេះតែទាស់មុខ ទាស់មាត់
ទាស់ភ្នែកទាស់ត្រចៀកទាំងអស់ គឺជាការដូរ
ផ្លាស់ពីទឹកចិត្តមេត្តាករុណា មកជាចិត្តតក់ណាធម៌ មាន
ការចង្អៀតចង្អល់នឹងអ្នកដទៃជានិច្ច ។

ការប្រណែននេះអាចសាហាវ និងក្តៅខ្លាំងណាស់
កូនអើយ រហូតដល់ថ្នាក់សម្លាប់គ្នា ដូច្នោះហើយទើបហៅ ថាក្លើង
។ ក្លើងប្រណែននេះ នៅពេលនេះឡើងហើយ
រមែងដុតចិត្តមនុស្សឲ្យក្តៅរោលរាលរហូតគ្រប់ពេល ។

ក្នុងក្លែងនេះពិតមែនតែថានឹងឆេះឡើងបាននាយ។
ប៉ុន្តែក៏ដោយសារឃើញសត្រូវ ឬគូប្រជែងបានល្អប៉ុណ្ណោះ ប្រសិន
បើ អ្នកដែលបានល្អនោះជាមនុស្សដែលខ្លួនឯង ស្រឡាញ់វិញ
បាបធម៌ស្សាគឺការប្រណែននឹងមិនកើតឡើងឡើយ ។

ពេលកូនបានដឹងដូច្នោះហើយ កូនត្រូវប្រយ័ត្នឲ្យណាស់
ចំពោះបាបធម៌ប្រភេទនេះ ដើម្បីកុំឲ្យកើតឡើងបាន កូនត្រូវ
ហ្វឹកហាត់ឲ្យជាមនុស្សចិត្តទូលាយ ។ អ្នកដទៃ មិនថាជាមិត្ត ឬជា
សត្រូវ មិនថាជាមនុស្សដែលកូនស្រឡាញ់ ឬស្អប់ឡើយ គឺគេមាន
សិទ្ធិបានទទួលនូវសេចក្តីសម្រេច

ក្នុងរឿងផ្សេងៗដូចជាមនុស្សទូទៅដែរ ។ បើកូនត្រេកអរ រីករាយ
ជាមួយគេមិនបានទេ កូនគួរតែដាក់ចិត្តឲ្យព្រងើយ ធ្វើដូចជាមិនដឹង
មិនឃើញអីចឹងទៅ ឬថាត្រឹមតែចិត្ត ឃើញត្រឹមតែចិត្ត ឮត្រឹមតែ
ចិត្តដឹងរឿងជាដើមប៉ុណ្ណោះទៅ ទើបវាមិនត្រូវក្លែងឆេះ ។ អ្វីៗកើត
ឡើងសុទ្ធតែមាន ហេតុត្រឹមត្រូវ យើងមិនដឹងជាត្រូវទៅប្រណែន
នឹងគេ យ៉ាងដូចម្តេចនោះឡើយ ។

កូនត្រូវចាំទុកថា “កុំចង់បានរបស់ដែលអត់ កុំជាប់ចិត្តនឹង
របស់ដែលមាន អ្វីៗកើតព្រោះមានហេតុ អ្វីៗដែលកើតឡើង
ហើយ សុទ្ធតែប្រែប្រួល” ។ បើកូនខ្វះគុណធម៌ កូននឹងប្រណែន
ចំពោះសេចក្តីល្អរបស់គេ ដូច្នោះអ្នកដែលក្តៅក្រហាយពិតៗគឺជា

ខ្លួនកូនមិនមែនគេទេ ។ រឿងអ្វីដែលកូនត្រូវមកបង្ហាត់ក្លែងទុកត្រង់
ដើមទ្រូងឲ្យឆេះតែខ្លួនឯងគ្រប់គ្រានោះ វាជាការល្ងង់ណាស់ ។
ចូរកូនកុំជាមនុស្សល្ងង់ខ្លៅឡើយ កុំប្រណែននឹងគេ កុំដុត
ចិត្តដុតទ្រូងខ្លួនឯងឲ្យសោះណាកូនណា ។



៣២-គិតអ្វីឲ្យវែងកុំបែងខ្លី

កូនជាទីស្រឡាញ់

ពាក្យចាស់បុរាណបានពោលហើយគឺថា “គិតអ្វីឲ្យវែង” បានសេចក្តីថាធ្វើអ្វីក៏ដោយឲ្យមើលទៅមុខ មើលឲ្យវែងឆ្ងាយ ពោលគឺឲ្យសម្លឹងមើលអនាគតកាល ។ ពាក្យនេះមានន័យសំខាន់ ណាស់ ព្រោះមនុស្សដែលសម្លឹងមើលកិច្ចការក្នុងកាលវែងឆ្ងាយ នោះ រមែងនឹងបានទទួលនូវសេចក្តីសម្រេចក្នុងកិច្ចការផ្សេងៗ ដែលខ្លួនធ្វើក្នុងរយៈកាលយូរ ។

ពាក្យថា “ កុំបែងខ្លី ” គឺកុំគិតខ្លី ។ មនុស្សដែលមើលអ្វី ខ្លីក្រញុច មើលឃើញអ្វីនៅតែនឹងមុខ មើលផលក្នុងរយៈខ្លី ប្រស ្រស្រីដូចនេះគេហៅថាមនុស្សគំនិតខ្លី ឬ គំនិតអុសមួយបាយ រមែង បានទទួលនូវផលសម្រេចក្នុង មួយពេលយ៉ាងខ្លីតែប៉ុណ្ណោះ មិន មានជាអ្វីសំខាន់ឡើយ រួចហើយក៏ត្រូវដួលចុះអស់ទីពឹង ។ ម្យ៉ាង ទៀត មនុស្សគិតខ្លី រមែងធ្វើអ្វីៗដោយសេចក្តីប្រមាទធ្វើដោយ ប្រញាប់ មិនគិតមុខគិតក្រោយ ធ្វើទៅតាមតែចំណង់ រមែងក្តៅ ក្រហាយក្នុងកាលជាខាងក្រោយអស់មួយជីវិត ។ មនុស្សខ្លះគិត ខ្លីពេកក៏ក្លាយទៅជាឃាតករ មនុស្សខ្លះទៀតធ្វើអត្តឃាត ។ល។

កាលកូននឹងធ្វើនូវកិច្ចការអ្វីក៏ដោយ កូនត្រូវសម្លឹងឲ្យវែង ឆ្ងាយ ដូចពាក្យថា “បិទភ្នែកឲ្យជិត សម្លឹងឲ្យឆ្ងាយ” បើការងារ

នោះរឹតតែធំដុំ និងសំខាន់បំផុតក្នុងជីវិត កូនក៏ត្រូវតែគិតឲ្យវែង ឆ្ងាយជាទីបំផុតផងដែរ ហើយត្រូវមានស្មារតីរក្សាឲ្យខ្ជាប់ខ្ជួន ។ កូនមានគិតឃើញទេថា មានការងារខ្លះមានតម្លៃជាងជីវិតរបស់ យើងរាប់ជងមិនអស់ទៅទៀត ។

ជាមួយនឹងការងារកូនត្រូវចាំទុកថា :

- ខ្ជាប់លំបាកតែខ្ជិល មិនព្យាយាម មិនរួចពីសេចក្តី លំបាកឡើយ ។
- ខ្វះសេចក្តីអត់ធន់ ការងារមិនបានល្អ ។
- ខ្វះការតស៊ូ ការងារមិនសម្រេច ។
- រវល់តែរឿងស្នេហា កាន់ការងារធំមិនបាន ។
- ព្រោះសេចក្តីប្រហែសធ្វេស ការងារដែលចេះស្អាត ហើយនោះ ត្រឡប់ទៅជាទទួលបរាជ័យដូចបុគ្គលល្ងង់ខ្លៅ ។
- រស់នៅដើម្បីធ្វើការ មិនមែនធ្វើការដើម្បីត្រឹមតែរស់នោះ ទេ ។
- មិនមានអ្នកណាគាំទ្រយើងឲ្យខ្ពង់ខ្ពស់ក្រៅអំពីខ្លួនឯង ដែលគោរពនូវការងាររបស់ខ្លួននោះឡើយ ។
- កុំជាមនុស្សពិការទាំងដែលមាននូវអវៈយវៈគ្រប់គ្រាន់ឲ្យ សោះ ។

-ការងារអាក្រក់នាំទៅរកកាតព្វកិច្ច ឯការងារល្អនាំទៅរក
កាតព្វកិច្ចស្វាង ។

-ការងារដែលប្រាសចាកទោសជាមន្ត្រីលើខ្ពង់ខ្ពស់ ។

-ការងារជាអាយុជីវិត ជាកិត្តិយស ។ល។ ការងារ
មានតម្លៃជាងអ្វីៗទាំងអស់ ព្រោះការងារនាំឲ្យរួចផុតចាកទុក្ខទាំង
ពួង ។ សេចក្តីទាំងប៉ុន្មានដែលបានពោលហើយ នេះសម្រាប់ឲ្យ
កូនរៀនគិតឲ្យវែងក្នុងជីវិត ។

កាព្វបុណ្យ

គិតអ្វីឲ្យវែងកុំបែងខ្លី	វិស័យចង់ស្រីមើលបូកពា
ផ្តាច់ស្តេចតោងតាមព្រះហឫទ័យ	ផ្តាច់រាស្ត្រដូចគ្នាតោងមើលចិត្ត។
ក្លៀវមកតោងមើលអាការបេញ	ពោលពាក្យម្តេចមិញគង់ឃើញពិត
ពាក្យស្នេងក្រែងស្នេតជូនជាមិត្ត	ពាក្យពិតជូនពាលមមាលមិញ ។

។ល។

ស្លៀកសសាងព្រិតចិត្តនៅខ្មៅ	ចោលប្រាជ្ញតាមខ្មៅចង់ចៀសបាប
យកវែកឲ្យដឹងរសប្រៃសាប	យកខ្សាច់មកគាបបានប្រេងឬ ។
ឬស្សីធ្វើក្អកដាក់គ្មានថ្នាំ	គង់ស្តារគាំវាយមិនពូ
សុរិយាមិនយកជាពន្លឺ	ជឿជំនុំពិលអំពែកសត្វ ។



-

៣៣-ការត្រៀមខ្លួនទុកជាមុន

កូនជាទីស្រឡាញ់

ក្នុងជីវិតមួយថ្ងៃៗនៃមនុស្សយើងនេះ រមែងតែនឹងតែមាន
រឿង ដែលនឹងត្រូវឲ្យដោះស្រាយជារឿយៗ បន្តិចរឿងនេះ បន្តិច
រឿងនោះ ពេលខ្លះក៏បាននាំទៅសេចក្តីលំបាកយ៉ាប់យ៉ិនមកប្រគល់
ឲ្យទៀតផង ព្រោះដោះស្រាយមិនបាន ។ កូនក៏ធ្លាប់ជួបប្រសព្វ
រឿងយ៉ាងនេះមកខ្លះហើយក្នុងសេចក្តីនេះ កូនត្រូវត្រៀមខ្លួនឲ្យ
ដល់ព្រម ពោលគឺត្រៀមការពារទុកជាមុន ដូចពាក្យថា “ការពារ
ទុកមុន ស្រណុកជានិដោះស្រាយ” ។

ប្រៀបដូចជាការដើរផ្លូវឆ្ងាយអីចឹងឯង គឺត្រូវត្រៀមរៀបចំ
អ្វីៗទុកជាមុនឲ្យសព្វគ្រប់ មិនថាជាការដាក់ផែនការ ឬស្បៀង
អាហារសំពត់អាវអ្វីឡើយ គឺត្រូវតែឲ្យដល់ព្រមទាំងយានពាហនៈ
ទាំងមាសទាំងប្រាក់សម្រាប់ចាយវាយ ។ល។ លុះដល់ពេល
វេលាហើយ ក៏ចាប់យកអ្វីៗដែលបានត្រៀមរៀបចំជាស្រេចនោះ
ដើរផ្លូវទៅទាន់ពេល ដល់ដើរទៅហើយ មិនមានខ្វះអ្វីឡើយ ។

ការត្រៀមរៀបចំឲ្យដល់ព្រម គឺជាកិច្ចការពារ និងដោះ
ស្រាយបញ្ហាដែលល្អជាទីបំផុត កាលបើមានបញ្ហាកើតឡើង ក៏ដោះ
ស្រាយបានទាន់ពេលវេលា ប្រៀបម្យ៉ាងទៀតដូចជាត្រៀមទឹក

-

សម្រាប់លក់ភ្លើង ឬត្រៀមថ្នាំដែលចាំបាច់សម្រាប់ព្យាបាល ដូច្នោះ
ឯង ។

ក្នុងការរស់នៅក្នុងត្រូវត្រៀមកាយ ត្រៀមចិត្ត ត្រៀមទាំង
គំនិតគិតទុកជាមុន គឺថាតទៅនឹងយ៉ាងណា បើយ៉ាងនោះមែន
តើត្រូវធ្វើដូចម្តេច ហើយឥឡូវនេះត្រូវធ្វើអ្វីដូចនេះជាដើម ។

ការត្រៀមរៀបចំទុកជាមុនដូចនេះ ព្រះសម្មាសម្ពុទ្ធ ទ្រង់
ត្រាស់ថា “មិនប្រមាទ” ។ មនុស្សដែលមិនមានប្រមាទ គឺមនុស្ស
ដែលមិនមានការធ្វេសប្រហែស មិនអាងថាមិនអី តែងត្រៀមអ្វីៗ
ក្នុងដំណើរជីវិតទុកជាស្រេច សូម្បីរឿងចាស់ឈឺស្លាប់ រឿងការ
ព្រាត់ប្រាស និងរឿងផលកម្ម ដែលតែងតែមានជាប្រចាំគ្រប់គ្នា
អ្នកមិនប្រមាទក៏បានគិតទុកជាស្រេចហើយដែរ ដល់ពេលរឿង
នោះមកដល់ ចិត្តរមែងស្ងប់រម្ងាប់មិនញាប់ញ័រ ។

ចូរកូនកុំប្រមាទក្នុងជីវិត កុំធ្វើឲ្យប្រយោជន៍បាត់បង់ទៅជា
មួយនឹងពេលវេលាឲ្យសោះ បើប្រយោជន៍មិនបាត់បង់ទេ គឺនៅ
ជាប់តាមខ្លួនកូនជានិច្ចនោះ កូននឹងជាមនុស្សល្អរហូត ចូរកូនចាំ
ចុះថា “មិនមានអ្នករួមដំណើរណាក្នុងជីវិត ដែលនាំមកនូវការ
រីករាយឲ្យដូចជាខ្លួនកូនឯងជាមនុស្សល្អនោះឡើយ” ដូច្នោះកូនត្រូវ
តែរួមដំណើរ ជាមួយនឹងខ្លួនឯងជាមនុស្សល្អ ។ កូនត្រូវតែត្រៀម
រៀបចំនូវប្រយោជន៍គឺអំពើល្អគ្រប់យ៉ាងក្នុងជីវិតកូន ។



៣៤-ទឹកចិត្តពិតថាសំខាន់

កូនជាទីស្រឡាញ់

ពុកនឹងម៉ែធ្លាប់ប្រាប់កូនមកខ្លះហើយថា មនុស្សយើង
កាលនឹងទៅនៅក្នុងទីណាហើយ នៅជាមួយអ្នកណាក៏ដោយ
សូមឲ្យជាមនុស្សមានទឹកចិត្ត ។ កូនអើយ ខ្លះអ្វីអាចខ្លះបាន កុំតែ
ខ្លះទឹកចិត្តកុំមានចិត្តចង្អៀតចង្អល់ គិតតែពីបានខ្លួនឯង មិនគិតគេ
ផងនោះ ។

មនុស្សយើងបើខ្លះទឹកចិត្តហើយ គឺមិនមានអ្នកណាចង់
មកនៅឬមកគប់រកឲ្យពិតប្រាកដឡើយ ដែលគេចេះតែទៅទៅក៏
ព្រោះមកអំពីគេមិនទាន់រកផ្លូវទៅបានតែប៉ុណ្ណោះ ។ ប្រៀបដូចទី
កន្លែងដែលក្រទឹកដូច្នោះឯង មនុស្សសត្វមិនប្រាថ្នានឹងរស់នៅ
ឡើយ ចង់តែទៅនៅទីណា កន្លែងណាដែលមានទឹកបរិភោគ និង
ប្រើប្រាស់គ្រប់គ្រាន់ប៉ុណ្ណោះ ។ ចំណែកមនុស្សដែលមានទឹកចិត្ត
រមែងតែងតែមាននូវពពួកជនមកពីនិព្វានកំណែស្រយ បាននៅ
ហើយមិនប្រាថ្នានឹងចេញចាកទៅឡើយ សូម្បីដល់ទៅថា ទឹកកន្លែង
ចង្អៀតក៏ចេះតែនៅបាន ដូចពាក្យថា “ចង្អៀតកាយ កុំតែចង្អៀត
ចិត្ត” ។

កូនដឹងយ៉ាងនេះហើយ គួរព្យាយាមធ្វើខ្លួនឲ្យជាមនុស្ស
មានទឹកចិត្ត ជាពិសេសនោះគឺជាមួយមនុស្សនៅជិតគ្នានឹងកូន

មនុស្សដែលកូនត្រូវបានពាក់អាស្រ័យគេឲ្យជួយធ្វើការងារ ដូចជា កូនឈ្នួល ឬកូនចៅនៅក្រោមឱវាទ ជាដើម ។ អ្វីដែលកូនអាច ជួយបានកូនជួយគេទៅ កូនត្រូវចាំថា “មនុស្សដែលមានតម្លៃគឺ មនុស្សដែលគេត្រូវការ” អ្វីក៏ដោយឲ្យតែគេត្រូវការមែនមានតម្លៃ ជាសំខាន់ទៅទៀតគឺរបស់ក្រ ។

មនុស្សមានទឹកចិត្ត កម្ររកណាស់នៅក្នុងលោក ថែមទាំង អ្នកណាៗក៏ត្រូវការមនុស្សដែលមានទឹកចិត្តដែរ។ ក្នុងគ្រួសារ ក្នុងភូមិស្រុក ទាំងក្នុងសង្គមជាតិ សុទ្ធតែត្រូវ ការមនុស្សដែល មានទឹកចិត្តនេះណាស់ ដូច្នេះកូនត្រូវតែជាមនុស្សមានទឹកចិត្ត ។ អ្នកណាដែលធ្លាប់បានធ្វើល្អ ធ្វើប្រយោជន៍ដល់កូន កូនត្រូវកុំភ្លេច គុណបុណ្យអ្នកនោះ កូនត្រូវតបស្នងសន្តិសុខដោយទឹកចិត្ត ប្រកបដោយកតញ្ញតាម ។ កូនត្រូវមានរង្វាន់ មានកម្លាំងចិត្តឲ្យ ដល់អ្នកដទៃ ដែលគេធ្លាប់បានឃើញរឿងសេចក្តីល្អមកលើកូននោះ យ៉ាងហោចណាស់ ក៏កូនត្រូវសរសើរចំពោះសេចក្តីល្អរបស់គេ ដើម្បីឲ្យគេបានរីករាយចិត្តផងដែរ ។ ការអើពើដោយទឹកចិត្តនេះ ឯងណា*កូន គឺជាមន្ត្រីរឹសសសម្រាប់ឆក់ស្រូបអ្នកដទៃឲ្យគេមក ស្រឡាញ់រាប់អានកូន ទន់ភ្លន់ចំពោះកូន។

ទឹកចិត្តគឺជារបស់រឹសសណាស់កូនអើយ ជាគុណ សម្បត្តិដ៏ស័ក្តិសិទ្ធិ ដូចជាកែវមណីដែលអាចធ្វើមនុស្សរូប

មិនស្អាតឲ្យទៅជាបុរស្អាតបាន ដូច្នោះឯង មិនត្រឹមតែប៉ុណ្ណោះ សូម្បីសេចក្តីល្អជាបុណ្យកុសលផ្សេងៗ ក៏ធ្លាក់ចុះមកចូលក្នុងចិត្ត សន្តានរបស់មនុស្សដែលមានទឹកចិត្តនេះដែរ ។ ទឹកចិត្ត គឺជាសិរីសួស្តីនៃជីវិតណា*កូនសម្លាញ់ ។



៣៥-ឧប្បទានវិញ្ញាណ

កូនជាទីស្រឡាញ់

រាងកាយមាំមួន រមែងមិនត្រូវរោគក៏យល់បៀតបៀនបាន ដោយនិយាយឡើយ ភាពរឹងប៉ឹងមាំមួននៃរាងកាយអាចទប់ទល់នឹង រោគផ្សេងៗបាន ឈ្មោះថាទប់ទល់បាននឹងទុក្ខផ្លូវកាយ ធ្វើឲ្យកាយ ជាសុខ ។ មានទំនងដូចគ្នាដែរ គឺថាបើមិនត្រូវការឲ្យចិត្តមាន ទុក្ខទេ ត្រូវសាងភាពរឹងប៉ឹងឲ្យដល់ចិត្ត សម្រាប់ទប់ទល់ជាមួយនឹង ទុក្ខផ្លូវចិត្តឲ្យបានល្អ ។

ការពិត ទុក្ខផ្លូវចិត្តនោះ មានហេតុមកអំពីការនឹក គិតតាក់ តែងនៃចិត្តខ្លួនឯងជាសំខាន់ គឺចិត្តបានចាប់យក រឿងរ៉ាវផ្សេងៗអំពី ការដែលបានឃើញខ្លះ ឮខ្លះជាដើម ហើយចេះតែយកមកនឹកគិត តាក់តែងឲ្យយ៉ាងនេះ ឲ្យយ៉ាងនោះតាមការសោយអារម្មណ៍ របស់ខ្លួន ។ រឿងរ៉ាវដែលចិត្តចាប់យកមកបាននោះ បើចិត្តខ្លួន ឯងនឹកគិត សេពសោយទៅឆ្ងាញ់ ពោលគឺពេញចិត្ត ក៏កើតបាន ទៅជាសេចក្តីសុខក្នុងចិត្តហ្នឹងទៅ តែបើនឹកគិតសេពសោយទៅ មិនឆ្ងាញ់ទេ មិនពេញចិត្តទេ ក៏នាំឲ្យកើតទុក្ខនៅក្នុងចិត្តសន្តានបាន ដូចគ្នាដែរ ។

រឿងតែម្យ៉ាងជាមួយគ្នា អាចធ្វើឲ្យមនុស្សម្នាក់មានចិត្ត ជាសុខ ហើយមនុស្សម្នាក់ទៀតកើតទុក្ខរោលរាលក្នុងចិត្តសន្តាន

បាយមិនបានសម្រាន្តមិនលក់ នេះមកអំពីការនឹកគិតតាក់តែង របស់ចិត្តរឿងៗខ្លួន ។

ព្រោះហេតុដូចពោលមកនេះ កាលបើកូនមិនត្រូវការឲ្យ ទុក្ខមករុករានទន្ទ្រានចិត្តសន្តានរបស់កូនទេ កូនគប្បីព្យាយាម សាងកូមិឋានឲ្យបានមាំ សម្រាប់ទប់ទល់ ជាមួយទុក្ខ ។ កូនត្រូវ តាំងសតិឲ្យល្អ នៅពេលជួបប្រសព្វរឿងអ្វីក៏ដោយចុះ ត្រូវចោល បានក៏ចោល កុំបំបាច់យកមកត្រិះរិះគិតតាក់តែង ពោលគឺកុំយក មកជាអារម្មណ៍ តែបើយកមកជាអារម្មណ៍ គឺកូនត្រូវគិតដោយ យ៉ាងមានសតិជាទីបំផុត គិតឲ្យសព្វគ្រប់ហើយច្បាស់លាស់សិន កុំប្រញាប់សម្រេចសេចក្តីដោយនិយាយ ។

ចិត្តដែលប្រកបដោយសតិសម្បជញ្ញៈក្នុងការទទួល អារម្មណ៍ មានយោនិសោមនសិការគ្រប់គ្រាន់ នោះឯងគឺជាកូមិ ឋានមាំមាំ ដែលសម្រាប់ទប់ទល់ជាមួយទុក្ខ គឺជាសុខភាពផ្លូវចិត្ត ដែលអាចរារាំងនូវទុក្ខកង្វល់បាន ។

កូមិឋានមាំមាំជាជំរុំសតិ និងជាសុខភាពរបស់ចិត្ត នេះមិន និយាយនឹងកសាងបានឡើយ កូនត្រូវហ្វឹកហាត់ជារឿយៗ ហ្វឹកហាត់ ឲ្យយូរ ហើយហ្វឹកហាត់ជារឿងរហូតតទៅ ដូច្នោះទើបអាចមានផល កាន់តែប្រសើរឡើង ។

ចូរកូនកុំភ្លេចថា ការងាររស់ខាន់បំផុត គឺហ្វឹកហាត់ឲ្យចិត្ត
មានសុខភាព និងកុំភ្លេចគិតឲ្យខ្លួនឯងរស់នៅជាសុខ មានកូមិវាទ
ព្រះធម៌ក្នុងចិត្តផង ។



៣៦-ស្គាល់មុខតែមិនស្គាល់ចិត្ត

កូនជាទីស្រឡាញ់

មានភាសិតខ្មែរយើងបានពោលថា “មនុស្សយើង
ស្គាល់មុខគ្នា តែមិនស្គាល់ចិត្ត ” ជាពាក្យដែលត្រឹមត្រូវគ្រប់កាល
គ្រប់វេលា ទាំងជាពាក្យដាស់តឿនស្មារតីឲ្យចេះ ប្រយ័ត្នចំពោះ
មនុស្សទៀតផង ។ មនុស្សអាចសាងភាពបញ្ឆោតបន្តិកក្នុង
អ្នកដទៃយ៉ាងពូកែ មើលខាងក្រៅល្អសមសួន តែខាងក្នុងវាជារឿង
ផ្សេង ដូចរូបដែលគេគូរ ជាមួយនឹងរូបពិតអីចឹងឯង ។ រូបគូរ
ច្រើនតែល្អស្អាត ស្រស់បស់គួរមើលជាងរូបពិត ព្រោះមានការ
តាក់តែងទៅដោយពណ៌ជាដើម ។

មនុស្សដែលសាងភាពខ្លួនឯងឲ្យល្អមើល គឺចាំបាច់ត្រូវ
តែងទឹកមុខ អាកប្បកិរិយានិងការសម្តែងចេញផ្សេងៗទៀត ព្រម
ទាំងពាក្យសម្តី ដើម្បីបិទបាំងខាងក្នុងដែលមិនល្អ ដូច្នោះហើយទើប
កើតមានពាក្យថា “ស្គាល់មុខ តែមិនស្គាល់ចិត្ត ” នេះឡើង ។

ដូចពោលមកនេះ កាលបើកូននឹងសេពគប់ជាមួយ
អ្នកណា ទុកចិត្តអ្នកណា ឬធ្វើការងារហ៊ុនជាមួយអ្នកណា ត្រូវ
មើលឲ្យល្អ សន្តតឲ្យយូរ កុំមើលត្រឹមតែមុខខាងក្រៅ ត្រូវមើល
ទៅដល់ការធ្វើ ការរស់នៅ និងគម្រោងការរបស់គេ ។

ព្រះសម្មាសម្ពុទ្ធទ្រង់ត្រាស់ថា គប្បីដឹងសីលដោយការ
នៅរួម គប្បីដឹងសេចក្តីស្អាតដោយបានស្តាប់សម្តី គប្បីដឹងកម្លាំង
ពេលមានឧបសគ្គ និងគប្បីដឹងបញ្ញាដោយការសន្ទនា ។

កូនត្រូវយល់ដូចតទៅ :

ដឹងសីលដោយការនៅរួម គឺនៅជាមួយយូរសង្កេតពិនិត្យ
ដោយការយកចិត្តទុកដាក់ ព្រមទាំងមានបញ្ញាយល់ការច្បាស់
លាស់ផង ។

ដឹងសេចក្តីស្អាតដោយការស្តាប់សម្តី គឺស្តាប់ពាក្យ
និយាយមុននិងពាក្យនិយាយក្រោយសមគ្នាទេ ម្យ៉ាងទៀតស្តាប់
ពាក្យនិយាយចំពោះមុខ និងកំបាំងមុខដូចគ្នាដែរទេ។

ដឹងកម្លាំងពេលមានឧបសគ្គ គឺកម្លាំងចិត្ត កម្លាំងគំនិត
ប្រាជ្ញា កម្លាំងគុណធម៌ ញាប់ញ័រឬក៏ស្ងប់រម្ងាប់ពេលមានវិបត្តិ
ភយន្តរាយ ។

ដឹងបញ្ញាដោយការសន្ទនា គឺបញ្ញាក្នុងការសួរ បញ្ញាក្នុង
ការឆ្លើយ ។

បើកូនមិនមើលមុខមើលក្រោយឲ្យល្អទេ ប្រឡំទៅគប់រក
ឬទុកចិត្តទុកថ្លើម ឲ្យការគោរពរាប់អានពេញផង វានឹងធ្វើឲ្យ
កូនមាននូវសេចក្តីសោក ព្រោះតែខកចិត្តត្បិតសង្ឃឹមខ្លាំងពេក
ហ្នឹងឯង ។

ចំណែកកូនខ្លួនឯងវិញ ត្រូវតែស្មោះចំពោះមនុស្ស
ទាំងឡាយ ជាពិសេសអ្នកដែលទុកចិត្ត សង្ឃឹមជឿជាក់ទាំងស្រុង
មកលើកូននោះឯង ។ កូនកុំបោកប្រាស់ចិត្តអ្នកណាឲ្យសោះ
ស្រឡាញ់គ្នាហើយត្រូវតែស្មោះ ។ កូនត្រូវរស់ជាមួយនឹង
សុចរិតធម៌ ត្រូវសម្តែងទឹកចិត្តឲ្យអ្នកដទៃបានយល់ និងត្រូវឲ្យគេ
ស្គាល់ចិត្តថាពិតជាគ្នាឯង ។

៣៧-ចិត្តយើងចិត្តគេ

កូនជាទីស្រឡាញ់

ការនៅរួមជាមួយអ្នកដទៃ មិនថានៅរបៀបជាភរិយាស្វាមី ជាគ្រួសារមាតាបិតាកូនប្រុសស្រី ជាញាតិ មិត្ត ជាអ្នករួមការងារ ឬជាអ្នករួមសង្គមនោះឡើយ គឺកូនត្រូវរំពឹងដល់ចិត្តបំណង សេចក្តី ប្រាថ្នារបស់អ្នកដទៃនោះៗ នេះជាការសំខាន់យ៉ាងក្រៃលែង ។

នឹងនៅជាមួយគ្នាបាន យូរឬមិនយូរ សុខសប្បាយឬក្តៅក្រហាយ គឺនៅត្រង់ ចំណុចសំខាន់នេះឯង ។ ការយកចិត្តគេមកប្រៀប នឹងចិត្ត យើងនិងយកចិត្តយើងទៅប្រៀបនឹងចិត្តគេ នេះជាកិច្ច ដែលគួរធ្វើ ។ យើងធ្វើអ្វីក៏ដោយ ត្រូវរំពឹងដល់ផលប៉ះពាល់ ដែលនឹងកើតឡើងដល់អ្នកដទៃផង ពេលខ្លះយើងគិតថា យើងធ្វើ ហើយយើងនឹងបានផលប្រយោជន៍ តែអ្នកដទៃគេអាចក្តៅ ក្រហាយព្រោះការធ្វើរបស់យើងក៏មានដែរ ។ ទើបគួរជៀសវាងនូវ ចំណុចនេះឲ្យបាន មិនត្រូវសាងសេចក្តីសម្រេចលើសេចក្តីក្តៅ ក្រហាយនៃអ្នកដទៃឡើយ អ្នកដទៃគេមិនពេញចិត្តឲ្យយើងទៅធ្វើ ឲ្យគេក្តៅក្រហាយដូចតែគ្នា ត្រូវនឹកដល់ចិត្តយើងចិត្តគេជានិច្ច។

មនុស្សដែលគិតតែបាន គេហៅថា មនុស្សឃើញ តែខ្លួនឯង មនុស្សឃើញតែខ្លួនឯង រមែងដើរប៉ះគេជាធម្មតា ពោលគឺប្រព្រឹត្តនូវអំពើដែលមានផលប៉ះពាល់ដល់អ្នកដទៃ ។

កូនអើយ កើតជាមនុស្សណា*កូន ពេលយើងបាន ឆ្អែតក៏គួរនឹកដល់អ្នកដែលគេឃ្លានខ្លះផង ពេលយើងបាន សុខក៏គួរ គិតដល់អ្នកដែលមានទុក្ខផង ហើយពេលយើងមានបានក៏ត្រូវគិត ដល់អ្នកដែលក្ររហេមរហាមផងដែរ ។ កូនគិតបានយ៉ាងនេះ កូននឹងជាអ្នកលះបង់ មើលឃើញអ្នកដទៃ យល់ចិត្តគេ ជួយគេ នឹងបានជាទីស្រឡាញ់រាប់អាននៃមនុស្សទូទៅ ។

ប្រសិនបើកូនជាមនុស្សឃើញតែខ្លួនឯង កូននឹងនៅតែ ឯង ព្រោះខ្លះការរាប់អានពីអ្នកជិតខាងជាដើម ។ ពេលកូនមានទុក្ខ មានរវល់ មិនមានអ្នកណាមកឈរឆ្ការឡើយ ចាំទុកណា*កូន សម្លាញ់ ។

ចិត្តយើងចិត្តគេ	កូនត្រូវរិះរេ	គ្មានគ្នាឲ្យច្បាស់
កុំតាមចិត្តពាល	តាមព្រះតម្រាស់	ព្រះធម៌ល្អណាស់
	កូនត្រូវបដិបត្តិ ។	
ចិត្តគេចិត្តយើង	បើមានឡើង	កូនត្រូវកម្ចាត់
បើចង់សុខចិត្ត	កូនត្រូវហ្វឹកហាត់	រស់ដោយប្រយ័ត្ន
	ទើបផុតអន្តរាយ ។	
ខ្លួនជាឧបមា	ចម្រើនមេត្តា	ទោសារំសាយ
ឲ្យសុខខ្លួនឯង	និងសត្វទាំងឡាយ	សុខនៅមិនឆ្ងាយ
	រកឃើញក្នុងចិត្ត ។	



៣៨-គិតសិនសីវនិយាយ

កូនជាទីស្រឡាញ់

មាត់មនុស្សនោះនាំសុខមកឲ្យក៏បាន នាំទុក្ខមកឲ្យក៏បាន ខ្មែរយើងមានពាក្យជាសំនៀងច្រើនណាស់ទាក់ទងនឹងមាត់ ដូចជា រនាបបាក់យករនាបជួស សម្តីហួសរកអ្វីជួសគ្មាន, មាត់មានគ្រប ដបមានឆ្នុក, ដើរឲ្យមាន៣ ស្តីឲ្យមាន៤, មនុស្សយកសម្តី ជីវីយកក្អក, បង្វិលអណ្តាតដប់ជុំសិនសីមនិយាយ, អណ្តាតជាអាទិ៍ កន្លង បានសុខទុក្ខផង ក៏ព្រោះអណ្តាត, សម្តីជាឯក លេខជាទោ, ខ្សែកស្លាប់ព្រោះអាចម៍ កំភ្លាញស្លាប់ព្រោះមាត់ជាដើម ។

កាលបើកូនគប់រកអ្នកណាក៏ដោយ ធ្វើការងារទីណាក៏ ដោយ អ្វីដែលកូនត្រូវប្រយ័ត្នឲ្យណាស់នោះ គឺមាត់ លោកបាន ពោលថា “មនុស្សល្ងង់ទុកបេះដូងនឹងអណ្តាតមនុស្សឆ្លាតទុក អណ្តាតនឹងបេះដូង” ។ បើកូនចង់និយាយអ្វីៗ ត្រូវទុកដាក់ សម្តីក្នុងចិត្តគំនិត គិតហើយសីមនិយាយ កុំនិយាយរួចហើយ ទើបគិត កុំនិយាយអ្វីៗតាមតែចិត្តចង់ កូនអើយនិយាយច្រើន ខុសច្រើន និយាយតិចខុសតិច ។ កាលចាំបាច់ត្រូវនិយាយ កូនត្រូវនិយាយយ៉ាងមានសតិ និយាយរៀបរយប្រមាណ ស្គាល់កាល ស្គាល់ពេល ដឹង កាលៈទេសៈ និយាយតាមធម៌តាមវិន័យ ជាសម្តីមានប្រយោជន៍ ។

មនុស្សសម័យនេះពូកែនិយាយ និងនិយាយបានច្រើន ណាស់ ប៉ុន្តែកូនត្រូវពិចារណាឲ្យល្អ ក្នុងបណ្តាមនុស្សដែលពូកែ និយាយនោះ តើមានប៉ុន្មាននាក់ដែលនិយាយដោយមិនលំអៀង និយាយនាំឲ្យកើតការព្រមព្រៀង ធ្វើឲ្យមនុស្សគ្រប់វ័យកើតការ សប្បាយចិត្ត ។ យើងមិនអាចទៅហាមអ្នកណាថា កុំឲ្យនិយាយ ដូច្នោះបានដោយ សព្វគ្រប់ឡើយ គេនឹងនិយាយល្អ ឬមិនល្អ យ៉ាងណា និយាយអុសទាញ និយាយចាក់ដោត និយាយអួតខ្លួន និយាយដោយល្ងង់យ៉ាងណាៗ គឺសិទ្ធិផ្ទាល់ខ្លួនរបស់គេ កាលបើគេ និយាយហើយ គេជាអ្នកទទួលខុសត្រូវ សំខាន់កុំតែកូននិយាយ ដូចគេទៅបានហើយ កូនត្រូវគិតឲ្យល្អមុន និយាយជាពិសេសនៅ ពេលកូននិយាយដល់អ្នកដទៃ កូនត្រូវតែប្រយ័ត្នឲ្យណាស់ ។

ចំពោះអ្នកដទៃ យើងមិនអាចដឹងរឿងគេបាន ដោយសព្វ គ្រប់ឡើយ ។ យើងមិនដឹងក្នុងក្រៅរបស់គេ ហើយយើងទៅគិត គ្មានគ្នាដោយខ្លួនឯងថា គេយ៉ាងនេះ យ៉ាងនោះមិនបានឡើយ ល្អបំផុត គឺកុំនិយាយពីគេដោយមិនដឹងរឿងច្បាស់ ។ សូម្បីដឹង ច្បាស់ក៏មិនត្រូវចេះតែនិយាយដែរ បើនិយាយត្រូវឲ្យមានមេត្តា កុំចេះតែកុសលាយើង អកុសលាគេ ឲ្យកុសលាគេ អកុសលាយើងខ្លះផង ហើយបើយ៉ាងត្រឹមត្រូវនៅក្នុងផ្លូវកណ្តាល

នោះគឺ កុសលា ធម្មា អកុសលា ធម្មា អព្យាកតា ធម្មា ណា កូន

។



៣៩-មនុស្សចិត្តខ្លាច

កូនជាទីស្រឡាញ់

កូនធ្លាប់បានឮពាក្យនេះហើយគឺ “ ឲ្យសម្លឹងមើលសេចក្តី
ល្អរបស់អ្នកដទៃ ” ។ ពាក្យនេះប្រាប់ឲ្យយើងហាត់ សម្លឹងមើល
ផ្នែកល្អរបស់មនុស្សដែលយើងស្គាល់មនុស្ស ដែលយើងគប់ក
ឬមនុស្សដែលនៅរមជាមួយយើង ។

មនុស្សយើងដែលនៅមានកិលេសនេះ សុទ្ធតែមាន
ចំណុចខ្លះខាតក្នុងខ្លួនគ្រប់គ្នាទាំងអស់ មិនមានអ្នកណាដែល
បរិសុទ្ធផ្សេងគ្រប់យ៉ាងរកកន្លែងតិះដៀលមិនបាននោះឡើយ ។
កាលបើកូនស្រឡាញ់រាប់អាន និងគប់កអ្នកណាហើយ កូនត្រូវ
សម្លឹងរកចំណុចល្អរបស់អ្នកនោះឲ្យច្រើន ។ ចំណែកចំណុច
មិនល្អវិញ បើគ្រាន់តែបន្តិចបន្តួចទេ ត្រូវរំលងចោលទៅ លើក
យកចំណុចល្អ ដែលមានច្រើនជាងឲ្យមកប្រាកដ ។ ដូច្នោះរមែង
ធ្វើឲ្យរលុបបាត់នូវចំណុចខ្លះខាតរបស់គេ ឬក៏សាបរលាបទៅ
បន្តិចម្តងៗ មិនប្រាកដឡើងនូវការទាស់ចិត្ត ការស្តាប់ ឬ គំនុំគំកូន
ក្នុងចិត្តកូនឡើយ ។

តាមពិត មនុស្សយើងគ្រប់គ្នា តែងតែមាននូវ ចំណុចល្អ
បើយើងមើលដោយចិត្តធម៌សប្បុរស ។ មនុស្សដែលមានចិត្ត
ប្រកបដោយធម៌សប្បុរស រមែងមើលឃើញសេចក្តីល្អរបស់អ្នក

ដទៃបានដោយងាយ ។ ចំណែកមនុស្ស ដែលមានចិត្តមិនប្រកប
ដោយធម៌សប្បុរស ឬជាព្រោះខ្វះយុត្តិធម៌ សូម្បីអ្នកដទៃមាន
សេចក្តីល្អធំធេងប្រាកដដូចជា ក្នុងនៃនឹងមុខក៏ដោយ ក៏មើលមិន
ឃើញដែរ ។ មនុស្សក្នុងកល្ណធម្មតា តែជាមើលមិនឃើញសេចក្តី
ល្អរបស់អ្នកដទៃ គេហៅថាមនុស្សចិត្តខ្វាក់ ។

មនុស្សចិត្តខ្វាក់ រមែងមើលមិនឃើញសេចក្តីល្អរបស់អ្នក
ណាឡើយ ព្រោះខ្មោចអគតិទាំង ៤ គឺការ លំអៀងព្រោះ
ស្រឡាញ់ ១ ព្រោះស្អប់ ១ ព្រោះល្ងង់ ១ និងព្រោះភ័យខ្លាច ១
ស្ថិតនៅក្នុងខ្លួនគេជានិច្ច ដូច្នោះយើងរកយុត្តិធម៌ពីមនុស្សចិត្តខ្វាក់
បានដោយលំបាក សូម្បីតែខ្លួនគេផ្ទាល់ក៏មិនដឹងថា ខ្លួនឯងមាន
ចិត្តខ្វាក់យ៉ាងណាដែរ ។ ការគប់រកមនុស្សខ្វាក់ក្នុងមិនជាអ្វីឡើយ
តែបើគប់រកមនុស្សចិត្តខ្វាក់ ពិតជាមិនល្អទេ ។ ធ្វើល្អជាមួយ
មនុស្សចិត្តខ្វាក់កូនត្រូវដឹងឲ្យហើយថា គេមិនអាចនឹងមើលឃើញ
សេចក្តីល្អរបស់កូនឡើយ ។

ដែលម៉ែឪប្រាប់កូនដូចពោលមកហើយនេះ គឺដើម្បីឲ្យកូន
ដឹងថា មនុស្សយើងច្រើនស្គាល់តែមុខគ្នា ប៉ុន្តែមិនស្គាល់ចិត្តពិត
ប្រាកដ ។ កូនត្រូវសិក្សាឲ្យស្គាល់មនុស្សដល់ជម្រៅចិត្តរបស់គេ
កាលបើស្គាល់យ៉ាងណាហើយ កូននឹងបានប្រយ័ត្នប្រយែងខ្លួនឯង
ផង រៀបចំចិត្តឲ្យត្រូវល្អផង ដូចពាក្យចាស់ពោលថា “ ផ្តាច់ស្តេច

តោងតាមព្រះហឫទ័យ ផ្តាច់រាស្ត្រដូចគ្នាតោងមើលចិត្ត ” ព្រម
ជាមួយគ្នានោះ កូនត្រូវកុំធ្វើខ្លួនឲ្យជាមនុស្សចិត្តខ្វាក់ ប៉ុណ្ណឹងជា
ការស្រេច ។



៤០-ដួលហើយត្រូវក្រោក

កូនជាទីស្រឡាញ់

ផ្លូវនៃដំណើរជីវិតនោះ មិនមែនសុទ្ធតែរាបស្មើទៅទាំងអស់នោះទេ ។ ជីវិតមានឡើងមានចុះ មានសុខ មានទុក្ខ ជាគុក្ខាទៅរហូត ដោយចំពោះក្នុងកិច្ចការងារ បើតែការងារជីវិតតែមានឧបសគ្គ ។ ប្រសិនបើកូនធ្វើការងារអ្វីមួយ ដែលកូនបានគិតសព្វគ្រប់ហើយថា ជាការងារល្អត្រឹមត្រូវ ជាការងារដែលអាចនាំឲ្យចម្រើនទៅមុខបាន ប៉ុន្តែកាលបើធ្វើទៅៗការងារនោះបែរជាត្រូវរាំងស្ងួត មិនប្រព្រឹត្តទៅតាមដូចដែលបានគិតទុកទេ ពោលគឺ មានឧបសគ្គ កូនត្រូវពុះពារនូវឧបសគ្គនោះ ទៅឲ្យបានដោយសតិបញ្ញា ដោយការអត់ធន់ និងព្យាយាមកុំស្ទុះស្ទាត្រូវចាត់ចែងដោះស្រាយឲ្យស្រួលបួល កុំរញ្ជថយដោយអស់កម្លាំងចិត្តជាមុននោះ ។

សកាវៈដែលសំខាន់ជាទីបំផុត នៅពេលដែលកូនជួបនូវបញ្ហាជាឧបសគ្គក្នុងជីវិតគឺកម្លាំងចិត្ត ចូរកូនកុំឲ្យកម្លាំងចិត្តធ្លាក់ចុះឲ្យសោះ ។ បើការងារ ឬប្រាក់កម្រៃត្រូវធ្លាក់ចុះយ៉ាងណា ក៏ដោយ កុំតែកម្លាំងចិត្តធ្លាក់ចុះតាមវាមិនជាអ្វីឡើយ ។

កូនត្រូវថែរក្សាចិត្ត ផ្តល់ចិត្តឲ្យល្អ ត្រូវប្រយ័ត្នកុំឲ្យបាក់ទឹកចិត្តជាដាច់ខាត ដូចពាក្យថា “ ដួលហើយត្រូវក្រោក ” បានសេចក្តី

ថា កាលក្លាត់ជើងអិលដួលទៅ គឺត្រូវក្រោកឡើងហើយដើរតទៅទៀត មានតែអ្នកដែលក្រោកឡើងហើយដើរតទៅទៀត ប៉ុណ្ណោះ ដែលអាចទៅដល់គោលដៅបាន យ៉ាងណាមិញ កាលបើកូនមានការខកចិត្ត ព្រោះជួបនូវវិបត្តិអ្វីមួយ កូនត្រូវតាំងចិត្តឲ្យមាំ ផ្តល់ចិត្តឲ្យរឹងប៉ឹង ទាញខ្លួនឯងចេញពីការខកចិត្តនោះឲ្យបាន ហើយព្យាយាមតស៊ូជាបន្ត ដើម្បីឲ្យបានដល់នូវ សេចក្តីសម្រេចសមតាមប្រាថ្នាក៏យ៉ាងនោះដែរ ។

កូនសម្លាញ់ត្រូវដឹងថា ការខកចិត្តកើតមកពីការមានសន្សឹមជាហេតុ ដូច្នោះក្នុងជីវិតរាល់ថ្ងៃកូនត្រូវចេះ ប្រយ័ត្នចំពោះសេចក្តីសន្សឹម ដែលមានក្នុងចិត្តកូនផង ។ ពិតមែនហើយថា ការសន្សឹមវានាំឲ្យមានកម្លាំងចិត្ត ប៉ុន្តែវាក៏នាំឲ្យខកចិត្តផងដែរ ព្រោះតែមិនបានសម្រេចដូចប្រាថ្នា ដូច្នោះកូនត្រូវហ៊ឺកហាត់អប់រំឲ្យកើតឡើងនូវកុសល ឆន្ទៈ គឺការពេញចិត្តក្នុងអំពើប្រាសចាកទោស ។ កុសល ឆន្ទៈនាំឲ្យកូនបានសុខចិត្តក្នុងការងារដែលកំពុងធ្វើ ព្រោះកូនគិតថា ធ្វើការឲ្យអ្នកដទៃបានសុខ ម៉្លោះហើយកូនរីករាយនឹងធ្វើការ ដោយមិនចាំបាច់សន្សឹមដល់អ្វីទៀតឡើយ ។ បើដល់បានសម្រេចក៏សម្រេចដោយប្រាសចាកទោស តែបើមិនសម្រេចទេ ក៏មិនខកចិត្តដែរ គឺកូនសប្បាយចិត្តនឹងធ្វើជាបន្តទៀត និងសប្បាយចិត្តក្នុងការងារដែលប្រាសចាកទោសនោះៗ ។

ដូចពោលមកនេះ កូនពិតជាមិនចេះអស់ទឹកចិត្តក្នុង
ការងារផង មានកម្លាំងចិត្តធ្វើបន្តផង បាកទទួលនូវសេចក្តី
សុខចិត្តទាន់ពេលដែលកំពុងធ្វើការងារនោះផង ។



៤១-ស្រឡាញ់វែងឲ្យកាត់ ស្រឡាញ់ខ្លីឲ្យត

កូនជាទីស្រឡាញ់

កូនចូរចាំទុកនូវពាក្យនេះគឺ “ ស្រឡាញ់វែងឲ្យកាត់
ស្រឡាញ់ខ្លីឲ្យត ” មានសេចក្តីសំខាន់សម្រាប់ជីវិតណាស់ កូនត្រូវ
យល់ដូចតទៅ :

ស្រឡាញ់វែងឲ្យកាត់ គឺធម្មតាមនុស្សយើងចង់មាននូវ
អនាគតល្អ មានជីវិតរស់នៅជាសុខ បិតនៅក្នុងឋានៈ សមរម្យជាប់
លាប់រហូតវែងឆ្ងាយតទៅ ដូច្នោះត្រូវលះ ត្រូវកាត់ផ្តាច់នូវអ្វីៗដែល
មកទម្លាយអនាគតដ៏ភ្លឺស្វាង ធ្វើជីវិតដែលធ្លាប់តែសុខសប្បាយឲ្យ
ធ្លាក់ចុះដុះដាប អ្វីៗនោះគឺ អបាយមុខ ៨ យ៉ាង បានដល់
លេងស្រី ១ បរិភោគទឹកស្រវឹង សេពគ្រឿងញៀនផ្សេងៗ ១
ដើរស៊ីចាយសប្បាយ បរិភោគខ្លះខ្លាយ ១ លេងល្បែងស៊ីសង
ល្បែងភ្នាលផ្សេងៗ ១ ត្រាច់ទៅតាមច្រកល្អក្រឡើយនៅពេលយប់
១ ដើរមើលមហោស្រពល្បែងរាំរាំក្រឡើយៗ ១ ប្រកប
រឿយៗនូវសេចក្តីខ្ជិលច្រអូស ១ និងសេពគប់បាបមិត្ត១ៗ កាល
បើកាត់ផ្តាច់នូវអបាយមុខទាំងអស់នេះឲ្យចេញពីជីវិតបានហើយ
អនាគតនឹងរុងរឿងស្រស់បស់ ជាប់លាប់ មាំមួនទាំងទ្រព្យសម្បត្តិ
ទាំងកិត្តិយសកេរ្តិ៍ឈ្មោះ ឯចំណែកគុណធម៌វិញមានតែចម្រើន
ទៅមុខ ។

ស្រឡាញ់ខ្លីឲ្យត អបាយមុខទាំងអស់ មិនមែននារីនាស តែទ្រព្យសម្បត្តិទេ វាថែមទាំងបញ្ចុះតម្លៃនៃជីវិតរបស់ខ្លួន និង គ្រួសាររបស់ខ្លួន កាត់បន្ថយនូវស្មារតីដែលជាប់រាប់មានតម្លៃបំផុត សម្រាប់ជីវិតមនុស្សទ្រព្យផង ។ អបាយមុខជាខ្លោងទ្វារនៃនរក ជាមេរោគ ជាបាបមិត្ត ដឹកនាំឲ្យធ្វើការងារប្រកបដោយទោស ជាប្រធាននៃសេចក្តីវិនាសគ្រប់យ៉ាង ។ បើមិនស្រឡាញ់អនាគត វែងឆ្ងាយទេ ប្រាថ្នាការស្រណុកសុខសប្បាយតែក្នុងបច្ចុប្បន្ន គិត តែពេលខ្លីៗ យកសុខស្រលៃតែមួយថ្ងៃៗប៉ុណ្ណោះ ចង់អនាគត យ៉ាងណាក៏ដោយចុះ បើអីចឹងចូរសេពអបាយមុខតទៅទៀតទៅ អនាគតក៏នឹងអាចឱ្យស្មើហួតដល់នឹងសុខសុខសុខ ជីវិតរុងរឿង ត្រូវដាច់បង់ ។

សេចក្តីដូចពោលមកនេះ កូនក៏គង់បានជួបប្រទះមក ហើយ ។ មនុស្សខ្លះ ដើមឡើយគេមានជីវិតក្រលំបាក ប៉ុន្តែដោយ ការខំប្រឹងប្រែង ចេះធ្វើការ ចេះទុកដាក់ ចេះបរិភោគ ប្តីមានគំនិត ប្រពន្ធមានមារយាទ ឬមានគំនិត មារយាទទាំងអស់គ្នា និងមិន ប៉ះពាល់អបាយមុខ មិនយូរប៉ុន្មានគេក៏តាំងជំហរបាន មានជីវិត សុខសប្បាយ អនាគតក្តីថ្នាំ ។ ផ្ទុយមកវិញ មនុស្សខ្លះមានជីវិត សុខសប្បាយក្នុងកាលជាខាងដើម ។ ម៉ែឪរកមាសប្រាក់ទ្រព្យ សម្បត្តិទុកដាក់ឲ្យច្រើនសន្លឹកសន្លាប់ តែគេជាមនុស្សគិតខ្លី ធ្វើអ្វីៗ

សមតែចិត្តខ្លួនឯងចង់ មិនស្គាល់គុណតម្លៃនៃទ្រព្យសម្បត្តិ ជា មរតក ចាយវាយខ្លះខាយៗ ក៏មិនយូរប៉ុន្មានដែរជីវិត ត្រូវស្រុត ចុះ រស់នៅលំបាកលំបិន ខូចអស់អនាគត ។ គួរឲ្យស្តាយជំនួស ម៉ែឪរកមាស ដែលប្រឹងប្រែងរកទ្រព្យ សម្បត្តិមកជិតមួយជីវិត តែកូនបែរជាបំផ្លាញអស់មិនជាប៉ុន្មានឆ្នាំឡើយ ។

កូនអើយ អបាយមុខមិនជាបក្សពួកនៃមនុស្សណាទេ វាដូចជាបិសាចអីចឹង វានឹងកម្ទេចនូវអនាគតមនុស្សគ្រប់គ្នាដែល ទៅវង្វេងជាមួយវា ។ ចូរកូនកុំភ្លេច ពាក្យម៉ែ ពាក្យឪណា គឺថា “ស្រឡាញ់វែងឲ្យកាត់ ស្រឡាញ់ខ្លីឲ្យត ” បើកូនស្រឡាញ់វែង កូនត្រូវតែកាត់ មាតាបិតាមិនប្រាថ្នា ឲ្យកូនស្រឡាញ់ខ្លីដូចពោល មកហើយនោះឡើយ ណា៖កូន ណា ។

ស្រឡាញ់វែងឲ្យកាត់	ជាកំណាត់កុំបន្ត
គឺវែងផ្នែកខាងល្អ	កុំបន្តអបាយមុខ ។
ស្រឡាញ់ខ្លីឲ្យត	ជាតំណាចរសម្រុក
គឺខ្លីផ្នែកខាងសុខ	ត្រូវសម្រុកមុខអបាយ ។



៨២-ហាត់ឲ្យ ច្រើនខាងហាត់សូម

កូនជាទីស្រឡាញ់

“អ្នកឲ្យមែនជាទីស្រឡាញ់ ឯអ្នកសូមមែនជាទី រង្សៀស”

ពាក្យនេះពិតប្រាកដណាស់កូន មើលតែខ្លួនឯងក៏អាចឃើញបាន ។ បើមានអ្នកណាមកសូមអ្វីពីកូន មុនដំបូងកូនអាចមិនទាស់ចិត្តបាន តែបើគេសូមរឿយៗ សូម្បីតែវត្ថុចាំបាច់ក៏ដោយ កូនក៏មានការជឿ ខ្លួនថាមិនពេញចិត្តដែរ។ ផ្ទុយមកវិញ បើមានអ្នកណាយកអ្វីមកឲ្យ កូនរឿយៗ កូនបែរជាចូលចិត្តគេ សូម្បីតែរបស់នោះ មិនជាចាំបាច់ គ្រាន់តែបន្តិចបន្តួច មិនមានតម្លៃអ្វីច្រើនក៏ដោយ គង់តែកូនពេញ ចិត្តគេដែរ ។

ក្នុងន័យនេះ បើកូនធ្វើខ្លួនឲ្យជាអ្នកបរិច្ចាគច្រើនជាងជា អ្នកសូមបាន កូនក៏នឹងជាទីស្រឡាញ់រាប់អានរបស់ មនុស្សក្នុង ទីនោះៗ គេមិនរង្សៀសចំពោះកូនឡើយ កូននឹងមានភ្នំគូលាច្រើន គេនឹងព្រមទទួលកូន និងពេលខ្លះគេអាចលើកកូនឲ្យធ្វើជាអ្នកជំ ងឹកនាំពួកគេទៀតផង ។

ការដែលនៅរួមគ្នាជាពួកជាគណៈ កូនត្រូវគិតថា “ យើងនឹងឲ្យអ្វីដល់គេខ្លះ ” កូនត្រូវគិតយ៉ាងនេះឲ្យច្រើនជាងដែល កូនគិតថា “ យើងនឹងបានអ្វីអំពីគេខ្លះ ” ។ ផ្អែមគិត ផ្អែមធ្វើឲ្យ បានរឿយៗ យូរទៅក៏ក្លាយជាទម្លាប់ នឹងជួយអ្វី នឹងឲ្យអ្វីដល់

អ្នកដទៃក៏ធ្វើបានដោយស្រួលដែរ ឥតមានអល់អែករកអ្វីឡើយ ។ មនុស្សដែលគិតដល់អ្នកដទៃច្រើនជាងខ្លួនឯងយ៉ាងនេះ នឹងបាន ទទួលផលដូចដែលបានពោលពីខាងដើមហើយ ។

តាមពិតនោះ ក៏មិនផុតពីការគិតឲ្យខ្លួនឯងដែរ តែគិតឲ្យ ខ្លួនជាមនុស្សល្អ គិតឲ្យមានប្រយោជន៍ជាខ្លីមសារនៃជីវិត ដូចនេះ ឈ្មោះថា ធ្វើនូវប្រយោជន៍ទាំងពីរខាង គឺខ្លួនឯង និងអ្នកដទៃ ។

ផ្ទុយមកវិញ បើធ្វើខ្លួន ឲ្យជាមនុស្សនិយមសូម ចូលចិត្ត ទទួលច្រើនជាងចូលចិត្តឲ្យ នឹងក្លាយជាមនុស្សចិត្តចង្អៀត ជា មនុស្សឃើញតែខ្លួនឯង ។ មនុស្សដែលឃើញតែខ្លួនឯង ចូល ចិត្តតែសូមដូចនេះ នឹងជាទីរង្សៀសនៃមនុស្សទូទៅ រកភ្នំគូលាបាន ដោយលំបាក ។ ទោះជាមានមនុស្សមកគប់រកខ្លះ ក៏គេមកគ្រាន់ តែដើម្បីបានផលប្រយោជន៍របស់គេប៉ុណ្ណោះ នឹងរកឲ្យច្បាស់ លាស់ពិតប្រាកដនោះមិនងាយមានឡើយ ។

ចូរកូនមានធម៌ ៤ យ៉ាងប្រព្រឹត្តទៅជាមួយមនុស្ស ទាំងឡាយ ។ ៤ យ៉ាងគឺ :

- ១-បើគួរឲ្យកូនត្រូវឲ្យ
- ២-បើគួរនិយាយពីរោះ កូនត្រូវនិយាយពីរោះ
- ៣-បើគួរជួយការជាប្រយោជន៍ កូនត្រូវជួយ

៤-បើគួរឲ្យកិត្តិយសដល់អ្នកដែលនៅជុំវិញ កូនត្រូវឲ្យ
មិនត្រូវវាយឬកតម្លើងខ្លួនឡើយ ។



៤៣-ត្រូវប្រើប្រាក់ កុំឲ្យប្រាក់ប្រើ

កូនជាទីស្រឡាញ់

សម័យនេះអ្នកណាៗ ក៏ឃើញប្រាក់ជាជាព្រះជាម្ចាស់ដែរ
ព្រោះឃើញថាប្រាក់ជារបស់បណ្តាលឲ្យបាននូវអ្វីៗគ្រប់យ៉ាងសូម្បី
តែចិត្តមនុស្សក៏គេអាចទិញបានដែរ ។ មើលចុះ មនុស្សរាល់ថ្ងៃនេះ
គឺសំដៅរកតែប្រាក់ គ្រប់ផ្លូវដែលបានប្រព្រឹត្តគ្រប់វិធី ទោះបីត្រូវ
ធ្វើអាក្រក់ទុច្ចរិត ខុសច្បាប់ខុសទម្លាប់យ៉ាងណា ក៏ព្រមធ្វើ
ទាំងអស់ឲ្យតែបានប្រាក់ ។

ព្រោះហេតុដូច្នេះហើយ ទើបក្នុងលោកយើងនេះ ត្រូវឡើង
កម្ដៅ ទាំងកម្ដៅចិត្ត ទាំងកម្ដៅថ្លៃ ។ ប្រាក់សំខាន់ក៏ពិតមែនហើយ
ណា កូន ប៉ុន្តែចូរកូនកុំឲ្យសេចក្ដីសំខាន់ដល់ប្រាក់ រហូតដល់ក្លែង
សេចក្ដីល្អ ក្លែងនូវគុណធម៌នោះ ។ កាលបើកូនឲ្យសេចក្ដីសំខាន់
ដល់ប្រាក់ច្រើន ពេកទៅ ប្រាក់នឹងត្រូវក្លាយជាចៅហ្វាយលើកូន
ដោយពិតៗ កាលបើមានប្រាក់ជាចៅហ្វាយហើយ ប្រាក់ក៏នឹង
ប្រើកូន បង្គាប់កូនឲ្យធ្វើនេះ ឲ្យធ្វើនោះ ។ កូនអាចពិនិត្យមើលខ្លួន
ឯងបាន គឺនៅពេលមិនទាន់មានប្រាក់ កូនក៏មិនគិតចង់បានអ្វីច្រើន
ប៉ុន្មាននោះដែរ ចង់បាន ចង់ញ៉ាំ ចង់ទិញ ចំពោះតែរបស់ចាំបាច់
ប៉ុណ្ណោះ លុះដល់កូនមានប្រាក់ច្រើន កូនក៏ចាប់ផ្ដើមចង់ញ៉ាំ
ចង់ប្រើរបស់ដែលល្អៗ ថ្លៃកៗ ថ្លៃៗលើសពីការចាំបាច់ គឺមនុស្ស

យើងត្រូវប្រាក់ បង្វិលឲ្យវិលខ្លួនក្រាលអស់ ដោយមិនដឹងខ្លួនទៀត ផង ។

មនុស្សយើងកាលមិនទាន់មានប្រាក់អាចមានពេល ដេក ពួន សម្រាកសម្រាន្តសុខស្រួលវាស់ត្រឹក តែដល់ពេលមានប្រាក់ ត្រឡប់ទៅជាមិនមានពេលដេកពួនស្រួលចូល រកថ្ងៃសម្រាកក៏មិន មាន សឹងតែរកពេលបរិភោគអាហារឲ្យស្រួលមិនបានផង ។ នៅ ពេលមានប្រាក់តិច អាចនៅជាមួយក្រុមគ្រួសារបាន តែដល់ ពេលមានប្រាក់ច្រើនបែរជាមិនមានពេលគ្រប់គ្រាន់សម្រាប់គ្រួសារ ទៅវិញ ធ្វើឲ្យគ្រួសារខ្វះការកក់ក្តៅ ។ នេះឯងណា កូនប្រាក់វា ប្រើមនុស្ស ព្រោះហេតុតែមនុស្សយើងទៅវង្វែងជាមួយវា ។

កូនមើលចុះ មនុស្សខ្លះនៅពេលមានប្រាក់ ក៏គិតការធំដុំ បរិយាប័ណ្ណគេឲ្យទៅសម្លាប់មនុស្សដែលខ្លួនស្អប់ ចិញ្ចឹមក្រុមអ្នក លេងកាប់ចាក់ មុខរបរទុច្ចរិត ផិតក្បត់ក្នុងគុក្រងរបស់ខ្លួន ប្រព្រឹត្ត អនាថារលើបុត្រភិយារបស់អ្នកដទៃ ។ល។ ប្រាក់វាប្រើឲ្យធ្វើទាំង អស់ បើមិនមានប្រាក់ទេ គេអាចមិនគិតធ្វើយ៉ាងនោះ ឬគេមិនអាច ធ្វើបានឡើយ ។

ដូច្នោះ កូនត្រូវតែប្រយ័ត្ន ត្រូវរៀនឲ្យយល់ពីចិត្តលោភ ចិត្តល្ងង់ ត្រូវកុំឲ្យប្រាក់មកជាចៅហ្វាយឬជាបញ្ជា ការប្រើកូន ឲ្យសោះ ។ កូនត្រូវតែជាម្ចាស់លើប្រាក់វិញ ជាអ្នកប្រើប្រាក់

និងប្រើក្នុងជួរត្រូវយ៉ាងនេះ ទើបកូនមិនក្តៅក្រហាយស្តាយក្នុង កាលជាខាងក្រោយឡើយ ។



៤៤-គំនុំសង្ខារ

កូនជាទីស្រឡាញ់

កូនធ្លាប់មើលភាពយន្តចិន មានរឿងពិភពគុន ហាត់ចម្រើន កម្លាំងធាតុដើម្បីប្រយុទ្ធស្នាប់រស់ ដោយកាន់យកគតិមួយថា គំនុំ ឈាមត្រូវតែយកឈាមមកសង ឬគំនុំត្រូវតែសងសឹក ជាចុង ក្រោយ បក្សពួកទាំងពីរខាងត្រូវស្លាប់ស្ទើរតែទាំងអស់ ។ នោះ គ្រាន់តែជាភាពយន្ត តែបើគិតឲ្យល្អ នាំឲ្យបាននូវគំនិតមួយថា គំនុំនិងការសងសឹកនោះមិនល្អឡើយ ។

ជាការពិតណាស់កូនអើយ គំនុំសងសឹកវាមិនល្អឡើយ ។ បើមានអ្នកណាមកធ្វើឲ្យកូនទាស់ចិត្ត រហូតដល់ធ្ងន់ធ្ងរយ៉ាងណា បើកូនទ្រាំបានល្អណាស់កូន គឺកូនត្រូវតែទ្រាំ។ កូនចាំបាច់យកចិត្ត ទុកដាក់ជ្រមុជជ្រមុលទៅក្នុងរឿងសងសឹកនោះធ្វើអ្វី វាធ្វើឲ្យតែកូន ញាប់ញ័រក្តៅក្រហាយចិត្ត ខឹងក្រោធពុះកញ្ជ្រោលរហូតរកសុខរក ស្ងប់មិនបាន និងអស់ពេលវេលាទៅទេដោយឥតប្រយោជន៍ ។ កូន អើយគំនុំគឺជាភ្លើង វាដុតរោលចិត្តនិងគំនិតរបស់យើងឲ្យក្តៅ រោលរាលគ្រប់ពេលវេលា ធ្វើឲ្យយើងនឹងបំប្រុងនៅតែ ជាមួយនឹង គំនិតគិតសងសឹកជានិច្ច ជាបិសាចបំផ្លាញពេលវេលា និងសេចក្តី សុខក្នុងជីវិតយើង ព្រមទាំងគ្រួសាររបស់យើងយ៉ាងពិតប្រាកដ តែម្តង ។

ព្រះសម្មាសម្ពុទ្ធត្រាស់ថា “អ្នកឈ្នះតែងប្រទះ នូវពៀរ អ្នកចាញ់រមែងដេកជាទុក្ខ ឯអ្នកដែលស្ងប់រម្ងាប់ បានលះបង់នូវការ ឈ្នះចាញ់ចោលហើយ រមែងនៅជាសុខគ្រប់ឥរិយាបថទាំង ៤” ។

កូនអើយ បើអ្នកណាមកធ្វើឲ្យកូនខឹងក្រោធកូនអាច ចោលបានក៏ចោលទៅ ឲ្យអភ័យបានក៏ឲ្យអភ័យទៅ ចិត្តកូននឹង បានសប្បាយ មិនខូចសុខភាពរបស់ចិត្តឡើយ។ ការគិតតែពីរឿង សងសឹក គ្រាន់តែដើម្បីឲ្យអស់គំនុំ ដើម្បីឲ្យសមចិត្តនោះ ពេលខ្លះ អាចធ្វើឲ្យសមចិត្ត និងសប្បាយចិត្តបាន ប៉ុន្តែបានត្រឹមមួយពេល មួយរយៈប៉ុណ្ណោះ ព្រោះផលនៃការសងសឹកបាននោះ នៅមាន ទៀត តែលើកក្រោយនោះកាចសាហាវណាស់ វាតាមមកឲ្យ យើងមានទុក្ខខ្លាំងក្លាអាចរហូតមួយជីវិតក៏បានដូចជា សងសឹក ហើយត្រូវរត់គេច មិនអាចរស់នៅក្នុងកន្លែងដើមបាន សងសឹក ហើយ ខ្លួនឯងត្រូវទៅដេកនៅក្នុងគុកដបឆ្នាំ ម្ភៃ ឆ្នាំ ឬរហូតអស់ មួយជីវិត ដូច្នោះមិនប្រសើរឡើយ ហើយត្រូវជាប់ ពៀរវេរវានឹង គ្នាទៅជាតិក្រោយៗទៀតផង ។

ការដែលនឹងពន្លត់ភ្លើងគំនុំបាននោះ នៅត្រង់ការឲ្យអភ័យ និងនៅត្រង់ការមិនចងពៀរ មិនមែននៅត្រង់ការចងពៀរនោះទេ ព្រោះពៀរវេរវាត្រូវស្ងប់ដោយសារ ការមិនចងពៀរជាប្រាកដ បើ

ក្លែងគំនុំនៅមិនទាន់រលត់ទេ គឺមិនអាចរកសេចក្តីសុខស្ងប់ក្នុងជីវិត
បានឡើយ ។



៤៥-ទូន្មានចិត្តបាន ទើបនៅថាសុខ

កូនជាទីស្រឡាញ់

ពេលដែលយើងកើតទុក្ខ កើតការមិនសប្បាយចិត្ត ឬមាន
បញ្ហាជីវិតកើតឡើង វិធីដោះស្រាយដែលល្អជាទីបំផុត ហើយ
ចាំបាច់ត្រូវឲ្យសម្រេចជាដំបូងគឺ “ការទូន្មានចិត្ត ” ។ យើងត្រូវ
ទូន្មានចិត្តឲ្យបានជាមុនសិន ទើបបន្តទៅដោះស្រាយបញ្ហាផ្សេងៗ
តាមក្រោយ រឿងខ្លះគ្រាន់តែទូន្មានចិត្តបានប៉ុណ្ណឹង គ្រប់យ៉ាងត្រូវ
បានបញ្ចប់ជាស្រេច។ បើយើងមិនទូន្មានចិត្តជាមុនទេ រួចហើយមក
ដោះស្រាយបញ្ហា វាអាចធ្វើឲ្យរឹតតែលំបាក ព្រោះថា បើយើងមិន
ទូន្មានចិត្តទេនោះ យើងត្រូវដោះស្រាយបញ្ហាដោយលោកៈ ទោសៈ
មោហៈ ឬដោយកាយទុច្ចរិត វច្ចុច្ចរិត និងមនោទុច្ចរិត ជាពិត
ប្រាកដពុំខាន ។

វិធីទូន្មានចិត្ត គឺគប្បីតាំងសតិឲ្យបានល្អ រំសាយនូវកាពម្ម
ហ្មឺនក្នុងចិត្ត ពិចារណាទៅតាមការពិតដោយល្អិតល្អន់ ពិនិត្យសា
ឡើងវិញនូវរឿងដែលកើតឡើង មើលឲ្យឃើញការពិតថា តើរឿង
ឬបញ្ហាដែលកើតឡើងនោះ វាកើតឡើងដល់យើងតែម្នាក់ឯង
ឬដល់អ្នកដទៃផងដែរ ។ គិតមើលៗ ឃើញអ្នកដទៃខ្លះគេមានបញ្ហា
ធំដុំធ្ងន់ធ្ងរជាងយើងទៅទៀតដែរទេ ហើយរឿងបែបនេះ វាជារឿង
ប្រក្រតីធម្មតានៃគ្រប់ជីវិតមែនឬមិនមែន ។ បើយើងគិតផ្សំផ្គុំ

ពិចារណាសព្វគ្រប់ ឃើញច្បាស់តាមគតិរបស់សង្ខារឃើញថា វាជារឿងក្នុងលោក និងជារឿងរបស់លោក ដូចនេះឈ្មោះថា មើលឃើញសេចក្តីពិត ។ លុះដល់បានជួបនូវសេចក្តីពិតដោយ ខ្លួនឯងហើយក៏នឹងចូលដល់ការទូន្មានចិត្តបាន ឯលទ្ធផលរឿងធំ ក៏ក្លាយជារឿងតូច ចំណែករឿងតូចក៏ក្លាយទៅជាមិនមានរឿង ហើយឃើងក៏បាសប្បាយចិត្ត ព្រោះអាចដោះស្រាយបញ្ហាបាន ដោយគំនិតនិងសតិបញ្ញារបស់ខ្លួនឯង ។

កូនអើយ ដែលទុក្ខកន្លងរនោះវាកើតឡើងក្នុងចិត្ត ព្រោះ ចិត្តហ្នឹងឯងព្រមទទួលហើយប្រកាន់ទុក ម៉្លោះហើយទុក្ខកន្លង សព្វគ្រប់ទើបបានអាស្រ័យនៅនឹងចិត្តដ៏យ៉ាងស្រួលបំផុត ។ ទុក្ខ កន្លងនៅក្នុងចិត្តបានដោយស្រួល ឃើងអាចនិយាយបានថា នៅ បានតាមសប្បាយ តែចិត្តខ្លួនឯងដែលនៅជាមួយទុក្ខកន្លង រមែង ជាទុក្ខ នេះព្រោះហេតុតែចិត្តព្រមទទួលយកទុក្ខ រែកទុក្ខ ទូលទុក្ខ នោះឯង។ បើចិត្តឃើងមិនព្រមទទួលទុក្ខ មិនចាប់យកនូវសេចក្តី ទុក្ខមកទុកដាក់ទេ តើចិត្តឃើងនឹងជាទុក្ខបានដូចម្តេចទៅ ។

តាមពិតពាក្យថា ទូន្មានចិត្ត គឺបម្រើបញ្ហាឲ្យមានក្នុង ចិត្តនោះឯង បើចិត្តអត់បញ្ហា គឺដូចពាក្យថា “ធ្វើខ្លួនឲ្យលំបាក ឥតប្រយោជន៍ ” មានការអត់អាហារជាដើម ដូច្នេះបើកូនមិនត្រូវ

ការយកទុក្ខមកដាក់ក្នុងចិត្តទេ កូនត្រូវហ្វឹកហាត់ឲ្យមានបញ្ញា ដើម្បី ទូន្មានចិត្តឲ្យបានកុំខានឡើយ ។



៨៦-មនុស្សដែលគេទុកចិត្ត

កូនជាទីស្រឡាញ់

កូនត្រូវធ្វើខ្លួនឲ្យដូចពាក្យនេះគឺ “នៅឲ្យគេទុកចិត្ត ចាកចេញពិតគេរលឹក ” ម្យ៉ាងទៀត “នៅឲ្យគេស្រឡាញ់ លុះចាកចេញគេអាល័យ ” ។ កូននៅក្នុងទីណា នៅជាមួយអ្នកណា ធ្វើការកន្លែងណា ធ្វើជាមួយអ្នកណា យូរឬមិនយូរក៏ដោយចុះ ការសំខាន់ជាដំបូងដែលកូនគួរធ្វើ គឺសាងនូវភាពកក់ក្តៅ ការទុកចិត្តជាជាគ្នាឯងនិងសាងការ ពេញចិត្តឲ្យដល់អ្នកដទៃ កុំសាងនូវភាពក្តៅក្រហាយជ្រុលច្របល់ចលាចល គឺកុំធ្វើឲ្យមានបញ្ហាដល់មនុស្សដែលកូនទៅសំណាក់ ឬទៅធ្វើការជាមួយឲ្យសោះ ។ បើកូនសាងនូវភាពកក់ក្តៅ និងការទុកចិត្តឲ្យដល់អ្នកដទៃ កូននឹងរស់នៅក្នុងកិត្តិយស មានច្រើនសុខតែជាអ្នកស្រឡាញ់ចូល ចិត្តសម្បូរណាមិត្ត ខ្វះត្រូវ ។ ផ្ទុយមកវិញ បើកូនសាងនូវបញ្ហាគឺការក្តៅក្រហាយឲ្យដល់គេ កូនមានតែគេរង្វៀស គេភ័យខ្លាច គេជុញទ្រាន់ សាបសូន្យកិត្តិយស និងរស់នៅជាទុក្ខ ។

វិធីសាងនូវភាពកក់ក្តៅ ការពេញចិត្ត និងការទុកចិត្តនោះគឺ ការចេះលះបង់ មិនឃើញតែខ្លួនឯង និយាយស្តីឲ្យល្អ ចេះជួយទុក្ខរុះរើអ្នកដទៃ ជាគ្នាឯងជាមួយមនុស្សគ្រប់គ្នា មាន

កិរិយាមារយាទរាបសា រៀបរយ ស្អាតបូតត្រឹមត្រូវ មិនប្រកាន់ខ្លួន និងមិនអួតខ្លួន គឺជាការរក្សាជានិច្ចនូវសម្បត្តិមនុស្សល្អ ។

កូនត្រូវចាំពាក្យនេះថា :

- | | | |
|----------------|----------------------|------------------------|
| ញញឹមរកគ្នា | តាំងចិត្តសន្តោ | វាចាពីរោះ |
| ពេលគេមានទុក្ខ | ត្រូវជួយសង្រ្គោះ | បានអ្វីដាក់ពោះ |
| | កុំរស់តែឯង ។ | |
| ត្រូវចេះលះបង់ | ទាំងចេះស្មោះត្រង់ | ចិត្តចង់ចេះក្រែង |
| ទេសនាពីរោះ | សង្រ្គោះក្រែលែង | មិនអួតខ្លួនឯង |
| | មិនហែងទឹកចិត្ត ។ | |
| ទឹកចិត្តទឹកមាស | បេះដូងមានព្រះ | មន្តស្នេហ៍ស័ក្តិសិទ្ធិ |
| ញាតិច្រើនកន្លង | អ្នកផងទុកចិត្ត | លុះចាកចេញពិត |
| | ញាតិមិត្តអាល័យ ។ | |
| ចេះប្រើខ្លួនឯង | ព្រមទាំងចេះក្រែង | អ្នកផងអាស្រ័យ |
| ប្រឹងជួយការងារ | ពេញជើងពេញដៃ | ញាតិមិត្តអាល័យ |
| | ពេលក្ស័យជីវា ។ | |
| ចេះអានខ្លួនឯង | ព្រះធម៌សម្តែង | ឲ្យចេះសិក្សា |
| ដឹងតួនាទី | មិនចោលកិច្ចការ | ចេះស្គាល់អាត្មា |
| | មនុស្សម្នាចូលចិត្ត ។ | |
| ចេះតៀនខ្លួនឯង | ទាំងចេះប្រឹងប្រែង | អ្នកផងអាណិត |

កុំចាំគេប្រើ

ការងារល្អពិត
ញាតិមិត្តត្រូវការ ។

វិរយៈសណ្ឋិត



៤៧-ការវិនិច្ឆ័យខ្លួន

កូនជាទីស្រឡាញ់

ការប្រកាន់ខ្លួន សំដៅដល់ការគិតយកខ្លួនទៅប្រៀបជាមួយអ្នកដទៃ ឬយកអ្នកដទៃមកប្រៀបជាមួយខ្លួន ។ ការប្រកាន់ខ្លួនមាន ៣ ប្រការ គឺ គិតថាខ្លួនឯងប្រសើរជាងអ្នកដទៃ ១ គិតថាខ្លួនឯងអន់ជាងអ្នកដទៃ ១ និងគិតថាខ្លួនឯងស្មើនឹងអ្នកដទៃ ១ ។ ការគិតទាំង ៣ ប្រការនេះ សុទ្ធតែមិនល្អទាំងអស់ ។

គិតថាខ្លួនឯងប្រសើរជាងអ្នកដទៃ រមែងធ្វើឲ្យកើតការតម្លើងខ្លួន ដោយសំគាល់ថា មិនមានអ្នកណាស៊ូជាមួយខ្លួនបាន និងធ្វើឲ្យកើតការឃើសយួងព្រហ័ណ ហានក្លា ធ្វើអ្វីៗស្រេចតែចិត្តខ្លួនឯង សម្តែងអាកប្បកិរិយា មើលងាយមើលថាកអ្នកដទៃ ។

គិតថាខ្លួនឯងអន់ជាងអ្នកដទៃ រមែងធ្វើឲ្យកើតការ រញ្ជា ក្នុងការងារអស់កម្លាំងចិត្ត បាក់ទឹកចិត្ត លែងប្រឹងប្រែងទៅទៀត បណ្តោយជីវិតទៅតាមយថាភូតដូចចកអណ្តែតទឹក ធ្វើឲ្យគេមើលងាយមើលថាកបាន ព្រោះតែខ្វះការតស៊ូប្រឹងប្រែង ។

គិតថាខ្លួនឯងស្មើនឹងអ្នកដទៃ រមែងធ្វើឲ្យកើតការ ក្រអឺត ក្រទម មិនក្រែងចិត្តអ្នកណា និងមិនគោរពអ្នកដទៃ ព្រមទាំងមិនត្រូវការស្តាប់អ្នកណាៗទាំងអស់ ព្រោះប្រកាន់ថា អ្នកដទៃប្រហែលតែនឹងខ្លួនដែរ ។

ក្នុងផ្លូវដែលត្រឹមត្រូវ គឺមនុស្សយើងគប្បីគោរព ជឿស្តាប់ ទំនក្លន់ ប្រព្រឹត្តទៅតាមទំនៀមទម្លាប់ប្រពៃណីដែលសមរម្យ គឺ ដល់ពេលត្រូវគោរពក៏គោរព ដល់ពេលត្រូវស្តាប់ក៏ស្តាប់ ដល់ ពេលត្រូវទំនក្លន់ក៏ទំនក្លន់ ដល់ពេលត្រូវរឹងប៉ឹងក៏រឹងប៉ឹង រៀបចំខ្លួន ឲ្យចូលចុះជាមួយនឹងអ្នកដទៃ សមរម្យជាមួយនឹងស្ថានភាព ។

មនុស្សដែលឆ្លាតក្នុងការរៀបចំខ្លួន លោកហៅថា អ្នកធ្វើ ខ្លួនឲ្យបានសមរម្យ អាចចងចិត្តមនុស្សដែលនៅជុំវិញខ្លួនបាន ។

ការមិនប្រកាន់ខ្លួននេះ ជាមហាកុសលផ្នែកខាង ការគោរព និងទំនក្លន់ឱនលំទាន ប្រឆាំងជាមួយនឹងមានៈ ជាមន្ត្រីលជ័រខ្ពង់ ។

- មនុស្សទំនក្លន់វាចាមេត្តាក្នុងចិត្ត ពោលមិនវិបត្តិគំនិតទូន្មាន
- ខ្ញុំមសារសម្តីមាននយដូចស្ថាន ឬដូចជាយាននាំអ្នកដំណើរ ។
- មនុស្សទំនក្លន់តែទោសកំហុស ត្រង់ត្រូវវិញនោះតែងដាក់ដំណើរ
- តម្លើងមនុស្សល្អឲ្យរឹតប្រសើរ នាំអ្នកដំណើរដើរក្នុងផ្លូវត្រូវ ។
- គារវ៉ា ច និវ៉ាតោ ច ពីរនេះស្មោះស្ម័គ្រជាអ្នកនាំផ្លូវ
- មន្ត្រីលខ្ពង់ផុតរឿងអាស្រូវ នាំអ្នកដើរផ្លូវទៅទីខ្ពង់ខ្ពស់ ។
- មួយគឺការវះគោរពកោតក្រែង ពីរព្រះសម្តែងមានន័យពីរោះ
- និវ៉ាតោ ច នាំចេញដំបោះ រួចផុតចាកគ្រោះព្រោះដាក់ខ្លួនទាប ។
- ទាបទំនក្លន់ពិតគំនិតខ្ពង់ រៀបកាយសមរម្យនិយមសុភាព
- មិនមែនទំនក្លន់ខ្សោយសូមឲ្យបានជ្រាប នេះគឺគុណភាពជីវិតពិតហោង ។



៤៤-មនុស្សដែលស្រឡាញ់យើងពិត

កូនជាទីស្រឡាញ់

មនុស្សដែលស្រឡាញ់យើងពិត ឬមិនពិតនោះ កុំមើល ត្រឹមតែសំបកក្រៅ ឬស្តាប់ត្រឹមតែពាក្យសម្តីរបស់គេប៉ុណ្ណោះ ឲ្យសោះ ។ អាកប្បកិរិយាគេអាចធ្វើបាន ឯពាក្យសម្តីគ្រាន់តែ ជាខ្យល់មាត់ អាចផ្លាស់ប្តូរយ៉ាងណា ឬមិនដូចចិត្តយ៉ាងម៉េច គឺចេះតែប្រព្រឹត្តទៅបានទាំងអស់ ។ មនុស្សដែលពោលថា ស្រឡាញ់យើង ស្គាល់ចិត្តស្គាល់ថ្លើម យើងនឹងគោរពរាប់អាន យើងនោះ អាចគ្រាន់តែជាទឹកអប់ ដែលបាញ់ដាក់មកឲ្យយើង សប្បាយចិត្តតែប៉ុណ្ណោះ ចិត្តពិតរបស់គេអាចស្តាប់យើងក៏បាន ប៉ុន្តែ ដើម្បីប្រយោជន៍ អ្វីមួយទើបធ្វើឲ្យគេនិយាយ ឬមានអាកប្ប កិរិយាយ៉ាងនោះឯង ។

មនុស្សដែលមិនធ្លាប់និយាយថាស្រឡាញ់យើង សូម្បីតែ ម្តងមិនធ្លាប់អូតសរសើរយើងម្តងណាសោះ តែគេអាចជាមនុស្ស ស្រឡាញ់យើងដោយពិតស្មោះត្រង់ ជាមួយយើងជាប្រាកដ ក៏មាន ដែរ ។

ដែលពោលមកនេះ មិនមែនបានន័យថា អ្នកដែលប្រាប់ ថាស្រឡាញ់យើងទាំងអស់សុទ្ធតែមិនស្រឡាញ់យើង ដោយពិត ឬពួកអ្នកដែលមិនធ្លាប់ប្រាប់ថាស្រឡាញ់យើងម្តងសោះ សុទ្ធតែ

ស្រឡាញ់យើងដោយពិតនោះឡើយ គ្រាន់តែចង់ប្រាប់ឲ្យកូនដឹងថា អ្នកណាស្រឡាញ់ ឬមិនស្រឡាញ់យើងដោយពិតនោះ មិនមែននៅ ត្រង់សំបកក្រៅ និងខ្យល់មាត់នោះទេ គឺនៅត្រង់ការធ្វើពិតៗដែល យើងត្រូវសង្កេតពិនិត្យក្នុងកាលយូរ ។

មនុស្សដែលល្អចំពោះយើង រមែងល្អទាំងចំពោះមុខ ទាំង កំបាំងមុខ គឺតែនឹងតែជួយយើង រក្សាយើង ទំនុកបម្រុង និងការពារ យើង មិនថាយើងនឹងទៅយ៉ាងណា គេនៅតែស្នើចុងស្នើដើម ជាមួយយើង នោះឯងដែលជាការស្រឡាញ់ពិត ត្រង់ដែលគេ និយាយថាស្រឡាញ់យើង ឬមិននិយាយនោះវាមិនសំខាន់ឡើយ ។

ឯចំណែកមនុស្សដែលល្អតែនឹងមុខយើង ក្រោយខ្លួននិរន្ត យើង មិនទំនុកបម្រុងយើង មិនគាំទ្រយើង និយាយពីរោះជាមួយ គ្រាន់តែដើម្បីពឹងពាក់ ឬប្រើយើង មាត់នឹងចិត្តប្រព្រឹត្តទៅផ្សេងគ្នា នោះឯងគឺជាអ្នកដែល មិនស្រឡាញ់យើងពិត ទោះបីមាត់គេប្រាប់ ថា យើងល្អយ៉ាងនេះ ល្អយ៉ាងនោះ ក៏មិនអាចជឿបានឡើយ ។

ក្នុងរឿងនេះ កូនត្រូវប្រយ័ត្នចិត្តខ្លួនឯង កុំរង្វើនច្រឡំទៅ រីករាយជាមួយពាក្យសម្តីរបស់អ្នកបោកប្រាស់ទាំងនោះ នាំឲ្យខូច ខ្លួនផង អស់ទ្រព្យផង ព្រមទាំងត្រូវខកចិត្តដ៏ក្រៃលែងផង ។



-

៤៩-សុខភាពរាងកាយ

កូនជាទីស្រឡាញ់

មនុស្សយើងគ្រប់គ្នារមែងត្រូវការមានអាយុវែង និងការ មិនមានរោគាព្យាធិគ្រប់គ្នាទាំងអស់ ។ អាយុវែង រោគាព្យាធិមិន មានទៅបាននោះ មួយចំណែកកើតមកអំពី ការថែរក្សាសុខភាព រាងកាយ មិនមែនគ្រាន់តែប្រាថ្នាត្រូវការហើយ ក៏ចេះតែបណ្តោយ ឲ្យសុខភាពរាងកាយទៅតាមយថាភារកម្មនោះទេ ។ មនុស្សដែលថែ រក្សាសុខភាពរាងកាយបានល្អ រមែងមានឱកាសបាននូវអាយុវែង និងមិនមានរោគភ័យ ច្រើនជាងមនុស្សដែលមិនបានមើលថែ ។

កូនគួរប្រយ័ត្នសុខភាពរាងកាយ ត្រូវថែរក្សាឲ្យល្អ កុំធ្វើ ការធ្ងន់ឲ្យហួសកម្លាំង ត្រូវមានពេលសម្រាក កុំបណ្តោយឲ្យ រាងកាយទ្រុឌទ្រោមបាក់កម្លាំង ព្រោះបណ្តាលឲ្យកើតរោគបាន ដោយងាយ មានរោគហើយក៏មិនងាយនឹងព្យាបាលឲ្យបានជាដូច ដើម គឺវាខាតច្រើនមុខណាស់ ។

ក្នុងរឿងការថែរក្សាសុខភាពនេះ ការធ្វើតាមពាក្យណែនាំ របស់លោកគ្រូពេទ្យ គឺល្អបំផុត ដូចជាត្រូវបរិភោគអាហារដែល មានប្រយោជន៍ ត្រូវហាត់ប្រាណឲ្យបានទៀងទាត់ ត្រូវនៅក្នុងទី ដែលមានខ្យល់អាកាសចេញចូលបានល្អ ត្រូវរក្សាចិត្តឲ្យស្រស់ថ្លា កុំចេះតែបណ្តោយឲ្យចិត្ត ក្តៅក្រហាយក្នុងរឿងផ្សេងៗ ត្រូវកុំធ្វើការ

-

ឲ្យបាក់កម្លាំង កុំបរិភោគទឹកស្រវឹង កុំជាប់គ្រឿងញៀន និងត្រូវឲ្យ
ទៀងទាត់ក្នុងការបរិភោគ ការទទួលបានដំណេកជាដើម។ កាលធ្វើ
ឲ្យសុខភាពរាងកាយបានមាំមួនល្អហើយ ក៏អាចចប់ទល់ជាមួយ
រោគាព្យាធិបាន ហើយនឹងជាផ្នែកមួយដែលនាំឲ្យមានអាយុវែង ។

មនុស្សយើងបើមានសុខភាពល្អហើយ ឈ្មោះថា មាននូវ
ដើមទុនក្នុងដំណើរជីវិត គឺអាចធ្វើអ្វីៗបានដោយខ្លួនឯង រឹងប៉ឹង
មាំមួន រហ័សរហួនក្នុងការងារចិញ្ចឹមជីវិត ។ ផ្ទុយមកវិញ បើសុខ
ភាពរាងកាយទន់ខ្សោយ មួយថ្ងៃកាត់ មួយថ្ងៃការ គឺជាឧបសគ្គ
នៃជីវិតដោយពិត ព្រោះមិនអាចតស៊ូជាមួយនឹងការងារបាន ពេល
ខ្លះក៏ធ្វើឲ្យបាក់ទឹកចិត្ត អស់សង្ឃឹមមិនចង់រស់ទៀតផង ។

ការថែរក្សាសុខភាពរាងកាយបានល្អជានិច្ចរហូតទៅ រមែង
ធ្វើឲ្យអ្វីៗច្រើនយ៉ាងបានចម្រើនទៅមុខ ។

រាណគ្យបរមោ លាភា សន្តដ្ឋិបរមំ ធនំ
ទិស្សាសបរមោ ញាតិ និព្វានំ បរមំ សុខំ ។

ការមិនមានរោគ ជាលាភយ៉ាងប្រសើរ ការចេះគ្រប់គ្រាន់
ក្នុងចិត្តដោយធម៌សន្តោស ជាទ្រព្យដ៏ប្រសើរ ការស្ម័គ្រស្មាលនឹងគ្នា
ជាញាតិដ៏ប្រសើរ ព្រះនិព្វានជាបរមសុខ ។



-

៥០-សុខភាពរបស់ចិត្ត

កូនជាទីស្រឡាញ់

កាលពេលដល់រឿងសុខភាព យើងច្រើនតែនឹកដល់សុខ
ភាពរាងកាយ នឹកដល់ភាពរឹងប៉ឹង និងការមិនមានរោគនៃរូបរាង
កាយតែប៉ុណ្ណោះ ការពិតសុខភាពផ្លូវចិត្តមានសេចក្តីសំខាន់ជាង
សុខភាពរាងកាយទៅទៀត ។ ចិត្តដែលមានសុខភាពល្អ ក៏នឹង
ប្រព្រឹត្តទៅដោយសេចក្តីឆ្លាត ស្រឡះថ្លា មិនម្នាម៉ៅក្តៅក្រហាយ
ឬរើរវាយឡើយ។ ដូច្នេះការរក្សាសុខភាពផ្លូវចិត្តឲ្យល្អ ទើបជា
ការចាំបាច់ណាស់ ។

សុខភាពនៃចិត្តនឹងល្អទៅបាន ក៏ដោយសារការថែរក្សា
ដែរ គឺកុំចេះតែប្រមូលរឿងរ៉ាវយកមកសន្សំទុកក្នុងចិត្តដោយ
អយោនិសោមនសិការ ។ អយោនិសោមនសិការបានដល់ការគិត
ខុស ម៉្លោះហើយអារម្មណ៍ជារឿងរ៉ាវផ្សេងៗ ដែលចិត្តបានទទួល
យកមកទុកដោយការចាំនោះ ក៏ទៅជាស្អុយរលួយ បណ្តាលឲ្យខូច
សុខភាពរបស់ចិត្ត ។

មិនមានរឿងអ្វីដែលអាក្រក់នោះទេ បើកូនមិនគិតថា
អាក្រក់ ។ រឿងតែម្យ៉ាង អាក្រក់សម្រាប់មនុស្សម្នាក់ ព្រោះគេគិត
ថាអាក្រក់ តែមិនអាក្រក់សម្រាប់មនុស្សម្នាក់ទៀតឡើយ ព្រោះគេ
មិនបានគិតដូច្នោះ ។ សេចក្តីពិតដូចនេះ សម្តែងឲ្យឃើញថា

-

អាក្រក់ ឬមិនអាក្រក់មិនបាន នៅនឹងរឿងខាងក្រៅឡើយ គឺនៅនឹង
ការគិតរបស់មនុស្សម្នាក់ៗ ។ កាលបើដូច្នោះ កូនព្រមឲ្យគំនិត
របស់កូនធ្វើអាក្រក់ឲ្យខ្លួនកូនធ្វើអ្វី ។

ក្នុងលោកនេះ មិនមានអ្វីដែលសំខាន់សម្រាប់កូន ជាងកូន
ជាមនុស្សនោះឡើយ ។ ជំនួសការដែលកូនចង់ឲ្យអ្នកដទៃ
ធ្វើសេចក្តីល្អដល់កូន គឺកូនត្រូវព្យាយាមធ្វើសេចក្តីល្អឲ្យខ្លួនឯង
ទៅតាមដែលកូនត្រូវការ ព្រោះថា ក្នុងលោកនេះមិនមានអ្នកណា
ធ្វើសេចក្តីល្អជំនួសកូនបានឡើយ ។ សេចក្តីល្អដែលកូនធ្វើដោយ
ខ្លួនឯង ទើបមានអានុភាពដល់ចិត្តជាពិតប្រាកដ គឺធ្វើឲ្យចិត្តបាន
សុខស្ងប់ ។ កាលចិត្តសុខស្ងប់ហើយ អ្វីៗជាខាងក្រៅក៏រៀបរយ
ទៅផងដែរ ។

មនុស្សមានសុខភាពផ្លូវចិត្តល្អ រមែងធ្វើជាម្ចាស់ឲ្យជីវិត
ខ្លួនឯង ។ មនុស្សយើងសំខាន់សម្រាប់ខ្លួនឯងណាស់ ចូរកូនរស់
នៅជាមួយខ្លួនឯងជាមនុស្សល្អ ។ មនុស្សល្អ រមែងថែរក្សាចិត្តឲ្យ
មានសុខភាពល្អ ។

បរិទេករសំ មិត្តា រស់ ឧបសមស្ស ច

និទ្ទរោ ហោតិ និប្បុរោ ធម្មមិតិរសំ មិនំ ។

បុគ្គលក្រេបជញ្ជក់នូវរស ដែលកើតពីរវែក និងរស
ព្រះនិព្វានដែលជាទីចូលទៅស្ងប់រម្ងាប់ ក្រេបជញ្ជក់នូវរសបីតិ

ដែលកើតពីធម៌ ជាអ្នកមិនមានសេចក្តីក្រហល់ក្រហាយ និងជាអ្នក
មិនមានបាប ។



៥១-បរិស្ថាន

កូនជាទីស្រឡាញ់

មនុស្សយើង ក្រៅអំពីថែរក្សាសុខភាពផ្លូវកាយនិងសុខភាពផ្លូវចិត្តឲ្យល្អហើយ បរិស្ថានគឺអ្វីៗដែលនៅក្នុងទី ជុំវិញយើងក៏សំខាន់ណាស់ កូនត្រូវយល់និងត្រូវថែរក្សាឲ្យបានល្អ ។ បរិស្ថានល្អនឹងធ្វើឲ្យសុខភាពរាងកាយព្រមទាំង សុខភាពរបស់ចិត្តនៃយើងគ្រប់គ្នាបានល្អទៅផងដែរ ។

បរិស្ថានខ្លះមានតាមធម្មជាតិដូចជា ដើមឈើ ភ្នំ ស្ទឹង ទន្លេ អាកាសធាតុ ។ល។ បរិស្ថានខ្លះ មានទៅតាមដែលយើងសាងឡើងដូចជា ទីនៅអាស្រ័យ បរិវេណជុំវិញផ្ទះ ដំណាំដាំដុះ ផ្លូវថ្នល់ជាដើម ។ បរិស្ថានទាំងអស់ នេះសុទ្ធតែអាចឲ្យគុណឲ្យទោសដល់មនុស្សយើងបាន បើយើងមើលថែនិងចាត់ការបានល្អក៏ឲ្យគុណ ថាបើយើងមិនបានថែទាំនិងមិនចាត់ការឲ្យល្អទេ ក៏ឲ្យទោស ។

ដូច្នោះ កូនគួរមើលថែនិងចាត់ការនូវបរិស្ថានឲ្យបានល្អ ដើម្បីប្រយោជន៍ដល់ខ្លួនកូនផង និងដល់អ្នកជិតខាងផង ។ កូនត្រូវចាប់ផ្តើមតាំងពីទីនៅអាស្រ័យ បន្ទប់ ដេក ផ្ទះបាយ បន្ទប់ទឹក គឺត្រូវចាត់ការមើលថែឲ្យស្អាត ប្រាសចាកក្លិនមិនល្អ និងភាពអ្នកអាច ត្រូវកុំឲ្យសុកមម្ពុកសម្បុកកណ្តុរដែលជាហេតុនាំឲ្យកើត

រោគផ្សេងៗ ។ បរិវេណផ្ទះ កូនត្រូវមើលថែឲ្យស្អាត ដាំផ្កា ដាំឈើជាម្លប់ កម្ចាត់ភាពស្អុកស្អាតដែលនាំឲ្យកើតមូស សម្អាតឲ្យស្អាតកុំឲ្យមានរុយ កុំចោលសំរាមសំណល់អាហារ និងរបស់ស្នោក គ្រាកផ្សេងៗទៀត ក្នុងទីមិនសមគួរ កុំធ្វើឲ្យហុយ ធ្នូលីហុយ ផ្សែងអាក្រក់ ក្លិនស្អុយ សំឡេងខ្លាំងៗ ដែលនាំឲ្យរំខានដល់អ្នកជិតខាង ។

ការថែរក្សារៀបចំនូវបរិស្ថានឲ្យល្អ មិនធ្វើឲ្យបរិស្ថានធម្មជាតិខូចខាតបាត់បង់ សុទ្ធតែជាប្រយោជន៍ដល់យើងទាំងអស់គ្នា ។ កាលបើចាត់ការរៀបចំបរិស្ថានបានល្អ ផ្ទះយើងក៏គួរនៅ បរិវេណផ្ទះក៏ស្អាត តាមផ្លូវថ្នល់ក៏ស្អាត តាមផ្លូវទឹកក៏ស្អាត ។ល។ កូមស្រុកពិតជារុងរឿង ។ ផ្ទុយមកវិញ បើយើងមិនមើលថែ និងចាត់ការឲ្យល្អទេ មានតែទម្លាយនូវបរិស្ថានដែលល្អឲ្យបាត់បង់ខូចខាតទៅវិញ មនុស្សយើងនឹងមានបញ្ហា ឬមានការក្តៅក្រហាយពិតៗ ព្រោះត្រូវបរិស្ថានជាកំទោស ហាក់ដូចជាសងសឹកមកលើមនុស្សលោកវិញ ដូច្នោះឯង ។

- ឧទកំ ហិ នយន្តិ នេត្តិកា**
- ឧសុភារា នមយន្តិ គេខនំ**
- ទារុំ នមយន្តិ តច្ឆកា**
- អត្តានំ ទមយន្តិ សុព្វតា ។**

ធម្មតាអ្នកស្រែ តែងបាចទឹកបញ្ចូលស្រែ ជាងព្រួញ
តែងពត់ព្រួញឲ្យត្រង់ ជាងឈើតែងចាំឈើឲ្យត្រង់ អ្នកមានវត្ត
ប្រតិបត្តិល្អតែងអប់រំខ្លួន ។



៥២-ប្រដៅខ្លួនឯងឲ្យបាន

កូនជាទីស្រឡាញ់

មានការប្រព្រឹត្តដើម្បីកសាងខ្លួនឲ្យចម្រើនតាមគោលធម៌

៣ ប្រការ :

១-ប្រដៅខ្លួនឯងឲ្យបាន

២-អានខ្លួនឯងឲ្យដឹង

៣-ប្រើខ្លួនឯងឲ្យដល់

ក្នុងប្រការទី ១ គឺ “ប្រដៅខ្លួនឯងឲ្យបាន” ដោយសេចក្តី
ថា តាមប្រក្រតីមនុស្សយើង ច្រើនតែមិនសូវបាន ប្រដៅខ្លួនឯង
ឬដាស់តឿនខ្លួនឯងឡើយ ប៉ុន្តែបែរជាប្រដៅអ្នកដទៃ ដាស់តឿន
អ្នកដទៃបានដោយសព្វគ្រប់ ។ ប្រដៅឲ្យគេធ្វើយ៉ាងនេះ ដាស់តឿន
ឲ្យគេធ្វើយ៉ាងនោះ ប្រដៅបាន តឿនបាន ចំណែកខ្លួនឯងត្រឡប់
ជាមិនព្រមប្រដៅ មិនព្រមដាស់តឿន ទើបបានជាក្លាំងក្លាតប្រព្រឹត្ត
ខុស ជួបប្រទះនូវទុក្ខលំបាកក្នុងជីវិត ។ តាមដែលពិត ខ្លួនយើង
នេះឯង ដែលប្រដៅទូន្មានបានដោយលំបាកជាទីបំផុត ហ្វឹកហាត់ក៏
លំបាក និងកែឧបនិស្ស័យអាក្រក់ផ្នែកណាមួយ ក៏លំបាកទៅ
ទាំងអស់ ។

ជាធម្មតានៃការងារ កាលបើធ្វើហើយ រមែងក្លាំងក្លាត់ ឬខ្វះខាតទៅបាន ហើយមនុស្សយើងម្នាក់ៗក៏ រមែងមានការខុស ឆ្គង ក្លាំងក្លាត់ និងខ្វះខាតដូចគ្នាដែរ ប៉ុន្តែកាលបើជួបប្រទះនូវរឿង ខ្វះខាតជាដើម ហើយក៏ប្រដៅខ្លួនឯង ជាសំគៀនខ្លួនឯងថា មិនត្រូវ ធ្វើយ៉ាងនោះទៀតឡើយ ។ ព្យាយាមជាសំគៀនខ្លួនឯងរឿយៗ ដូច្នោះ រមែងធ្វើឲ្យគិតកែខែដោះស្រាយ រៀបចំចាត់ចែងការងារ និង រៀបចំចាត់ចែងខ្លួនឯងឲ្យល្អត្រឹមត្រូវ ជាផ្លូវឲ្យកើតសេចក្តីសម្រេច ក្នុងឱកាសតទៅទៀតបាន ។

បើមិនមានអ្នកដទៃណាមកប្រដៅយើងទេ និងខ្លួនឯងក៏ មិនប្រដៅខ្លួនឯងដែរ ឬមិនព្រមជាសំគៀនខ្លួនឯង ព្រោះគិតថា ខ្លួនឯងធ្លាតហើយ មុខតែរកផ្លូវត្រូវមិនឃើញឡើយ មានតែឆ្កោះ មុខទៅរកសេចក្តីវិនាសតែម្យ៉ាងប៉ុណ្ណោះ គួរឲ្យខ្លាចមែនទែន ។

កូនត្រូវហ្នឹកហាត់ជាសំគៀនខ្លួនឯង ឲ្យជាប្រចាំរាល់ថ្ងៃ និង រង់ចាំឲ្យអ្នកដទៃគេមកជាសំគៀននោះ ពិតជាមិនសមគួរឡើយ ។ មានអ្នកណាគេមកយាមកូន និងជីវិតរឿងកូនឲ្យបានដោយសព្វ គ្រប់ទៅ ណាមួយផ្លូវចិត្ត ផ្លូវគំនិត ដែលមិនមានរូបឲ្យគេឃើញ ទៀត ដូច្នោះ បើកូនជាសំគៀនខ្លួនឯងបាន គឺជាការល្អបំផុត ។

អគ្គនា ចោទយក្កានំ បដិមំសេតមក្កនា
សោ អគ្គគុក្កា សតិមា សុខំ ភិក្ខុ ទិហាហិសិ ។

អ្នកចូរចោទខ្លួនដោយខ្លួនឯង ចូរពិចារណាខ្លួនដោយ ខ្លួនឯង ម្ចាស់កិក្ខុ អ្នកនោះជាអ្នកមានសតិរក្សាខ្លួនប្រាណាហើយ និងរស់នៅជាសុខសប្បាយ ។



៥៣-អានខ្លួនឯងឲ្យដឹង

កូនជាទីស្រឡាញ់

គោលធម៌សម្រាប់ប្រព្រឹត្តដើម្បីកសាងខ្លួនប្រការទី ២ គឺ “អានខ្លួនឯងឲ្យដឹង” ដោយសេចក្តីថា ត្រូវសិក្សាខ្លួនឯង ត្រួតត្រា ពិនិត្យខ្លួនឯង ដើម្បីឲ្យដឹងនូវការពិតនៃជីវិតរបស់ខ្លួន ពោលគឺត្រូវស្គាល់ខ្លួនឯងឲ្យបានច្បាស់ ។ ត្រូវស្គាល់ថាខ្លួនឯងមានការចេះដឹង មានសមត្ថភាព មានសតិបញ្ញាត្រឹមណា មានកម្លាំងប៉ុណ្ណា និងដែលសំខាន់ជាទីបំផុត ត្រូវដឹងចិត្តខ្លួនឯងថា ត្រូវការអ្វីជាប្រាកដក្នុងជីវិតនេះ ។ ត្រូវអានខ្លួនឯងឲ្យបានច្បាស់ ដូចអានសៀវភៅ ឬអានគម្ពីរធម៌អ៊ីចីង ។ ត្រូវយល់ពីខ្លួនឯងឲ្យសព្វគ្រប់ ប្រៀបដូចជាមនុស្សដើរផ្លូវឆ្ងាយបានមើលផែនទីស្គាល់ផ្លូវច្បាស់ ឬដូចជាធ្វើផ្ទះបានមើលគំរូផ្ទះយល់ច្បាស់ដូច្នោះឯង ។

ដំណើរជីវិត ឬដំណើរការងារយ៉ាងណាមួយក៏ដូចគ្នានឹងការដើរផ្លូវ ឬការសាងសង់ផ្ទះនោះឯង គឺអានខ្លួនឯងឲ្យបានច្បាស់លាស់ រឹតតែច្បាស់រឹតតែល្អ ។ ជីវិតនិង ការងារប្រព្រឹត្តទៅបានល្អ ព្រមទាំងសេចក្តីសម្រេចដែល នឹងសម្រេចបានដោយល្អនោះ ព្រោះមកពីការស្គាល់ខ្លួននេះឯង ។

បើសូម្បីតែខ្លួនឯងក៏មិនយល់ពីខ្លួនឯង និងមិនស្គាល់ខ្លួនឯងផងនោះ នឹងធ្វើការងារអ្វីបានទៅ ដូចអ្នកដើរផ្លូវអត់មានផែនទីទោះបីជាដើរទៅបានមែន ក៏មុខជាវង្វេង ឬខាតពេលខាតកម្លាំងជាពិតប្រាកដ ព្រោះតែខ្លួនមិនស្គាល់ផ្លូវនោះឯង ។ ដូច្នោះមុននឹងធ្វើនូវកិច្ចការងារណា កូនត្រូវសិក្សាអំពីខ្លួនឯងឲ្យបានច្បាស់លាស់ជាមុនសិន គឺជាការអានខ្លួនឯងដូចជាការអានសៀវភៅអ៊ីចីង រួចហើយសឹមធ្វើនូវកិច្ចការងារនោះ ។ កាលបើយ៉ាងនេះ ការខ្វះខាត ឬការក្លាំងក្លាត្រូវបាននឹងមិនបានកើតឡើងឡើយតាំងពីដំបូងតែម្តង ។

ក្រៅអំពីដឹងថា ខ្លួនឯងមានការចេះដឹងប៉ុណ្ណា មានសមត្ថភាពប៉ុណ្ណា មានសតិបញ្ញាប៉ុណ្ណា មានកម្លាំងប៉ុណ្ណា និងមានបំណងប្រាថ្នាក្នុងជីវិតយ៉ាងណា ហើយនោះកូនត្រូវស្គាល់នូវតួនាទីជាដើមរបស់ខ្លួនទៀតផង គឺស្គាល់តាមសេចក្តីពិតថា ខ្លួនមានតួនាទី មានឋានៈ មានភេទ មានជំនាញ និងមាននូវគុណធម៌យ៉ាងណា ហើយត្រូវប្រព្រឹត្តឲ្យបានសមរម្យទៅតាមតួនាទីជាដើមនោះ និងឲ្យបានសមស្របទៅតាមផ្លូវល្អ ផ្លូវចម្រើន ដើម្បីកុំឲ្យធ្លាក់ខ្លួនចូលទៅក្នុងផ្លូវនៃសេចក្តីវិនាស ។

អគ្គា ហិ អគ្គនោ នាថេវា អគ្គា ហិ អគ្គនោ គតិ
គស្មា សញ្ញេម អគ្គានំ អសំរុំ ករុំចេ វាណិថេវា។

ខ្លួនជាទីពឹងរបស់ខ្លួនឯង ខ្លួនជាគតិរបស់ខ្លួនឯង ព្រោះ
ហេតុនោះ អ្នកចូររក្សាខ្លួនឲ្យដូចជានាយពាណិជ្ជ ថែរក្សានូវសេះ
ដែលល្អយ៉ាងដូច្នោះឯង ។



៥៤-ប្រើខ្លួនឯងឲ្យដល់

កូនជាទីស្រឡាញ់

គោលធម៌សម្រាប់ប្រព្រឹត្តដើម្បីកសាងខ្លួនប្រការទី ៣ គឺ
“ប្រើខ្លួនឯងឲ្យដល់” ដោយសេចក្តីថា មនុស្សយើងចូលចិត្តឲ្យ
អ្នកដទៃមកលើកតម្កើងខ្លួន ប៉ុន្តែមនុស្សដែលនឹងមានគេមក
ស្រឡាញ់រាប់អាន និងលើកតម្កើងនោះ គឺត្រូវតែជាមនុស្សមាន
មន្តស្នេហ៍ស័ក្តិសិទ្ធិក្នុងខ្លួន ។ មនុស្សដែលខ្វះមន្តស្នេហ៍នឹងមាន
អ្នកណាមកស្រឡាញ់ មករាប់អានទៅ ។ វិធីម្យ៉ាងសម្រាប់សាង
ស្នេហ៍ឲ្យមនុស្សស្រឡាញ់ គឺប្រើខ្លួនឯង ឬប្រើខ្លួនឯង ។ ការប្រើ
ខ្លួនឯង ឬប្រើខ្លួនឯង គឺការដាស់តឿនខ្លួនឯងឲ្យធ្វើការងារ គិត
ធ្វើការដោយខ្លួនឯង គិតជួយអ្នកដទៃដោយខ្លួនឯង និងធ្វើខ្លួនឲ្យជា
ប្រយោជន៍ ។ ចំពោះការងារមិនចាំបាច់ឲ្យអ្នក ណាមកប្រើមក
បង្គាប់ឡើយ ឃើញសមគួរយ៉ាងណា ហើយក៏ធ្វើទៅដោយខ្លួនឯង
គ្រាន់តែការងារខ្លះត្រូវសួរអ្នកដទៃ ដើម្បីឲ្យត្រូវតាមបំណងរបស់
គេផងប៉ុណ្ណោះ ។

មនុស្សដែលប្រើខ្លួនឯងបានពូកែយ៉ាងនេះ គឺឃើញ
ការងារដែលជាការងារល្អ ជាការងារត្រឹមត្រូវ និងជាការងារមាន
ប្រយោជន៍ហើយនោះ ក៏ប្រើខ្លួនឯងឲ្យធ្វើ គេហៅថាជាមនុស្សមាន

នូវអត្តសម្បទា គឺមានខ្លួនចម្រើនដល់ព្រមដោយទឹកចិត្ត ។ មនុស្ស
ដូចពោលមកនេះ គេមិនព្រមនៅស្ងៀម មិនព្រមនៅទំនេរឡើយ
ឃើញអ្នកដទៃធ្វើការអ្វី គេអាចជួយបានក៏ជួយភ្លាម ។

បើកូនត្រូវការឲ្យបានដល់សេចក្តីសម្រេច និងត្រូវការឲ្យ
ខ្លួនជាមនុស្សមានមន្តស្នេហ៍ កូនត្រូវចេះប្រើខ្លួនឯង តាមដូចដែល
បានពោលហើយ ។ កូនកុំនៅស្ងៀម កុំធ្វើព្រងើយក្នុងការដែល
ត្រូវជួយអ្នកដទៃ កូនត្រូវជួយដោយទឹកចិត្ត កុំជាមនុស្សអត់ទឹកចិត្ត
ឲ្យសោះ ។ កូនកុំជាមនុស្ស ឃើញតែពីខាងបាននូវសម្បត្តិក្រៅខ្លួន
នោះ ព្រោះមនុស្សដែលអត់ទឹកចិត្ត គិតតែពីខ្លួនឯង ចង់បានតែ
សម្បត្តិទ្រព្យក្រៅខ្លួនប៉ុណ្ណោះ គេហៅថាមនុស្សមានស្មៀត មិនមែន
មានស្នេហ៍ទេ មិនគួរឲ្យរាប់អានឡើយ គឺជាមនុស្សដែលគួរឲ្យ
រង្វៀសចំពោះមនុស្សទូទៅ ។

កូនអើយ សាងស្នេហ៍ល្អជាងសាងស្មៀត សាងស្នេហ៍
នោះវាមិនមែនលំបាកខ្លាំងណាស់នោះទេ គ្រាន់តែព្យាយាមជាប់
ត្រឡប់ចិត្តខ្លួនឯង កុំឲ្យជាមនុស្សសម្តីកអត់ទឹកចិត្តប៉ុណ្ណឹងទៅ
សមគួរហើយ ។

ទីបា ខ្មែរក្រៅ ភ្នំ ទីបំ សន្តស្ស យោជន៍
ទីបា ពារាណសី សំសារា សន្តម្ពំ អភិជានតំ ។

យប់យូរសម្រាប់អ្នកដែលដេកមិនលក់ យោជន៍ឆ្ងាយ
ជាប់ស្រយាល សម្រាប់អ្នកដែលស្បើយកម្លាំងហើយ វដ្តសង្សារ
វែងឆ្ងាយ សម្រាប់បុគ្គលពាលទាំងឡាយ ដែលមិនដឹងច្បាស់នូវ
ព្រះសទ្ធម្ម ។



៥៥-សេចក្តីប្រកាន់

កូនជាទីស្រឡាញ់

ជីវិតនៃមនុស្សម្នាក់ៗនោះ រមែងជួបប្រទះនូវសេចក្តីក្តៅក្រហាយ ខ្លាញ់រលួយរលក់ក្នុងចិត្តសន្តិកសន្តាប់រាប់ដងមិនអស់ ច្រើនបែបច្រើនយ៉ាង ។ ក្នុងបណ្តាសេចក្តីក្តៅក្រហាយនោះ មាន សេចក្តីក្តៅក្រហាយ ព្រោះសេចក្តីប្រកាន់នៃខ្លួនឯងរួមជាមួយផង ។ សេចក្តីប្រកាន់ដែលពោលមកនេះ គឺការដែលមនុស្សយើងទៅ ចាប់យកមកហ្នឹងហែងនូវអ្វីណាមួយ រហូតទាល់តែខ្លាំងហួស ដូចជាចាប់យកនូវមនុស្សទាំងឡាយណាមួយរបស់ទាំងឡាយណា ការងារទាំងឡាយណា ឋានៈទាំងឡាយណា ទាំងការចេះដឹង រហូតដល់គំនិតរបស់ខ្លួនជាដើមទាំងអស់នេះ មកហ្នឹងហែងប្រកាន់ មាំខ្លាំងពេកទៅ គឺនៅក្នុងសេចក្តីប្រកាន់ថាជារបស់យើង ។ សេចក្តី ប្រកាន់ដូចនេះឯង ជាហេតុ ជាដើមចមនៃសេចក្តីក្តៅក្រហាយ និងទុក្ខសោកក្រៀមក្រំ ដែលតែងតែមានក្នុងមនុស្សម្នាក់ៗ ។ ប្រកាន់ក្នុងអ្វីណា ក៏នឹងទុក្ខសោកក្អកក្អល់ក្នុងអ្វីនោះ ។ បើមិន ប្រកាន់ក្នុងអ្វីណាទេ ក៏នឹងមិនទុក្ខសោក មិនក្អកក្អល់ និងមិនក្តៅ ក្រហាយក្នុងអ្វីនោះឡើយ ។

បើកូនត្រូវការឲ្យមានជីវិតរស់នៅជាសុខពិតៗ កូនត្រូវ ព្យាយាមលះលែងក្នុងចិត្តនូវអ្វីៗនោះ ឲ្យថយចុះនូវសេចក្តីប្រកាន់ កូនត្រូវចាំទុកនូវពាក្យនេះគឺ “កុំចង់បានរបស់ដែលអត់ កុំជាប់ចិត្ត នឹងរបស់ដែលមាន អ្វីៗសុទ្ធតែកើតពីហេតុ អ្វីៗដែលកើតឡើង ហើយ សុទ្ធតែត្រូវប្រែប្រួលទាំងអស់” ។ កូនកុំទៅទូលដុំដុំ កុំទទួលនូវការអ្វីឲ្យធ្ងន់ហួស ។ ជាធម្មតានៃការដែលរែកទូល វារមែងធ្ងន់រឿយៗ លុះដល់ដាក់ចុះទម្លាក់ចោលបាន វារមែង អស់ធ្ងន់ និងអស់ការរឿយហត់តទៅទៀតដែរ ។

ការដែលចិត្តទទួលរែកពុន ឬប្រកាន់ទុកនេះ វាមិនងាយ នឹងដាក់ចុះបានដោយងាយឡើយ ដូច្នោះហើយ ទើបវាធ្វើឲ្យធ្ងន់ នៅក្នុងចិត្ត និងក្តៅក្រហាយជានិច្ចកាល។ បើទោះបីថាមានការ ឬទូលរែកនូវការអ្វីទៅនោះដោយ មិនប្រកាន់ចំពោះការនោះខ្លាំង ពេកទេ ពេលណាក្នុងជាក់កំដាក់ ពេលណាក្នុងទូលរែកក៏ទូល រែកទៅ ធ្វើបានដូចនេះ វាគ្រាន់ជូរទ្រូងខ្លះ អាចមានជីវិតជាសុខតាម សមគួរដែរ ល្អជាងរែកទូលគ្រប់គ្រាគ្រប់ពេលវេលា ។

ចំពោះសេចក្តីប្រកាន់ក្នុងចិត្ត ដែលជាការធ្ងន់ដូចពោល ហើយនេះ បើដាក់ចុះបានខ្លះ ក៏នឹងមានសេចក្តីសុខខ្លះ បើដាក់ចុះ បានទាំងអស់ក៏នឹងមានសេចក្តីសុខទាំងអស់ នេះជាសច្ចធម៌ណា*កូនណា* ។



៥៦-យកឈ្នះគ្នាជាយហេតុផល

កូនជាទីស្រឡាញ់

ការយកឈ្នះគ្នាដោយពាក្យនិយាយ ឬដោយការជជែក
ប្រកែកនោះ សូម្បីប្រព្រឹត្តទៅដោយហេតុផល ពេលខ្លះក៏មិនអាច
ធ្វើឲ្យហេតុការណ៍ផ្សេងៗល្អឡើងបាន ដែរអាចធ្វើឲ្យខូចពេល និង
រឹតតែធ្វើឲ្យបែកបាក់គ្នាក្រែកលែងឡើងទៀតផង ។ ពាក្យនិយាយ
ដែលមានហេតុផល មិនមែនសុទ្ធតែអាចប្រើបានគ្រប់គ្រា គ្រប់
ករណីទៅនោះទេ ដោយចំពោះក្នុងការនៅរួមគ្នាជាគ្រួសារ ឬជា
ពួកក្រុម ។ ការដែលយល់ត្រូវគ្នា ការបន្តចិត្តគ្នាទៅវិញទៅ មក
និងការនៅស្ងៀមដោយសេចក្តីអត់ធ្មត់ជាដើម ក៏អាចដោះស្រាយ
បញ្ហាគ្រួសារឬពួកក្រុមបានដូចគ្នាដែរ សូម្បីមើលទៅហាក់ដូចជា
មិនសូវយកហេតុផលមកដោះស្រាយក៏ដោយ ប៉ុន្តែវាជាហេតុផល
ដែលនាំឲ្យទាំងពីរខាង គឺខ្លួនឯងនិងអ្នកដទៃ ព្រមព្រៀងគ្នា មិនទុក
គ្នាជាគូបដិបក, រលាយចូលគ្នាដោយសន្តិវិធី បើយ៉ាងនេះបាន
យើងមិនចាំបាច់អាងហេតុផលយកមកប្រកែកគ្នា ឬឈ្លោះគ្នានោះ
ឡើយ ។

មានភរិយាស្វាមីច្រើនគូ ដែលត្រូវចែកផ្លូវគ្នាដែរ ព្រោះ
ម្នាក់ៗសុទ្ធតែអាងហេតុផលរៀងៗខ្លួន សំដៅយកត្រង់ការឈ្នះគ្នា

ដោយហេតុផលដែលខ្លួនមាន ដោយប្រកាន់ថា ហេតុផលរបស់
ខ្លួនឯងត្រឹមត្រូវ ម្ខាងទៀតមិនមានហេតុផលអ្វីឲ្យត្រឹមត្រូវឡើយ
ម្ល៉ោះហើយទើបជុំគុំបុនក្រោយក៏ត្រូវបែកគ្នា ។ ហេតុផលគឺពិតជា
របស់ល្អហើយ តែត្រូវប្រើឲ្យសមជាមួយគ្នានឹងករណីនិងពេល
វេលាផង ។

ក្នុងពេលនៅរួមគ្នា ឬធ្វើការជាមួយគ្នា មានការឲ្យអភ័យ
ការព្រមស្តាប់គ្នា ការអត់ធ្មត់ ការមិនប្រកាន់ក្នុងរឿងបន្តិចបន្តួច
មើលទៅហាក់ដូចជាមិនត្រឹមត្រូវ ឬមិនសមហេតុផលដែលត្រូវ
ឲ្យអភ័យជាដើមសោះ ប៉ុន្តែបើអាចព្រមព្រៀងគ្នាបាន ឬអាច
ការពារនូវភាពបែកបាក់គ្នាបាន គឺពិតជាល្អជាងការប្រើហេតុផល
ហើយឈ្លោះទាស់ទែងគ្នា គុំគួនគ្នា ។ ដូចជាការធ្វើដំណើរតាម
ទីក្រុង ពិតមែនតែភ្លើងចរាចរណ៍បែកបាក់ហើយក៏ដោយ ក៏ត្រូវតែ
មើលរចនាស្តាផង ព្រោះវាអាចមានអ្នកប្រញាប់ ឬអ្នកមិនគោរព
ច្បាប់ចរាចរនោះផងដែរ បើយើងចេះតែប្រកាន់អាងហេតុផល
របស់យើងថាត្រឹមត្រូវ គឺភ្លើងបែកបាក់អាចឲ្យយើងគ្រោះថ្នាក់ដល់
ស្លាប់ក៏បាន យ៉ាងណារឿងក្នុង ជីវិតក៏ត្រូវគិតឲ្យយល់យ៉ាង
នោះដែរ គឺកុំអាងខ្លួនត្រូវហើយ នាំឲ្យខ្លួនមាននូវគ្រោះថ្នាក់ ឬវិបត្តិ
បែកបាក់គ្នានោះ ។

ក្នុងរឿងសេចក្តីស្រឡាញ់ និងក្នុងការគ្រប់គ្រងផ្ទះ ពេលខ្លះ គឺនាំហេតុផលមកដល់កមិនបានឡើយ ព្រោះរឿងរ៉ាវ វានៅពីលើ ហេតុផលដែលយើងចង់និយាយទៅទៀត ដូច្នោះមានតែការសម្រួល មានតែសម្បទាន និង ការយល់ដឹងអំពីសេចក្តីពិតហើយព្រម ទទួលប៉ុណ្ណោះ ទើបវាជាការល្អ ។ បើមានការភ្ញាំងភ្ញាត់អ្វី កុំចេះតែ មកបន្ទោសគ្នា ប្រកែកគ្នា ត្រូវមានគុណធម៌ប្រចាំចិត្តសម្រាប់ដោះ ស្រាយបញ្ហាផង ។

៥៧-សតិសំ បញ្ញាតាម

កូនជាទីស្រឡាញ់

បើកូនមិនត្រូវការសេចក្តីភ្ញាំងភ្ញាត់ មិនត្រូវការឲ្យកើតនូវ សេចក្តីក្តៅក្រហាយក្នុងការធ្វើ ឬការនិយាយទៅហើយនោះទេ កូនត្រូវគិតឲ្យល្អមុនធ្វើ ឬមុននិយាយនោះឯង ។ ការគិតបាន ត្រឹមត្រូវមុនធ្វើមុននិយាយ ដើម្បីការពារនូវកំហុសនោះ នេះជា លក្ខណៈរបស់សតិ ។ សតិ គឺជាគុណធម៌ម្យ៉ាង ដែលចាំបាច់ បំផុតក្នុងដំណើរជីវិត ។ មនុស្សដែលខ្វះសតិ បើនឹងធ្វើអ្វីនិយាយអ្វី ច្រើនតែភ្ញាំងភ្ញាត់ ឬក៏ភ្លេចនេះភ្លេចនោះ ឬម្យ៉ាងទៀតនឹងនាំមកនូវ សេចក្តីវិនាសប្រយោជន៍ ត្រូវខាតពេលដើម្បីដោះស្រាយបញ្ហា ឬត្រូវបាត់បង់នូវរបស់សំខាន់ក្នុងជីវិត ដែលលំបាកនឹងដោះស្រាយ បាន ម្ល៉ោះហើយមានតែលំបាកឡើងៗ ។ ការមានសតិទើបជា គ្រឿងការពារនូវសេចក្តីភ្ញាំងភ្ញាត់ និងសេចក្តីវិនាសដ៏សំខាន់ ក្រៃលែង ។

សតិជាគុណជាតិទាំងមុខបញ្ញា សតិប្រៀបដូចជា ផល ឯបញ្ញាប្រៀបដូចជាផ្លៀងផ្លាត បញ្ញាចម្រើនទៅបាន ក៏ព្រោះមក អំពីហ្វឹកហាត់អប់រំសតិហ្នឹងឯង ។

មនុស្សមានបញ្ញាពីកំណើតមកហើយ ថែមទាំងជាមនុស្ស
 ឆ្លាត ព្រោះបានរៀនសូត្រច្រើន ចេះដឹងគ្រប់មុខវិជ្ជា ប៉ុន្តែបើខ្លះសតិ
 ឬក៏ប្រមាទធ្វេសប្រហែស រមែងគ្រោះថ្នាក់ដូចជាមនុស្សល្ងង់ខ្លៅ
 អត់ចេះអ្វីសោះអីចឹង ។ ដល់ពេលខុសក្លាត់ ឬត្រូវក្តៅក្រហាយ
 ស្តាយក្រោយមកដល់ ក៏ច្រើនតែគិតថា “បើដឹងដូចនេះអាត្មាអញ
 មិនធ្វើឡើយ” ។ ដូច្នេះមនុស្សយើងគឺមិនត្រូវអាងឆ្លាត ឬអាង
 ថាអញរៀនបានច្រើន ហើយធ្វើអ្វីនិយាយអ្វីមិនគិតមុខមិនគិត
 ក្រោយនោះឡើយ ។ កុំយកឆ្លាតនាំមុខសតិឲ្យសោះ ត្រូវឲ្យមាន
 សតិទាំងមុខវិញ ទើបអ្វីៗគ្រប់យ៉ាងរៀបរយ មិនលំបាកដោះស្រាយ
 តាមក្រោយអំពើរបស់ខ្លួនឯង។ សតិនិងបញ្ញា ជាគុណជាតិមាន
 ឧបការៈច្រើនក្នុងការងារគ្រប់យ៉ាងគឺត្រូវឲ្យមានជាគុគ្គារហូតតទៅ។

ព្រះសម្មាសម្ពុទ្ធទ្រង់ត្រាស់សម្តែងថា “បើបុគ្គលបានដឹងថា
 ខ្លួនឯងជាទីស្រឡាញ់របស់ខ្លួន គប្បីរក្សាខ្លួនឲ្យជាការរក្សាដ៏ល្អ”។
 មនុស្សយើងគ្រប់គ្នាសុទ្ធតែស្រឡាញ់ខ្លួន ប៉ុន្តែបើមិនបានកំណត់ដឹង
 របស់ដែលជាទីស្រឡាញ់ គឺខ្លួននោះឲ្យច្បាស់លាស់ទេ ការតាំងចិត្ត
 រក្សារមែងមិនមាន ។ បើការតាំងចិត្តរក្សាខ្លួនមិនមានទេ នេះឈ្មោះ
 ថា បុគ្គលមាននូវធម៌ប្រមាទ គឺការធ្វេសប្រហែស ដូច្នេះ
 ដំណើរជីវិតពិតជាមិនបានល្អឡើយ ។

តាមពិត មនុស្សគ្រប់គ្នារមែងរស់នៅជាមួយនឹងខ្លួនឯង
 រហូត តាំងពីកើតដល់ស្លាប់ ស្លាប់ហើយត្រូវបន្តការរស់នៅជា
 មួយនឹងខ្លួនឯងទៀតជារៀងរហូត ទាល់តែជីវិតត្រូវបានបញ្ចប់ក្នុង
 សន្សំរាវរដ្ឋ បើយើងមិនបានរក្សាខ្លួនឲ្យល្អទេ យើងរមែងរស់នៅ
 ជាមួយនឹងខ្លួនឯងដែលជាមនុស្សមិនល្អរហូតតទៅ ។

ចូរកូនកុំប្រមាទ កុំធ្វេសប្រហែសឡើយ ចូរកូនហ្វឹកហាត់
 ឲ្យមានសតិជាប្រចាំក្នុងចិត្ត ដើម្បីកូននឹងមិនបានធ្វើអ្វីខុសឆ្គង
 ដូចជាមានអ្នកយាមចាំចាប់មនុស្សខូចដូច្នោះឯង ។
 កូនត្រូវពិចារណាតាមកំណាព្យនេះ ៖

ហ៊ីនំ ធម្មំ ន សេវេយ្យ ទំនាស់កាប់ចាក់រំលោភណ្ណានពាន
 ល្មើសគុណម៉ែឪទ្រុស្តព្រះទ្រង់ញាណ ទ្រុស្តនៅត្រង់ហ៊ិនបំពានសិក្ខា ។
 ធម៌ថោកទាំងនេះគឺសែហ៊ិន ស៊ីបាយបោកឆ្នាំងខ្លាំងនឹងសាសនា
 កូនឪមិនត្រូវសេពគប់ឡើយណា បាលីពោលថា **ន សេវេយ្យ**។
 ធម៌ថោកមានច្រើនកើតកើនខ្លាំងណាស់ ទាំងក្មេងទាំងចាស់ប្រព្រឹត្តអាក
 សេពគប់ធម៌ខ្លៅចាញ់អំណាចប្រាក់ ជាប់ខ្លោះច្រវាក់អន្ទាក់កាមគុណ។
បមារទន ន សំវេសេ កូនត្រូវរិះរេគិតទុកជាមុន
 រៀបចំជីវិតឲ្យផុតទារុណ បុណ្យជាដើមទុនរួចចាកធម៌ថោក។
 កូនឪមិនត្រូវរស់ដោយប្រមាទ ត្រូវខំសង្វាតកុំឲ្យចាញ់បោក
 តណ្ហាក្នុងចិត្តបង្កើតទុក្ខសោក កូនព្យាយាមក្រោកសម្លឹងធម៌ពិត។
 បើកូនមិនក្រោកពិតជាលំបាក បញ្ញតស្រាកឆាកល្លោនជីវិត

កំព្រាទីពីរក្នុងភពនឹងឆ្លង
ចូរកូនសម្លាញ់ស្តាប់តាមម៉ែពុក
ត្រូវចេះស្តាប់ធម៌កុំចេះតែលេង

មោហរូបវិតពិតជាវង្វេង ។
កូនកុំជាប់គុកនៅក្នុងបទភ្លេង
ស្រីស្រាវកែវពែងជាល្បែងគ្រោះថ្នាក់។



៥៨- វិវិកមានតម្លៃ

កូនជាទីស្រឡាញ់

កូនដឹងទេថា “ជីវិតមានតម្លៃថ្លៃក្រៃលែង” មិនថាជីវិត
របស់យើងឬរបស់អ្នកដទៃ សុទ្ធតែមានតម្លៃទាំងអស់ គឺមានតម្លៃ
ទាំងដល់ខ្លួនឯង ទាំងដល់អ្នកដទៃ ។ ដូច្នោះហើយ ទើបក្នុងសីល ៥
បានលើកយកការរៀនចាកនូវការសម្លាប់សត្វទុកជាសិក្ខាបទទី ១
ព្រោះមកអំពីជីវិតរបស់សំខាន់ហ្នឹងឯង ។

មនុស្សយើងសំខាន់សម្រាប់ខ្លួនឯងណាស់ សត្វដទៃ
បុគ្គលដទៃ សុទ្ធតែសំខាន់សម្រាប់ខ្លួនគេគ្រប់ៗគ្នា រៀងៗខ្លួន ដូច្នោះ
ទើបមិនគួរសម្លាប់ មិនគួរបៀតបៀនជីវិតគ្នាឡើយ ។

កាលបើកូនដឹងថាជីវិតមានតម្លៃថ្លៃ និងសំខាន់សម្រាប់
ខ្លួនកូនហើយ កូនត្រូវរក្សានិងថ្នាក់ថ្នមជីវិតឲ្យល្អ។ កូនត្រូវធ្វើអំពើ
ជាប្រយោជន៍ឲ្យដល់ខ្លួនឯងផង ឲ្យដល់អ្នកដទៃផង ឲ្យច្រើនជាទី
បំផុត ។ អំពើអាក្រក់ដែលជាបាបកម្មនាំឲ្យមានពៀររវា កូនកុំឲ្យ
ជីវិតនេះទៅប្រឡាក់ប្រឡូសឲ្យសោះ ។

ព្រះសម្មាសម្ពុទ្ធត្រាស់ថា ជីវិតដែលមានសីលមាន
ការសម្ងាត់ពិនិត្យ សូម្បីរស់នៅតែមួយថ្ងៃ ក៏ប្រសើរជាងជីវិតដែល
អត់សីល អត់មានការតម្កល់ឲ្យល្អ រស់នៅអស់រយៈពេលនៃឆ្នាំទៅទៀត។

ដើម្បីឲ្យសមនឹងការដែលយើងយកជីវិតដ៏មានតម្លៃ
បង់ពន្ធឲ្យមច្ចុរាជ ក្នុងមួយថ្ងៃ ២៤ ម៉ោង យើងត្រូវធ្វើការក្នុងមួយ
ថ្ងៃឲ្យបានកម្រៃថ្ងៃជាងជីវិត ២៤ ម៉ោងទៅទៀត។ កូនដឹងទេថា
ការបំពេញបុណ្យបារមីដើម្បីឲ្យរួចផុតចាកទុក្ខ គឺជាការងារដែល
មានតម្លៃជាងជីវិតឆ្ងាយណាស់ ដូច្នេះកូនត្រូវប្រយ័ត្នកុំឲ្យខាតថ្ងៃ
ពន្ធឲ្យសោះក្នុងមួយថ្ងៃៗ ។



៥៩-មនុស្សយើង
សំខាន់សម្រាប់ខ្លួនឯងណាស់

កូនជាទីស្រឡាញ់

នៅក្នុងលោកនេះ តើអ្វីដែលល្អជាងគេសម្រាប់មនុស្ស
យើង? គឺខ្លួនយើងជាមនុស្សល្អប្លែកឯង ។ បើយើងជាមនុស្ស
អាក្រក់មានចិត្តបាប ប្រព្រឹត្តទុច្ចរិត អត់គោរពវិន័យ បៀតបៀន
អ្នកដទៃ ទោះបីយើងមាននូវជំពេជ្រ ភ្នំមាស និងសម្បត្តិផ្សេងៗ
ទៀតពោរពាសយ៉ាងណាក៏ដោយ ក៏យើងមិនអាចល្អបានដែរ
ព្រោះយើងជាមនុស្សអាក្រក់ស្រេចទៅហើយ ។

មនុស្សយើងរមែងស្រឡាញ់ខ្លួនឯង តែងគាំទ្រខ្លួនឯង
តម្កល់ខ្លួនឯងក្នុងកន្លែងគ្រាន់បើ ឬកន្លែងខ្ពស់ ប៉ុន្តែនៅក្នុងសភាព
បែបនេះ កូនត្រូវប្រយ័ត្នឲ្យណាស់ ចំពោះគំនិតម្យ៉ាងដែលគិតថា
“បើយើងមានប្រាក់ច្រើន យើងនឹងគ្រាន់បើ” ។ ព្រោះបើកូនមិន
បានប្រយ័ត្នចំពោះគំនិតនេះទេ កូននឹងធ្លាក់ចុះក្នុងទីដីថោកទាប
ដោយសារការប្រព្រឹត្តនូវទុច្ចរិតក្នុងបំណងរកប្រាក់ ។

កូនត្រូវប្រយ័ត្នចំពោះគំនិតរបស់កូន នៅក្នុងរឿងផ្សេងៗ
ទៀតច្រើនណាស់ ត្រូវប្រយ័ត្នគំនិតចង់សប្បាយ ត្រូវប្រយ័ត្ន

ចិត្តស្រឡាញ់ជាដើម ព្រោះថា មនុស្សយើងសំខាន់សម្រាប់ ខ្លួនឯងដ៏ក្រៃលែង ។ កូនត្រូវពិចារណានូវកំណាព្យមែឌីប្រដៅកូន :

ប្រាប់ឲ្យកូនធ្វើល្អ ស្លៀកពាក់សតិចិត្តស្មោះ
ប្រដៅឥតមានខ្លោះ ដូចគេច្រោះយកទឹកថ្លា ។
អប់រំក្រើនរំលឹក ទោះល្ងាចព្រឹកឌីទេសនា
ប្រាប់ឲ្យកូនឧស្សាហ៍ ធ្វើកិច្ចការជាគល្យាណ ។
សុចរិតថ្លៃជាន់ពេជ្រ កុំបំភ្លេចចោលខ្លួនប្រាណ
មនុស្សថ្លៃពន់ប្រមាណ កុំចោលប្រាណដូរយកប្រាក់។
ចោលប្រាណស្នើលក់ខ្លួន ម៉ែពោលផ្លូវឲ្យប្រចក្ស
មនុស្សយើងថ្លៃជាន់ប្រាក់ ត្រូវទុកដាក់ខ្លួនឲ្យល្អ ។



៦០-ខ្លួនជាទីស្រឡាញ់នៃខ្លួនឯង

កូនជាទីស្រឡាញ់

ព្រះសម្មាសម្ពុទ្ធត្រាស់ថា “បើបុគ្គលបានដឹងថា ខ្លួនឯងជាទីស្រឡាញ់របស់ខ្លួន គប្បីរក្សាខ្លួនឲ្យជាការ រក្សាដ៏ល្អ” ។
ពាក្យថា “ខ្លួន” ក្នុងទីនេះ បានដល់ដំណើរជីវិតរបស់ យើង ដំណើរជីវិតគឺជាក្រសែរបស់ចិត្ត ដូច្នេះដែលថារក្សាខ្លួន បានដល់ការរក្សាចិត្តហ្នឹងឯង ។

ពាក្យថា “រក្សាខ្លួន” បានសេចក្តីថា រក្សាចិត្ត ទូន្មានចិត្ត គ្រប់គ្រងដំណើរជីវិត អប់រំព្រហ្មចរិយធម៌ ឲ្យមានភាពភ្លឺស្វាង រុងរឿង និងរៀនជួបប្រសព្វចំពោះសេចក្តីសុខក្សេមក្សាន្ត ។

ឪពុកម្តាយបានបញ្ជាក់ប្រាប់កូនហើយ ថាកូនត្រូវប្រយ័ត្ន ចំពោះគំនិតគិតចង់បានសប្បាយ ព្រោះបើមិនបានប្រយ័ត្នចំពោះ គំនិតនេះទេ វានឹងនាំឲ្យកូនរកការសប្បាយក្នុងផ្លូវបិសាច ហើយ កូនត្រូវប្រយ័ត្នចំពោះចិត្តស្រឡាញ់របស់កូនរៀនរាល់ថ្ងៃទៀតផង ទោះជាស្រឡាញ់អ្វីក៏ដោយ ព្រោះចិត្តស្រឡាញ់នាំឲ្យមានការ ហួងហែង ការហួងហែងជាមាត់ជ្រោះដ៏អិល គឺថាវាងាយនឹង ធ្វើឲ្យកូនធ្លាក់ចុះទៅ ក្នុងជម្លោះឈ្នះទាស់ទែង ពោលនូវពាក្យ

អាក្រក់ ពាក្យកុហក ពាក្យញុះញង់ និងប្រព្រឹត្តការហៀតហៀន ដោយអំពើយោរយោដេរ្យឆ្ងល់ណាស់ ។

បើកូនដឹងថា ខ្លួនជាទីស្រឡាញ់របស់ខ្លួនកូនពិត ប្រាកដ ហើយ កូនត្រូវតែប្រយ័ត្នប្រយែងឲ្យណាស់ ចំពោះកិលេសដែល មានក្នុងចិត្តខ្លួនឯង ។ កូនត្រូវពិចារណា នូវព្រះពុទ្ធកាសិវតម្ហយបាទនេះ ៖

ចិត្តំ គុត្តំ សុខាធិហំ ព្យាយាមដេញខ្លាំងពីចិត្តសន្តាន គ្រប់គ្រងស្លូនចិត្តដោយកម្មកល្យាណ នាំសុខមកបានក្សេមក្សាន្តពេកក្រែម



៦១-សុខប្បទុក្ខកើតពីគំនិតខ្លួនឯង

កូនជាទីស្រឡាញ់៖

មនុស្សដែលមិនមានប្រមាទ រមែងមិនបណ្តែតបណ្តោយ សូម្បីតែគំនិត គឺជាអ្នកមាននូវស្មារតីគ្រប់គ្រងគំនិតរបស់ខ្លួនមិន ឲ្យក្លាត់គំនិត ដូចជាការដើរដួលក្នុងផ្លូវអិលឡើយ ។

ជាធម្មតាក្នុងជីវិតរាល់ថ្ងៃរមែងមានសុខ មានទុក្ខក្នុងចិត្ត ទៅតាមគំនិតរបស់ខ្លួន ព្រោះហេតុដូច្នេះហើយ ទើបព្រះសម្មាសម្ពុទ្ធត្រូវបានបង្រៀនឲ្យមនុស្សយើងស្វែងរក នូវសេចក្តីសុខតាមផ្លូវ ចិត្តដោយការប្រយ័ត្ននូវគំនិតខ្លួនឯង ។ បើគ្រប់គ្រងគំនិតមិនបានទេ គំនិតហ្នឹងហើយដែល តែងតែហៀតហៀននូវចិត្តខ្លួនឯង នាំមកនូវ ទុក្ខរឿយៗឲ្យដល់ចិត្តសន្តាន រហូតដល់ហ៊ានប្រព្រឹត្តនូវអំពើ យោរយោ។

គំនិតប្រៀបដូចជាក្លើងអុស បើគ្រប់គ្រងបានល្អក៏ជា ប្រយោជន៍ តែបើគ្រប់គ្រងមិនបានល្អទេ រមែងរេចរដុះ រេចកូមិ រេចស្រុក ដូច្នេះហើយ ទើបបុគ្គលដែលមិនមានប្រមាទ រមែង ប្រយ័ត្ននូវគំនិតនេះណាស់ ឯផលកម្រៃដែលត្រូវបាន គឺសេចក្តី សុខស្ងប់ច្រើនៗ ។

សូមកូនខំប្រឹងស្វែងរកនូវសេចក្តីសុខអំពីគំនិត របស់ខ្លួន
 ឯង ។ កូនគប្បីកំណត់ជំងឺជារឿងរ៉ាវទាំងឡាយ ដែលមកដល់
 ជីវិតនេះ មិនមែននាំមកនូវសុខ ឬទុក្ខចូលដល់សន្តានចិត្តតែម្តង
 នោះទេ គឺវាអាស្រ័យនៅលើគំនិតឆ្លាត ឬល្ងង់របស់ខ្លួន ដែលជា
 អង្គប្រកបខាងក្នុង សម្រេចឲ្យសុខ ឬទុក្ខក្នុងចិត្តកើតឡើង ។
 ក្រោកព្រឹកឡើង កូនត្រូវប្រាថ្នាសច្ចាភ័យចិត្តថា នឹងធ្វើល្អ
 និយាយល្អ គិតល្អឲ្យបានប្រសើរជាងពីថ្ងៃមុន។



៦២-ទានិចមាន់

កូនជាទីស្រឡាញ់

មានមនុស្សពីរនាក់ឃើញទាផង ឃើញមាន់ផង ។ មនុស្ស
 ម្នាក់គិតចង់ឲ្យមាន់ក្លាយទៅជាទា គិតចង់ឲ្យទាក្លាយជាមាន់
 រឿងនេះវាមិនអាចប្រព្រឹត្តទៅបានឡើយ ក្នុងមួយអត្តភាពនៃសត្វ
 ទាំងពីរមុខនោះ ។ បើមនុស្សនោះ គិតយ៉ាងនេះមិនឈប់ទេ
 គឺត្រូវតែកើតទុក្ខជាប្រាកដ ។

មនុស្សម្នាក់ទៀតឃើញទាជាទា ឃើញមាន់ជាមាន់
 មិនមានចង់ឲ្យក្លាយទៅជាអ្វីផ្សេងឡើយ នោះឯងហើយដែលមិន
 មានបញ្ហា យ៉ាងណាមិញ **អនិច្ចំ** គឺការមិនទៀង បើយើងចង់ឲ្យ
 វាទៀង លទ្ធផលគឺការខូចចិត្ត តែបើយើងឃើញថា សន្ទិរទាំង
 ឡាយជារបស់មិនទៀងយ៉ាងនោះ យើងរមែងមានចិត្តស្ងប់ មិនមាន
 បញ្ហា មិនមានការខូចចិត្តឡើយក៏យ៉ាងនោះឯង ។

មនុស្សយើងតែងតែទាស់ចិត្តចំពោះសេចក្តីពិត ដែលមិន
 ត្រូវនឹងអធ្យាស្រ័យរបស់ខ្លួន ប្រាថ្នាដើរចេញពីសេចក្តីពិតដូចនេះ។
 ម្យ៉ាងទៀតសេចក្តីប្រាថ្នាចង់បានរបស់ដទៃ ឬចង់ឲ្យរបស់នេះទៅ
 ជាយ៉ាងនោះទាំងអស់នេះ រមែងនាំមកនូវការមិនស្ងប់ក្នុងចិត្ត ។

ទាគង់តែជាទា មិនក្លាយជាសត្វដទៃ

ចង់ខុសកើតទុក្ខក៏យ ល្អប្រពៃន័យត្រង់ពិត ។
 ចំណង់ឲ្យសមហេតុ ច្បាស់ក្រឡែតរឿងជីវិត
 កុំចង់កែការពិត អប់រំចិត្តពិតបានសុខ ។



៦៣-ទឹកហូរគ្នានគ្រឿង

កូនជាទីស្រឡាញ់

ទឹកធ្លាក់ចាកភ្នំហូរតាមជ្រោះ ទឹកជ្រោះហូរចូលស្ទឹង ទឹក
 ស្ទឹងហូរចូលទន្លេ ទឹកទន្លេហូរចូលសមុទ្រ មិន
 ហូរត្រឡប់មកវិញឡើយ ។

ប្រសិនបើមានបុរសម្នាក់ទៅឈរនៅមាត់ទន្លេ ហើយ
 សម្លឹង មើលក្រសែទឹកដែលហូរទៅក្រោម ដោយចង់ឲ្យទឹកនោះ
 ហូរបញ្ចោសឡើងលើ បុរសនោះរមែង មានទុក្ខព្រោះមិនបាន
 សម្រេចតាមប្រាថ្នា ។

បុរសនោះមិនមាននូវសេចក្តីស្ងប់ឡើយ ទោះជាឈរក្តី
 ដើរក្តី អង្គុយក្តី ដេកក្តី ព្រោះអ្វី ? ព្រោះបុរសនោះគិតខុស យ៉ាង
 ណាមិញ សភាវៈធម្មជាតិធម្មតា គ្រប់យ៉ាងរមែងប្រព្រឹត្តទៅ
 ដោយ អនិច្ចំ ទុក្ខំ អនត្តា ។ អ្នកណាមកគិតរារាំងនូវច្បាប់
 ធម្មជាតិនេះ ឬមិនព្រមតាមក៏ដោយ អ្នកនោះរមែងសោយសោក
 ខ្សឹកខ្សួល កន្ទក់កន្ទេញជាប្រាកដក៏យ៉ាងនោះដែរ ។

ផ្ទុយមកវិញ អ្នកដែលមានសតិ មានបញ្ញា ដឹងទាន់
 ដឹងច្បាស់ប្រាកដនូវច្បាប់ធម្មជាតិបែបនេះហើយ ក៏រមែងសប្បាយ
 ចិត្ត រីករាយដោយធម្មប្រតិបត្តិបានកម្រៃអំពីជីវិតដ៏ថ្លៃថ្លា ។

ពពករសាត់បាត់ឆ្ងាយទៅ សង្ហារមិននៅទៅតាមថ្ងៃ
 ទឹកធ្លាក់ចាក់ក្នុងពុំអាសយ ជីវិតសែនថ្ងៃចាកជីវី ។
 ទឹកហូរធ្លាក់ពិតតតត្រឡប់ ទោះធ្លាប់ដក់ទើរលើគីរី
 យសខ្ពស់ញាតិរស់ជុំមូលមីរ ចាកទីចុះទាសវិនាសព្រាត់។
 ព្រៃធំមានម្រឹកទឹកមានត្រី វេហាស័បក្សីហិចហើរស្ងាត់
 លោកធម៌ប្រាំបីអ្វីទៀងទាត់ ត្រែលក្ខណ៍ប្រាកដជ្រែកសង្ហារ។



៦៤- ឆ្កែកើតរមាស់អង្កើស្តី

កូនជាទីស្រឡាញ់

ឆ្កែកើតរមាស់អង្កើស្តី ជ្រុះរោមអស់ក្នុងរដូវត្រជាក់
 វារមែនជាទុក្ខ ទោះជានៅទីណាៗក៏មិនសុខមិនស្រួលឡើយ ។
 ដែលវាមិនសុខមិនស្រួលនោះ មិនមែនមកអំពីទីដេកទីនៅនោះទេ
 គឺពិតជាមកអំពីរោគនៅនឹងខ្លួនរបស់វានោះឯង ។

មនុស្សទាំងឡាយក៏ដូចគ្នា ដែលមិនសប្បាយចេះតែក្តៅ
 ក្រហាយក្នុងចិត្ត មកអំពីចិត្តត្រូវទោសប្រទូស្ត ។ ចិត្តត្រូវទោស
 ប្រទូស្ត ព្រោះមកអំពីប្រកាន់ធម៌ដែលមានពិសទុកមិនព្រមលែង
 មិនសង្រួមឥន្ទ្រិយ ហើយចេះតែបន្ទោសមនុស្សដទៃ និងអ្វីៗទៀត
 ជាខាងក្រៅ ។ មិនដឹងរឿងរបស់ខ្លួនឯង ទៅណាក៏មិនត្រូវនឹងគេ
 នៅឯណាក៏មិនសុខ នេះព្រោះតែចិត្តខ្លួនឯងកើតស្រែងអង្កើស្តី មិន
 មែនមកអំពីមនុស្សដទៃនិងកន្លែងខាងក្រៅនោះទេ ។

កូនត្រូវយល់ថា “ ហេតុកើតត្រង់ណា ផលកើតត្រង់នោះ”
 ដូច្នេះការក្តៅក្រហាយចិត្តព្រោះមានរោគក្នុងចិត្ត កូនត្រូវហ្វឹកហាត់
 កម្លាត់ហេតុឲ្យត្រូវចំកុំឲ្យខុស ដូចពាក្យចាស់ពោលថា “ អេះឲ្យ
 ត្រូវកន្លែងដែលរមាស់ កន្លែងដែលមិនមានរមាស់កុំទៅអេះ” ។

ឆ្កែកើតអង្កើត្មានទេរោម រមាស់ស្តាំងស្តម្ភព្រមត្រជាក់

លំបាកខ្លួនខ្លាំងតាំងញ៉ែញាក់ រត់បោលទៅកាន់ជាក់ដល់ក៏យ។
 ទៅកាន់ទីណាក៏ស្មាញស្មុគ ទីនោះមិនសុខស្រុកឬព្រៃ
 ទោះដេកទោះដើរដំណើរក្ស័យ ឧបសគ្គចង្រៃអាស្រ័យខ្លួន ។
 ដូចមនុស្សក្នុងលោករោគក្នុងចិត្ត ក្តៅផ្សពេកពិតត្បិតក្នុង
 រក្សាពិសក្តៅនៅក្នុងខ្លួន ប្រកាន់មាំមួនខ្លួនឥតសុខ ។
 ហេតុកើតត្រង់ណាផលត្រង់ហ្នឹង បើបានជាជីវិតប្រឹងសម្រក
 កម្ចាត់ពិសក្តៅទើបនៅសុខ ទោះស្រុកឬព្រៃគ្មានអ្វីទាស់។



៦៥-ក្បាលពស់កន្ទុយពស់

កូនជាទីស្រឡាញ់

មនុស្សយើងគ្រប់គ្នាមិនត្រូវការទុក្ខ ត្រូវការតែសុខ

ប៉ុណ្ណោះ ប៉ុន្តែព្រោះសត្វលោកត្រូវការសុខជាប់ជំពាក់ នឹងសុខ
 ទើបមិនរួចពីទុក, ។

សុខនិងទុក្ខប្រៀបដូចសត្វពស់មួយខាងក្បាលវា មានពិស
 ចូលទៅជិតវានឹងខាំ បើចាប់កន្ទុយវាពិតជាស្រួលដែលណាស់ តែបើ
 មិនប្រញាប់លែងទេ វានឹងបែកក្បាលមកខាំបានដូចគ្នា ព្រោះទាំង
 ក្បាលទាំងកន្ទុយវានៅក្នុងតួពស់តែមួយជាមួយគ្នា ។

សេចក្តីទុក្ខដូចជាក្បាលពស់ ឯសេចក្តីសុខដូចជា
 កន្ទុយពស់ ។ សប្បាយចិត្តជាសុខ ថ្នាំងថ្នាក់ចិត្តជាទុក្ខ រមែងកើត
 អំពីមែឌីជាមួយគ្នា គឺអវិជ្ជានិងតណ្ហានោះឯង។ ដូច្នោះហើយបាន
 ជាពេលខ្លះមាននូវសេចក្តីសុខហើយ ចិត្តក៏នៅមិនសប្បាយ
 មិនស្ងប់ ទាំងដែលបាននូវរបស់ដែលពេញចិត្តផង ដូចជាបានលាភ
 បានយសជាដើម ។ បានមកហើយសប្បាយចិត្តក៏ពិតមែន តែវាក៏
 នៅមិនស្ងប់ពិតៗ ព្រោះនៅក៏យខ្លាចពីការបាត់បង់ ។ ការក៏យខ្លាច
 ជាមូលហេតុមិនឲ្យមាននូវសេចក្តីស្ងប់ ។ ពេលខ្លះត្រូវវិនាសទៅ
 ពិតៗ ក៏រឹងរិតតែជាទុក្ខក្រៃលែង ។ នេះសម្តែងឲ្យឃើញថាសុខ

ពិតមែនតែមានទុក្ខច្រឡំច្រឡំជាមួយផង ហៅថាសាមីសសុខ
គឺជាសុខដូចចាប់ពស់ត្រង់កន្ទុយ ឬដូចត្រីចាប់នយន្តនឹងផ្លែសន្ទុច ។

ក្បាលពស់ខាំដាច់ជាប់នយទុក្ខ កន្ទុយសមសុខស្រណុកចាប់
តែបើមិនលែងរមែងស្លាប់ ការចាប់ញ៉ាំងលោកឲ្យសោកា។
សប្បាយហើយទុក្ខសុខហើយសោក នេះហើយរកគោតបូសតណ្ហា
ស្រឡាញ់ហើយឈ្មោះព្រោះកាមា អស់ទុក្ខលុះត្រាតណ្ហាក្រៀម ។



៦៦-មន្ទុរាជ-ម្ចាស់មាន់-មាន់

កូនជាទីស្រឡាញ់

សត្វមាន់រស់ដោយមិនដឹងរឿង ពេលព្រលប់រកកន្លែង
ដេក ព្រឹកឡើងក៏កាយដីរកស៊ីទៀត ។ ម្ចាស់មាន់បាចស្រវែង
ស៊ីរាល់ថ្ងៃ វាក៏មិនដឹងថាគេចិញ្ចឹមវាទុកដើម្បីអ្វីដែរ ។ មាន់ជាមួយ
នឹងម្ចាស់មាន់ការគិតម្យ៉ាងម្នាក់ ។

ម្ចាស់មាន់ចេះតែគិតថា មាន់ធំហើយ ជិតល្មមប្តឹងគឺឡ
ហើយ ឯមាន់វិញសប្បាយនឹងចំណី តែងគិតរាល់ថ្ងៃថា ម្ចាស់
ស្រឡាញ់ខ្លួន ។

មនុស្សឃើញក៏មានការមិនដឹងរឿងផងដែរ មកពីណា?
នឹងទៅទៅទៀតប៉ុន្មានថ្ងៃ-ខែ-ឆ្នាំ? នឹងទៅទីណា? ហើយអ្នកណា
ជាអ្នកនាំទៅ? គឺមិនដឹង ។

មច្ចុរាជ គឺសេចក្តីស្លាប់នោះឯង ដូចជាម្ចាស់មាន់អីចឹង ។
មច្ចុរាជនឹងតាមមកដល់ពេលណាខ្លួនមិនដឹងឡើយ ព្រោះរាល់តែ
ភ្លើតភ្លើនជាមួយនឹងនុយរបស់មច្ចុរាជ គឺរូប សំឡេង ក្លិន រស
និងផោដ្ឋព្វៈប្រៀបដូចទឹកជំនន់ធំ បាននាំយកអ្នកដែលដេកលក់នៅ
មាត់ទឹកនោះទៅដូច្នោះឯង ។

មាន់គិតម្យ៉ាង ស្រាងរកស៊ី ទីជិតៗ

ឯម្ចាស់ពិត គិតគឺឡើ ដូរយកលុយ
មាន់និងម្ចាស់ ច្បាប់មិនដឹង ប្រឹងស៊ីនុយ
ស្លាប់ព្រោះលុយ នុយនុយនុយ មច្ចុរាជ ។



៦៧-បន្ទា

កូនជាទីស្រឡាញ់

សកាវៈទាំងឡាយទាំងពួង គឺជាសកាវៈដែលកើតមានជា
ធម្មតា មិនបានឲ្យទុក្ខដល់អ្នកណាឡើយ។ ប្រៀបដូចជាបន្ទា
ដែលធម្មតាវាតែងស្រួច តើបន្ទាឲ្យទុក្ខដល់យើងដែរទេ? អត់ទេ ។
បន្ទាមិនបានឲ្យទុក្ខដល់អ្នកណាឡើយ បើយើងមិនទៅជាន់វាទេនោះ
តែបើយើងជាន់ឲ្យបន្ទាមុត ក៏ជាទុក្ខឈឺចុកចាប់ភ្លាមដោយពិត ។

ដូចម្តេចបានជាទុក្ខ? ព្រោះជាន់វា យ៉ាងណាមិញ
សង្ខារទុក្ខ ឬឧបាទានកូនទុក្ខ គឺជាទុក្ខពិតតាមសកាវៈ ជា ទុក្ខសច្ចៈ
ដូចបន្ទាអីចឹង បើយើងមិនជាន់ឲ្យបន្ទាមុត ពោលគឺមិនប្រកាន់ទេ
ទុក្ខក៏មិនកើតមានដល់ចិត្តដែរយ៉ាងនោះឯង ។

ព្រះធម៌ដូចជាស្បែកជើង សម្រាប់រក្សាយើងមិនឲ្យ
មានទុក្ខតាមផ្លូវចិត្ត ។ ដើរក្នុងព្រៃបន្ទាត្រូវពាក់ស្បែកជើង
យ៉ាងណា ដើរក្នុងវដ្តសង្សារត្រូវមានព្រះធម៌ ក៏យ៉ាងនោះដែរ ។
បន្ទាស្រួចពិតឥតខុសអ្វីឡើយ ប្រមាទហ្នឹងហើយទើបជើងមុតជាក់
រូបសំឡេងក្លិនរសផោដ្ឋព្វៈ គឺជាអន្ទាក់បន្ទាលោកីយ៍ ។
កូនកុំប្រទូស្តទាស់នឹងបន្ទា ស្បែកជើងនេះណាការពារដើរព្រៃ
ដំណើរជីវិតពិតជាមានភ័យ សំរវមានន័យបីដូចស្បែកជើង ។

៦៤-ឆ្មា

កូនជាទីស្រឡាញ់

កិលេសដូចជាសត្វឆ្មា បើឲ្យស៊ីតាមចិត្ត វារីតតែ មករឿយៗ រួចហើយ បើថ្ងៃណាមួយយើងមិនបានឲ្យវាស៊ី ឬមិន ឆាប់ដាក់ឲ្យទេនោះវានឹងយំខាន វាខូចវាក្រចៅ ដោយក្រចក ជាពិតប្រាកដ ។ បើយើងពិតជាមិនដាក់ឲ្យវា ស៊ីមែន ១ ថ្ងៃ ឬ ២ ថ្ងៃប៉ុណ្ណោះ ក៏បាត់វាទៅយ៉ាងណា កិលេសក៏យ៉ាងនោះដែរ ។ កាលកិលេសមិនមកខំខានយើងទេ យើងនឹងបានស្ងប់ចិត្តពិតជា ប្រសើរណាស់ ។

កិលេសស្នេហាគ្រោកគ្រឿងសៅហ្មង	ក្តៅក្រែកនឹងចំណង់មារ
ព្រោះឲ្យចំណីគ្រប់គ្រា	វារីតទាមទារមារក្នុងចិត្ត ។
បង្កគំអាហារឆ្មាកិលេស	កុំទាល់ចំណេះចេះអាណិត
កិលេសធាត់ធំពុំល្អពិត	គំនិតល្អល្អិតគិតកាន់សីល ។
សង្រួមវាបារក្សចិត្ត	សង្រួមផ្លែពិតកម្ចាត់ខ្ញុំល
សង្រួមឥន្ទ្រិយ៍ញាញ់ខិល	សង្រួមក្នុងសីលសុទ្ធាជីព ។



៦៥-ល្អះផ្សូចគ្នា

កូនជាទីស្រឡាញ់

ទ្រព្យរបស់អ្នកដទៃ មិនល្អដូចទ្រព្យរបស់ខ្លួនឯង ។ ទ្រព្យរបស់ខ្លួនឯងដែលបានទទួលពីអ្នកស្លាប់ទៅ ពោលគឺទ្រព្យ មរតក មិនល្អដូចទ្រព្យដែលរកបានមកដោយកម្លាំងខ្លួនឯង ។ ទ្រព្យដែលរកបានមកដោយទុច្ចរិត មិនល្អដូចទ្រព្យដែលរកបាន មកដោយសុចរិត ។ ទ្រព្យខាងក្រៅខ្លួន ដែលជារូបធម៌ មិនល្អ ដូចរូបធម៌ខាងក្នុងខ្លួន ។ ទ្រព្យដែលជារូបធម៌ខាងក្នុងខ្លួន មិនល្អដូច នាមធម៌ដែលមានក្នុងខ្លួន ពោលគឺសេចក្តីល្អនោះឡើយ ។

កូនជាទីស្រឡាញ់ កូនចូរព្យាយាមស្វែងរកវិជ្ជា រកការ ចេះដឹង ។ កូនត្រូវសាងសមត្ថភាព ត្រូវចេះស្រឡាញ់សេចក្តីល្អ ។ ទាំងអស់នេះជាមន្ត្រីលដ៏ឧត្តម ជាអរិយទ្រព្យ ជាទ្រព្យក្នុងខ្លួនដែល មានតម្លៃដ៏ក្រៃលែង ។



៧០-ធ្វើបុណ្យយកមុខ

កូនជាទីស្រឡាញ់

មានមុខលាបមេរ្យ ពិតជាល្អជាងការដែលមិនមានមុខ
មិនមានក្បាល ។ មនុស្សចេះមានការខ្មាសអៀន ចេះស្គាល់ខ្លួនឯង
ចេះស្គាល់ក្បាល ចេះស្គាល់មុខមាត់ ចេះដឹងស្បែកពាក់បិទបាំង
គ្រឿងបដិកូល ចេះធ្វើបុណ្យបូម យកឈ្មោះ យកមុខ គង់បាន
បុណ្យដែរ ហើយល្អជាង មិនធ្វើដោយពិត ។ ប៉ុន្តែបើតាំងចេតនា
ធ្វើល្អដោយកាយ វាចាចិត្ត ឲ្យជាបុណ្យកុសល ជាមន្តិលទុក
ក្នុងខ្លួន គឺល្អក្រៃលែង ។

ធ្វើល្អយកមុខ ល្អជាងធ្វើអាក្រក់ ប៉ុន្តែបានតែមុខហ្នឹងឯង។
ឯការធ្វើអាក្រក់វាខូចទាំងមុខ ខូចទាំងខ្លួន ខូចទាំងចិត្ត ខូចទាំង
អនាគត និងខូចអ្វីៗគ្រប់យ៉ាងទៀតទាំងអស់ ។



៧១-ទាន

កូនជាទីស្រឡាញ់

- កូនត្រូវសិក្សានូវចំណុចនៃទានទាំង ១០ នេះគឺ
- ១-ឲ្យទានមិនត្រូវសង្ឃឹមដល់ អ្នកទទួលមិនគួរក្លែង ។
- ២-បើមិនធ្វើល្អទេសនៅ ១០០ ឆ្នាំក៏ពុំមានប្រយោជន៍ដែរ។
- ៣-បើឃើញតែពីបានទេ កុំសង្ឃឹមទឹកចិត្តអ្នកដទៃ ។
- ៤-កុំទុកចិត្តមនុស្សដែលគិតតែពីប្រយោជន៍ខ្លួនឯង ។
- ៥-មនុស្សត្រូវតែចេះឲ្យទាន បើមិនច្រើនក៏តិចដែរ ។
- ៦-មនុស្សល្អ រមែងពេញចិត្តជួយឲ្យគេបានសុខ ។
- ៧-ឲ្យទាន រមែងបានមិត្ត និងកម្ចាត់គំនុំក្នុងចិត្ត ។
- ៨-ឲ្យទាន ដូចជាការនាំទ្រព្យចេញពីផ្ទះដែលត្រូវភ្លើងរេះ។
- ៩-ទានគឺជាស្បៀងក្នុងដំណើរជួរទៅកាន់ព្រះនិព្វាន ។
- ១០-ចេះឲ្យទានហើយ មិនគួរហៀតហៀនសត្វទេ ។



៧២-សីល

កូនជាទីស្រឡាញ់

កូនត្រូវសិក្សានូវចំណុចនៃសីលទាំង ៩ នេះគឺ

- ១-សីលធម៌មិនវិនាសទេ មនុស្សទេតើដែលនិរាសពី សីលធម៌។
- ២-កំហុសចាត់ជាគ្រក់ពិត តែសូមកុំឲ្យខុសដដែលៗ ។
- ៣-សេចក្តីល្អមានតម្លៃជាងបរិញ្ញាបត្រ ។
- ៤-គុណធម៌មិននៅនឹងអណ្តាតទេ គឺបិតនៅតែក្នុងចិត្ត។
- ៥-កុំខ្ជិលសាងគុណធម៌ ព្រោះគ្មានអ្នកណាឈ្នួលសេវាទេ។
- ៦-គុណធម៌មានប្រយ័ត្នជាមាតា មានការអត់ធ្ងន់ជាបិតា ។
- ៧-មនុស្សល្អមិនស្វែងរកសុខ លើទុក្ខនៃអ្នកដទៃឡើយ។
- ៨-គំនុំគុំកូនជាដំបៅនៃចិត្ត និងជាគ្រោះកាចក្នុងជីវិត ។
- ៩-ក្រោធខ័ន្តគឺជាក្លែងដុតចិត្ត មេត្តាជាទីកង្វល់ត្រជាក់ ។



៧៣-ភាវណា

កូនជាទីស្រឡាញ់

កូនត្រូវសិក្សានូវចំណុចនៃការវិនិច្ឆ័យទាំង ៨ នេះគឺ

- ១-បាបកើតពីអារម្មណ៍ណា គប្បីធ្វើចិត្តឲ្យឃ្នាតចាកពី អារម្មណ៍នោះ ។
- ២-ចូរត្រេកអរក្នុងការមិនធ្វេសប្រហែស ត្រូវតាមរក្សាចិត្តរបស់ខ្លួន ។
- ៣-ពន្លឺភ្លឺស្វាងស្មើដោយបញ្ញាមិនមានឡើយ ។
- ៤-បញ្ញាទាំងឡាយបានដឹងនូវគុណតម្លៃនៃអប្បមាទធម៌ ។
- ៥-ឈឺខ្លឹមគ្រប់ដើមមិនមែនបានធំក្នុងពេលត្រឹមតែ១ឆ្នាំនោះទេ។
- ៦-ព្យាយាមនិងអំណត់ ជាគ្រូបង្ហាត់ដ៏ធំក្នុងលោក ។
- ៧-ជីវិតគឺការដើរផ្លូវឆ្ងាយ រូបរាងកាយជាសាលាសំណាក់។
- ៨-ពេលវេលាទំពាស៊ីអស់សព្វសត្វព្រមទាំងខ្លួនរបស់វា។



៧៤-ការគោរពខ្លួនលំដាប់

កូនជាទីស្រឡាញ់

កូនត្រូវសិក្សានូវចំណុចនៃការគោរពខ្លួនលំដាប់ទាំង ៧

នេះគឺ

- ១-មនុស្សត្រូវមានកិរិយាសុភាព ដូចជាឈឺដែលមានកូន ក្រអូប ។
- ២-មារយាទទន់ភ្លន់ជាមិត្តនឹងគុណធម៌ ដែលមិនបែកគ្នាឡើយ ។
- ៣-មនុស្សល្អរមែងសាងគុណធម៌ ព្រមឲ្យអ្នកដទៃល្អជាងខ្លួន ។
- ៤-អ្នកដែលស្គាល់ខ្លួនឯងដោយល្អ រមែងមិនលើកតម្កើងខ្លួន ឡើយ ។
- ៥-ត្រូវចេះគោរពខ្លួនឯង ទើបអ្នកដទៃគោរពកោតខ្លាច ។
- ៦-កតញ្ញតាធម៌ជារស្មីចាំងចែងចេញពីចិត្តខ្ពស់ចិត្តប្រសើរ ។
- ៧-កតញ្ញតាធម៌របស់កូន គឺជាសេចក្តីសុខរបស់ម៉ែឪ ។



៧៥-ការជួយខ្លួនខ្លួនក្នុងការងារ

កូនជាទីស្រឡាញ់

កូនត្រូវសិក្សានូវចំណុចនៃការជួយខ្លួនខ្លួនក្នុងការងារទាំង

៦ នេះគឺ

- ១-សេចក្តីខ្ជិលច្រអូសជាព្រៃស្នូសានកប់មនុស្សទាំងអស់ ។
- ២-គ្រែដេកគឺជាគុករបស់មនុស្សកម្ចីល ។
- ៣-ការខ្ជិលនឹងការក្រលំបាកជាមិត្តជិតជិតនឹងគ្នា ។
- ៤-មនុស្សយើងរួចពីនរកមក មិនមែនមកដេកខ្ជិលនោះទេ ។
- ៥-ជីវិតនេះត្រូវបង្ខំឲ្យមច្ចុរាជរាល់ថ្ងៃ ។
- ៦-ត្រូវធ្វើការយកប្រយោជន៍ដែលមានតម្លៃជាងជីវិត ។



៧៦-ការជូនបុណ្យ

កូនជាទីស្រឡាញ់

កូនត្រូវសិក្សានូវចំណុចនៃការជូនបុណ្យទាំង ៥ នេះគឺ

- ១-ជូនបុណ្យឧទ្ទិសបុណ្យ គឺជាទានម្យ៉ាងដ៏សំខាន់ ។
- ២-ជូនបុណ្យសម្រេចដោយទឹកចិត្តមេត្តាព្រមដោយការយល់ដឹង
- ៣-ត្រូវនឹកប្រាថ្នាឲ្យសព្វសត្វបានប្រយោជន៍សុខពិតៗ ។
- ៤-ត្រូវនឹកប្រាថ្នាឲ្យសព្វសត្វបានផុតចាកពីទុក្ខលំបាក ។
- ៥-កុំបង្ខំតម្កល់ឯង ត្រូវប្រាថ្នាឲ្យគេត្រេកអរទទួលបុណ្យ។



-

៧៧-ការទទួលបុណ្យ

កូនជាទីស្រឡាញ់

កូនត្រូវសិក្សានូវចំណុចនៃការទទួលបុណ្យទាំង ៤ នេះគឺ

- ១-អនុមោទនាត្រេកអរជ្រះថ្លានឹងកុសលគឺជាបុណ្យ ។
- ២-បុណ្យដែលទទួលបាន អាចហាងដម្រះបាបក្នុងចិត្តបាន ។
- ៣-មានបុណ្យចូលទៅនៅក្នុងចិត្ត ប្រសើរជាងទេវតាសណ្ឋិត
ក្នុងខ្លួន ។
- ៤-អនុមោទនាទទួលបុណ្យបាន ព្រោះមិនមានមានៈ
នឹងការស្អប់ខ្ពើម ។



-

៧៨-ធម្មទាន

កូនជាទីស្រឡាញ់

កូនត្រូវសិក្សានូវចំណុចនៃពម្ពទានទាំង ៣ នេះគឺ

- ១-ថ្ងៃ ១៥ កើតខែអាសាឍ បន្ទាប់ពីការត្រាស់ដឹងនៃព្រះសម្មាសម្ពុទ្ធបានពីរខែ គឺជាថ្ងៃកំណើតរបស់ព្រះធម៌ទេសនា ។
- ២-ការសម្តែងនូវព្រះធម៌ ជាការងារសំខាន់បំផុតរបស់ព្រះសម្មាសម្ពុទ្ធគ្រប់ព្រះអង្គ ។
- ៣-ធម្មទានឈ្នះអស់ទានទាំងពួង ។



-

៧៩-ការស្តាប់ធម៌

កូនជាទីស្រឡាញ់

កូនត្រូវសិក្សានូវចំណុចនៃការស្តាប់ធម៌ទាំង ២ នេះគឺ

- ១-ព្រះពុទ្ធដីកានៅក្នុងព្រះត្រៃបិដក បើបានអានដូចបានគាល់ព្រះសម្មាសម្ពុទ្ធជ្រាល់ព្រះអង្គ ។
- ២-ត្រូវតែមានពេលសម្រាប់ទទួលយកព្រះពុទ្ធាវាទ ក្នុងមួយថ្ងៃៗកុំខានឲ្យសោះ ។



-

៨០-ការយល់ត្រូវ

កូនជាទីស្រឡាញ់

កូនត្រូវសិក្សាថា អ្វីៗទាំងអស់សុទ្ធតែកើតអំពីហេតុ ដូច្នោះ
ហេតុផលជាចំណុចនៃការយល់ត្រូវ ។



c b;

-